


# एक फर एक झारह



तैयब हुसैन पीड़ित

# एक पर एक इगारह

(भोजपुरी एकांकी संग्रह)

सम्पादक

डॉ तैयब हुसैन 'पीड़ित'

शब्द रांशा

पटना

सम्पादक : तैयब हुसैन 'पीडित'  
 संस्करण : पहिला, 2009ई.  
 मूल्य : 75/- रुपया  
 प्रकाशक : शब्द संसार  
               न्यू अजीमाबाद कॉलोनी  
               पो.-महेन्द्र, पटना-6  
 अकार-संयोजक : अनुकृति  
               साधनापुस्ती, गर्दनीबाग, पटना-2  
 मुद्रक : न्यू प्रिंटलाइन प्रेस  
               गाँधी नगर, पटना-1

## EK PAR EK EGARAH

(Collection of Bhojpuri One Act Plays)

*Edited by*

Taiyab Hussain peedit

## ‘एक पर एक इगारह’ के पहिले

ऐने के एकांकी पछिमी साहित्य के अनुकरण पर लिखाता आ एकांकी के ऊलधुनाट्य रूप मानल गइल बा जेह में एक परिस्थिति, एक घटना भा एक भावना जनित संवेदना के अभिव्यक्ति, कबनो बाहरी भा भीतरी संघर्ष का जरिए अभिनेयात्मक शैली में प्रस्तुत भइल होखे । एह में एक तरह के प्रभाव के उद्बोध होय आ एह उद्बोध से दर्शक आ पाठक दूनों के रागात्मिकता वृत्ति जाग जाय ।

संस्कृत के लघु रूपक के अन्तर्गत ई एह से ना गिनाई कि संस्कृत में रस, भाषा आ चरित्र भा नायक-नायिका लेके जबन मान्यता बा, आज के एकांकीए ना नाटको ओके बहुत पीछे छोड़ आइल बा ।

असल में, आज के जिनगी में एतना व्यस्तता बढ़ल जा रहल बा कि नाना छन्द, प्रतियोगिता, अशान्ति, काम के बहुलता आ रोजी-रोटी के जटिलता गुने लोग के पास अवकाश के कमी भइल जाता । अइसन में इलेक्ट्रोनिक मीडिया ओकरा अनुकूल पड़ता आ एही तर्ज पर ऊ साहित्यो में कम से कम समय में अधिक से अधिक बात जान लेवे के पक्ष में बा । मनोरंजन का दिसाइयो ओकर ईहे भत बा ।

कहे के ना होई कि महाकाव्य के जगहा खण्डकाव्य भा स्फुट कविता, उपन्यास का जगहा कहानी भा लघुकथा आ नाटक का जगहा एकांकी के लोकप्रियता का पाछे ईहे कारण प्रमुख बा । एकर नाना रूप जड़से— प्रहसन, रेडियो प्ले, व्यनि नाटक, मुक्त अभिनय, फीचर, संगीत रूपक, भाव नाट्य, एकल अभिनय (मोनोलाग), नुककड़ आदि एकरा के अलगे विविधता प्रदान करता ।

अंग्रेजी में अइसन नाटक, पहिले असल नाटक शुरू भइला से पूर्व आ गइल दर्शकन के मनोरंजन खातिर पूरक (फीलर) का रूप में होत रहे ।

इतिहास बा कि सन् 1903 में लंदन के ‘वेस्ट एण्ड थियेटर’ में अइसने एगो पूरक लघुनाट्य ‘बंदर का पंजा’ (मंकीज पो) देखावल जात रहे । ई नाटक लोग के एतना यसदं पड़ल कि लोग संतुष्ट होके बिना मुख्य नाटक देखलही हौल से बाहर चल गइल । एह घटना से थियेटर बालन के ई सोचेता मजबूर होय के पड़ल कि अइसन छोट के बड़ नाटक से अलगा अस्तित्व बा । ऊ एके मुख्य नाटक से छटका देलन आ इहाँहों एकरा स्वतंत्र विकास के रास्ता खुल गइल ।

हमनी त हाल-हाल से गाँव के भर रहत बाला नाटक में हँसावे खातिर छोट-छोट प्रहसन (कौमिक) के होत देखले बानी ।

हिन्दी के नामी एकांकीकार डॉ. रामकुमार वर्मा साइत एही सब बात से कहले बाड़न कि ‘.....रंगमंच की उलझनों से दूर रहते हुए भी दृश्य के आकर्षण को विशेषता इसमें सुरक्षित है । आज के अति व्यस्त जीवन में एकांकी ने कम से कम समय में अधिक से अधिक अनुरंजन का दायित्व अपने ऊपर लिया है । घटनाओं और समस्याओं

के पारस्परिक अन्तर्व्यापी नैकट्य को दूर कर जीवन को पृष्ठभूमि पर प्रत्यंक घटना और समस्या का सहज स्वाभाविक उभार प्रस्तुत करना एकांकी का ही कौशल है। मंच का सरलीकृत आकर्षण, कम से कम समय में जनता का अधिक से अधिक मनोरंजन करना, घटना और पात्रों की हृदय स्पर्शिनी क्रिया और प्रतिक्रिया (Mental Conflict) और जीवन की कँचाई देखने का नेत्रोत्तोलन एकांकी में ही है।

कहे के ना होई कि एकांकी में लोखक के दृश्य-विधान आ निर्देशन का बारे में एही से कुछ अधिका कहेता पड़ेता।

भोजपुरी अकादमी, पटना से प्रकाशित आ पं. गणेश चौबे द्वारा संकलित पुस्तक-सूची 'भोजपुरी प्रकाशन के सइ बरिस' (1983ई.) में पहिल भोजपुरी-एकांकी 'सुदेसिया' (रचयिता : छांगुर त्रिपाठी 'जीवन' ; 1940ई.) के मानल गड़ल वा, एही से शुरुआत मान के हम मान्य कसउटियन के आधार पर भिखारी टाकुर के 'गबर्धिंचोर' आ राहुल संकृत्यायन के 'मेहरारून के दुरदस' के भी एकांकी माने के आग्रह एह संग्रह में देखवले बानीं।


फेर त भोजपुरी में एकांकी लिखेवालन के एगो लमहर जमात वा जबना में एह पुस्तक में शामिल एकांकीकारन के अलावे मनोरंजन प्रसाद सिंह, कपिलदेव, बलराज कृष्ण शर्मा, जी. पी. श्रीवास्तव, जगदीश सहाय 'असीम', दुर्गा प्रसाद श्रीवास्तव, महेन्द्र प्रसाद सिंह, सुरेश काट्क, कन्हैया सिंह 'सदय' आदि गिनावे लायक बाढ़न।

बाकी 'एक पर एक इगारह' के पीछे हमर डृश्य ई रहन वा कि पाठकन् के एक जगह मुख्यतः एकांकी लिखेवाला विभिन्न एकांकीकारन के रंग-बिरंग के एकांकियन से परिचित करावल जाव आ पाद्यक्रम-निर्माण में एकांकी पढ़ावे का दिसाई एकर उपयोग लोके भरसक आसानी होय।

हमर जानकारी में एकर पहिले भोजपुरी अकादमी (पटना), विहार इंटरमोडिएट शिक्षा परिषद् के स्लिलेबस का अनुसार भोजपुरी भाषा आ साहित्य पाद्यक्रम में पढ़ावे खातिर छः एकांकियन के एगो संग्रह 1981ई. में प्रकाशित कइले रहे। हमार प्रयास साइत एह लोके दोसरका ना त सामान्य संग्रह का इष्टि से पहिलका कहाई।

हम आभारी बानीं ओह सब लेखकन का प्रति जेकर रचना एह में शामिल वा। हम क्षमा-प्रार्थी बानीं ओह लिखवडन का प्रति जेकर एकांकी आपन सीमा भा दोसरा कवनो बजह से एह में शामिल ना हो पावल ह।

अखिर में, महत्वपूर्ण गय आ सुरुचिपूर्ण अक्षर-संयोजन खातिर क्रमशः अग्रजवत् जगन्नाथ जो आ भ्रातृजवत् संजय का प्रति उपकार मानत, एह विधा विशेष के बढ़ावा बदे आपन कइल प्रयास में हम राठर प्रतिक्रिया के प्रतीक्षा करत बानीं.....।

  
(तैयब हुसैन 'पीड़ित')

## भिखारी ठाकुर

नाटक के क्षेत्र में लोक कलाकार भिखारी ठाकुर के 'भोजपुरी नाटक' के शेक्सपीयर, कहल जाला। इनकर जनम विक्रमी संवत् 1944 शकाब्द 1809, पौष शुक्ल पञ्चमी, दिन सोमवार के दू पहर में भइल रहे। ई तिथि अंग्रेजी-गणना में 18 दिसम्बर 1887 पड़ेला। इनका पिता के नाम दल सिंगार ठाकुर, मतारी के श्रीमती शिवकली देवी आ पल्ली के श्रीमती मनतुरना देवी रहे। ई तीन गो शादी कइले रहस बाकी दूगो जीवित ना रह पवली। तिसकी मनतुरना देवी से इनका एगो बेटा रहस- शिला नाथ ठाकुर।

इनकर जनम-स्थान रहे- बिहार में पूर्व मध्य रेलवे स्टेशन गोलढीन गंज से दखिन सारण जिला के कुतुबपुर दियारा, जबन गंगा, सरयू आ सोन नदी के संगम पर बसल बा।

भिखारी ठाकुर शिक्षा के नाम पर मात्र साक्षर रहस। टो-टा के तुलसी रामायण बाँचस बाकी नजर इनकर पारखी रहे। एह से लइकाई में गाय चरवलन, नाऊगिरी पेशा कइलन बाकी संगत से आध्यात्मिक जानकारियो हासिल करत गइलन। कलकत्ता कमाये गइलन त रासलीला, रामलीला आ जात्रा से प्रभावित भइलन। घरे अइलन त नाच के जमात बहलन। नाच चल निकलल। एही नाच खातिर ऊ दर्जन भर नृत्य-नाट्य के रचना कइलन, जवना के नाम बा— कलयुग बहार (पियवानिसइल), बहरा बहार (बिदेसिया), पुत्र-बध नाटक, गंगा असनान, भाई-विरोध नाटक, बेटी वियोग (बेटी बेचवा), राधेश्याम बहार नाटक, धिंचोर बहार, विधवा-विलाप आदि। एकरा अलावे उनकर कुछ भजनकीर्तन आ संवाद ले ले फुटकरो छोट-छोट किताब प्रेक्षित बा। कुल निला के उनकर 29 किताब गिनावल जाले।

भिखारी ठाकुर के भक्ति-भावना बहुदेववादी रहे। रचना बहुधा मौखिक होय आ विषय आस-पास के तत्कालीन गाँवई समस्या। गीत, नाच आ नाटक लोक शैली में रहला गुने भोजपुरिया समाज में उनका ऐतना लोकप्रियता मिलल कि ऊ जीयते 'लीजेंड' हो गइल रहस। उनका नाटकन के रचना-काल बा 1938 से 1962ई। एह तीन दशक में अपना कला के सूजन ऊ समाज से जुड़ के अइसन कइलन कि ओह में आनंद लेवे आ देवेवाला के भेद मिटा गइल। दूनों एक-दोसरा के पूरक हो गइलन। उनकर सर्वाधिक लोकप्रिय नाटक 'बिदेसिया' बा। 19 जुलाई 1971 के उनकर निधन भइल।

## क्रम

1. घिखारी ठाकुर/गबर घिंचोर	7
2. राहुल सांकृत्यायन/मेहरालू के दुरदस्ता	24
3. रामेश्वर सिंह काश्यप/भउजी से भेट	46
4. सीतारामचन्द्र शरण 'राम'/के पाई राजगद्दी	55
5. डॉ. बसन्त कुमार/अकसरुआ	65
6. रसिक बिहारी ओझा 'निर्धीक'/बीर बालक कादिर	76
7. जगन्नाथ/लिखंत	80
8. सतीश्वर सहाय वर्मा 'सतीश'/सिंहनाद	87
9. शारदा त्रिपाठी/मंगला हाथी	96
10. चौधरी कन्हैया प्रसाद सिंह/देवता	102
11. तैयब हुसैन पीड़ित/त्रिशंकु	112

## अबरधिंचोर

### पात्र परिचय

गलीज : गाँव के एगो परदेसी युवक  
 गडबड़ी : गाँव के आवारा एगो युवक  
 धिचोर : गलीज बहू से पैदा गडबड़ी के बेटा  
 पंच : गाँव के मानिन्द आदमी  
 गलीज बहू : गलीज के पलो आ गबरधिचोर के मतारी  
                   जल्लाद, समाजी, दर्शक आदि

समाजी : [ चौपाई ]

सिरी गनेस पद सीस नवाऊँ ।  
 गबरधिचोरन के गुन गाऊँ ॥  
 बहरा से गलीज घर अइलन ।  
 मुदित भइल ना दाम कमइलन ॥

मेहर के ना भइलन साथी ।  
 झूमे जस मतवाला हाथी ॥  
 एही से दुआर पर आई ।  
 निरखन लगे लोग बहुताई ॥

घरनी सुनली अइलन पीया ।  
 रहि-रहि के हुलसत बा जीया ॥  
 ले थारी जल पाँव पखारे ।  
 आजु जनम भये सुफल हमारे ॥

गलीजबहू : (गलीज से)

[ कविता ]

कमल उछाह जड़से सूरज प्रकास होत,  
कुमुद उछाह जड़से चन्द्रमा परस ते ।  
भौंरन उछाह जड़से आगमन बसंत जानि,  
मोरन उछाह जड़से बरखा बरस ते ।  
हंसन उछाह जड़से मानसरोवर धीच्य,  
साथन उछाह इच्छा आवत अरस ते ।  
सबको उछाह एही भाँति उर होत अहै,  
हमरो उछाह स्वामी तोहरे दरस ते ।

गलीज : ई इंझट कइला के कुछ काम नइखे, जल्दी बतावड लइका कहाँ बा ।

गलीजबहू : (पति से) [ गाना-पूर्वी ]

सिव-सती जी के पूत, देवन में मजूत,  
गिरत बानीं तोहरे चरन में हो स्वामी जी !  
गवना कराके गइलड, घर के ना सुधि कइलड,  
मरतानीं तोहरा वियोग में हो स्वामी जी !

हाथ-बाँहि धइला के, सादी-गवना कइला के,  
आज ले ना कइलड निगाहबा हो स्वामी जी !  
बबुआ भइलन पैदा, कुछ ना मिलल फैदा,  
सब विधि कइलड बेकैदा हो स्वामी जी !

आस मत नास करड, बेटा के रहे दड घर,  
पगली के प्रान के आधार मोर हो स्वामी जी !  
पोसत बानीं बचेपन से, बबुआ के तन-मन से,  
कसहूँ उपास आध पेट खा के हो स्वामी जी !

कहत भिखारी नाई, देहु खीस बिसराई,  
उजरल घर के बसा दड मोर हो स्वामी जी !

(अपना बेटा से) ए बबुआ ! गोड़ पर गिरड, इहे तोहार बाबू हवन ।

समाजी : ( चौपाई )

गिरत पुत्र पिता पग जाई ।  
धरि के बाँह गोद बइठाई ॥

गलीज : बेटा हमार चलँ परदेस ।  
काहे तूं सहबँ घरे कलेस ?

गवरणियोर : माई के संग में लेके चलँ, राखँ, अपने पास ।  
छोड़िके गड़ला से करिहन सब नर-नारी उपहास ॥

गलीज : एह पागल के छोड़ दो बेटा, चलो हमारे साथ ।  
फिर ना ऐसा मोका कबहूँ, लगेगा तेरा हाथ ॥

गलीजबहूँ : बबुआ के हम सोझा राखब, देख के करबँ सबूर ।  
सब विधि से मत करँ स्वामी, हमरा कर्म के चकनाचूर ॥

गलीज : (बेटा के जबरदस्ती बाँह धड़ के झटकार के) चलँ बेटा, तूं  
चलँ ।

समाजी : ( चौपाई )

तेहि अवसर गङ्गवड़ी तहैं आये ।  
पुत्र मोर कहि रोब जमाये ॥  
तीनों में झगड़ा भये भारी ।  
देखन लगे सकल नर-नारी ॥  
पंचित करन लगे सब लोगू ।  
गवरणियोरन केहि के जोगू ॥

( पंच आवतारन )

पंच : तीन आदमी में झगरा लागल बा, झगरा छूटत नइखे, जवना पंचाइत  
में हम बोलावल गइल बार्नी ।  
( गलीज का ओर देखावत ) हइहे गलीज बाड़न । गलीज !

गलीज : हैं बाबा !

पंच : इहे गलीज हवन । बिआह कके घर में जनाना बइठा देलन । अपने  
चल गइलन बहरा कमाये । बाहर से ना कबहीं खत भेजलन, ना  
खबर भेजलन, ना पाँच रोपेया मनिआडर भेजलन । एहिजा इसवरी  
मान्या ! गलीज बो, हेने आउ ।

इहे गलीज बो हँ । एकरा एगो लड़का पैदा लेले बाड़न । बबुआ गबरधिचोर हेने आवँ ।

गौव-नगर से बहरा में जाके कंहू कहल ह कि गलीज तोहरा बेटा भइल ब्बा । गलीज बहरा से आइल बाड़न कहत बाड़न कि छँवड़ा के हम अपना जबरे बहरा लिया जाइब । गलीज बो कहतिया कि हम असरा लगा के जनमवलीं, पोसलीं-पललीं, छँवड़ा के काहें लिया जाइबँ ? हमरे के लिया चलउँ । एही बात के दोनों बेकत में झगरा बा । एही बीच में हई गड़बड़ी कहत बाड़न कि हमार बेटा हँ ।

गड़बड़ी, तु ई बतावँ कि धिचोरखा में के हो के दावा कइले बाडँ ?

गड़बड़ी : धिचोरखा हमार बेटा नू हँ, महाराज !

पंच : का गलीजवा बो से तोहरो बिआह भइल रहे ?

गड़बड़ी : ना ।

पंच : माड़ो गाड़ि के ? बाजा बजा के ? नेवता नवति के ?

गड़बड़ी : ना महाराज !

पंच : तब तोर बेटा कइसे भइल रे बठराह लेके ?

गड़बड़ी : ए बाबा, हम जवन रउरा से कहत बानीं, से सुनीं । हम रास्ता धइले जात रहीं, ओने से लरिकवा के मतरिया चल आयत रहे । हमरा से कुछ गलती हो गइल ।

पंच : अइसे खाली गलती बात ना बोले के । राह में गलती हो जाई तेसे का बेटो हो जाई ? कवनो सबूत बा ?

गड़बड़ी : हैं बइठल जाव, हम सबूत देत बानीं !

राह में पबलीं खाली जाली । खोजत अइलन एगो कुचाली ॥

रोपेया धइलीं लेलीं निकाल । ले जास आपन खलिहा जाली ॥

पंच : गड़बड़ी, हम तोहरा से ममिला पूछतानीं, तू लगलँ गीत गावे ?

गड़बड़ी : हम गीत नइखीं गावत, आपन ममिले कहलीं हाँ रावाँ से ।

पंच : बाकिर हमरा ना बुझाइल ह, ए बबुआ ?

गड़बड़ी : हेने आई, दू डेग बढ़ आई, हम रावाँ के समुझा देतानीं । हम रास्ता धइले जात रहीं । रास्ता में हमरा जाली मिलल अथवा डोडा मिलल अथवा मनीबेग मिलल । ओह में हम आपन रोपेया-पइसा धइलीं । कुछ दिन का बाद में जाली आ मनीबेगवाला आपन चीन्ह गइल । त आपन मनीबेग ले जाई कि हमरा रोपेया-देवुआ सहीते लेले चल जाई ?

पंच : त ई बात तोहरा पहिले नू हमरा से कहल चाहत रहल हा । (दर्शक

का और देखत) एह गरीब के राह में जाली मिलल अथवा ढोँड़ा  
मिलल अथवा मनीबेग मिलल । ओह में ई आपन रोपेया-पइसा  
धइलस । कुछ दिन का बाद में मनीबेगवाला आपन मनीबेग चीन्ह  
गइल । त खाली आपन ऊ मनीबेग ले जइहन कि रोपेया-देबुआ  
सहीते लेले चल जइहन ? बबुआ गबरधिचोर, तू चल जो गड़बड़ी  
में ।

गबरधिचोर : ए बाबा, हम कुछ कहव ।

पंच : का कहव ? कहे के बा से कहव, बाकी जाये के होई गड़बड़ीये  
में ।

गबरधिचोर : सुनहुं सभासद असल कहुं, झूठ में लागी पाप ।  
माई-बाबू छुटलन भइलन जालीवाला बाप ॥

पंच : बेटा ले जो गड़बड़ी ।

गलीज : हमार बेटा ह, गड़बड़ी कइसे लेके चल जइहन ?

पंच : जननवाँ नूं तोर ह, बउराह लेके ।

गलीज : ए, छैंवड़ा ह हमरा लेके ।

पंच : मठगी के नू बाजा बजा के ले आइल बाड़ । छैंवड़ा के बाजा  
बजा के नइखुं नू जनमवले ? ई बताव ? कि केतना दिन में छैंवड़ा  
भइल आ कतना दिन पर तूं बहरा से आइल बाड़ ?

गलीज : पन्द्रह बरिस भइल परदेस,  
ओहिजे लागल उमिर के सेस ।

बेटा ले के बहरा जाइब,  
फिर ना घर में लात लगाइब ।

गलीजबहू : तेरह बरिस के बबुआ भइलन ।  
बेटा के खोजत बाबू अइलन ॥  
लागत नइखे तनिको लाज ।  
हँसत बाटे सकल समाज ॥

गलीज : हट लाजवाली !

पंच : अइसन बेलज आदमी दुनियाँ में हम ना देखलों । लजाये के जगहा  
कहीं ना मिले त जाके समैना का चोप में मुँहे लगा द ।

गलीज : ए बाबा, रठरा बइठों हम साबूत देतानों ।

गाछ लगवलों कोंहड़ा के, लतर गइल पछुआर ।  
फरल परोसिया के छप्पर पर, से ह । माल हमार ॥

- पंच : गलीज हम तोहरा से ममिला पूछतानीं, तूं लगलड़ धूपद गावे ?
- गलीज : हम आपन ममिला कहलीं हैं, ए बाबा !
- पंच : सही में लपेट-लपेट कहलड़ ह बाकी हमरा ना बुझाइल हा, ए बबुआ !
- गलीज : ए बाबा हेने आई, हम रावाँ के समझा देतानीं। हमरा कहूँ कोंहड़ा के एगो थाला मिल गइल। ओकरा के हम ले अइलीं। अपना अंगना में रोप देलीं। ओकर सेवा सजम कइलीं। ओकर लत्तर बढ़त-बढ़त हमरा छप्पर से परोसिया के छप्पर पर चल गइल। एगो कोंहड़ा जाके फर गइल। त कोंहड़वा हमार ह महराज कि परोसिया के बा ?
- पंच : त ई बात पहिले नूं हमस से कहेला। (दर्शक का ओर देखत) एह गरीब का कहीं से कोंहड़ा के थाला मिलल। अपना अंगना में ले आके रोपलस। सेवा-सजम कइलस। लत्तर पसरत-पसरत परोसिया के छप्पर पर जाके कोंहड़ा फर गइल। त का छप्पर के बदौलत एकर कोंहड़वे तूर लीहन ? जेकर थान तेकर कोंहड़ा। बबुआ गबरधिचोर, तूं चल जो गलीजवा में।
- गबरधिचोर : ए बाबा, हम कुछ कहव।
- पंच : का कहवड ? कहे के बा से कहड, बाकी जाये के होई गलीजबे में।
- गबरधिचोर : अब कहलन बाबू असल, सुनहूँ पंच दे कान। हम येसी कइसे कहीं, बालक अबुध नादान।
- पंच : ले जो गलीज, बेटा से जो रे। (तीनों में हल्ला-गुल्ला होता- 'बेटा हमार बा', बेटा हमार बा !')
- गलीजबहू : (पंच से) ए बाबूजी, हमरा बबुआ के हो बाँह उखाड़ल लोग हो दादा !
- पंच : चुप रह। केकर मजाल बा कि तोरा बबुआ के बाँह उखाड़ी लोग रे ? मारब मूका जे पाताल में धैंस जाई लोग।
- गलीजबहू : बढ़नी मारो तोरा पंचाइत कइला के।
- पंच : तें अनेने नूं हमरा पर साल-पियर होतारिस।
- गलीजबहू : लाल-पियर होखीं ना ? कूदि के रावाँ हिनका के देतानीं, कूदि के हुनका के देतानीं। हमार बबुआ आ हमरा से कुछ पूछते नइखीं।
- पंच : नाक चुअवलू त मारब मूका जे.....। तबे से नाक चुअवले बाड़ी

कि पूछते नइखीं, पूछते नइखीं । तूं केकरा से पूछके ई सब कइले बाड़ ? हेने आव, हेने आव । तोरा से पूछव, हेने आव । ई बताव कि हई गड़बड़िया तोरा साथे झूटो के लंद-फंद बन्हले बा कि तोरा गड़बड़िया साथे कुछ बाटे ?

गलीजबहू : जब रावाँ पूछत बानीं त हम कहत बानीं । हइहे गड़बड़ी बाड़न, ए बाबूजी ! सौशिया-बिहनियाँ रोज आवस, ए बाबूजी !

पंच : दुपहरियो में आवत होई । कतनो गोड़ जरत होई बाकी मानह ना होई ।

गलीजबहू : कबो दुआरे पर बइठस ए बाबूजी, कबो केवारी के पाला ध के खड़ा होखस आ कइसन दोनी मुँह कइले राखस । रोज दिन के इहे दासा हम देखीं त एक दिन हम अपना मन में बिचार कइलीं आ सोचलीं कि हमरा पाले चीज बा त हमरा छिपावल पार ना लागल, ए बाबूजी ।

पंच : तोरा पाले कवनो सबूत बा ?

गलीजबहू : बइठीं, साबूत हम देत हई ।  
घर में रहे दूध पाँच सेर, केहू जोरन दिहल एक धार ।  
का पंचाइत होखत बा, घीउ साफे भइल हमार ॥

पंच : गलीजबो, हम तोरा से ममिला पूछतानीं आ तें लगले झूमर गावे ।

गलीजबहू : हम झूमर ना गवलीं हाँ, ए बाबूजी । हम आपन ममिला कहलीं हा । रावाँ नइखे समुझ में आवत त हेने दू ढेग बढ़ि आई, हम समुझा देतानीं ।

पंच : कह-कह, ममिला में ना लजाये के । (दर्शक का और देखत)  
गलिजबा बो लाद के साफा आदमी ह ।

गलीजबहू : ए बाबूजी ! पाँच सेर दूधवा अपना देहिया के मोकरर करतानी ।  
बाकिर जोरनबाँ के कहे में लाज लागता ।

पंच : कह-कह, ममिला में ना लजाये के, कह । अबगे त ममिला भोहडा पर आइल बा ।

गलीजबहू : (गड़बड़ी का और इसारा करत) जोरनबाँ हिनके नू पसेनवा ह,  
बाबूजी ।

पंच : ई बात तोरा पहिले नू हमरा से कहला । मनलीं कि केहू के घर में दू सेर-चार सेर दूध भइल बा । ओकरा के अंवटलस, पकवलस,  
टोला-महल्ला से तनीएसा जोरन ले आके ओकरा में लगा देलस ।  
त का जोरन के बदौलत ओकर सैंउसे करने उठबले चल जइहें ।

- जेकर दूध तेकर धीव ।
- गलीजब्हू : जेकर दूध तेकर धीव काहे ना ए बाबूजी । हतने भर जोरनवाँ खातिर  
हमरा बबुआ पर दावा कइले बाड़न ।
- पंच : अरे बबुआ, तू चल जो अपना मतरिया में ।
- गबरधिचोर : बाबा ! हमहूँ कुछ कहब ।
- पंच : कहड़ का ? कहं के बा से कह लड़ बाकी जाये के बा मतरिये  
में ।
- गबरधिचोर : साँच बात कहली मइया, से हमरे मनमान ।  
झुठो झंझट लागल बा सुनहु पंच सज्जन ॥
- पंच : ले जो गलीज बो ! बेटा ले जो रे !  
(तीनों में फेर झगरा सुरु हो जाता । पंच के बेइमान बनावत बा लोग ।)
- गलीज : (उठ के पंच के धसोरत) चललड हा पंचाइत करे कि हमनी में  
खून करावे ?
- पंच : हम का करीं ? जेकर हक बा, सुपत होता, तेकरा के हम देतानीं ।
- गडबड़ी : ए बाबा, एने आई मुनीं ।
- पंच : कहे के बा से कहड़ । उठ-बइठ के ममिला ना होखे । जे देखी  
से कही कि बाबा बेइमान हवन ।
- गडबड़ी : हेने आई, बेइमान केहू ना कही ।
- पंच : का कहबे से कहड़ ।
- गडबड़ी : हम रावाँ से कहतानो कि छाँवडा के हमरा में रखवा देतीं त रावाँ  
के हम दू सौ रोपेया देतीं ।
- पंच : कहड़ हो गडबड़ी, आज ले बाबा का रोपेया को लोभ ना भइल त  
आज तोहरा दू गो रुपली से बाबा के दिन जाये के बा ?
- गडबड़ी : दू गो ना ना नूँ कहली हैं ।
- पंच : दू सड़ कहड़, चार सड़ कहड़ । ए रोपेया कावर ताके बाला बाबा  
के जीव हवन ?
- गडबड़ी : दू गो ना कहली हैं, दू सौ देब ।
- पंच : हमरा दुइये गो बुझाइल ह, ए बबुआ । दू सड़ कहलड हड ?
- गडबड़ी : हैं, ए बाबा ।
- पंच : जो होने बइठ । ममिला में ना घबड़ाये के ह । गलीज-सलीज बेटा  
ले जइहन ! तनी-मनी सबाँगन के खबर दे दीं त इनकर चाम खींच  
लीहन स ।

- गलीज : ए बाबा, तनी हेने आई ।  
पंच : कहे के बा से ओनहीं से कहइ ए बबुआ !  
गलीज : ना, तनी दू डेग बढ़ आई, ए बाबा ! रउरा से तनी एगो भितरिया बात कहे के बा ।  
पंच : कहे के बा से कहइ, ए बबुआ ! जानते बाड़ि कि हम कतना भक्त आदमी ठहरलीं । बिना भोजन भइले स्नान ना होखे ।  
गलीज : छुँवड़ा के कह-सुनके हमरा में रखवा देतीं त रावीं के हम पाँच सौ रोपया देतीं ।  
पंच : तोहरा अइसन लोभी आदमी से हमरा दुख हो जाला । पाँच गो रुपली से बाबा के दिन जाए के बा ?  
गलीज : पाँच गो ना कहलीं हैं, ए बाबा ।  
पंच : पाँच गो ना तू पाँच सइ कहइ, पाँच लाख कहइ, रोपेया कावर ताके बाला बाबा ना हवन ।  
गलीज : पाँच सौ नू कहतानीं ।  
पंच : पाँच सइ ? हमरा बुझाइल ह कि पाँच गो कहलइ ह । सुनइ ए बबुआ ! रोपेया-पइसा कवनो चीज ना ह । ई त हाथ के मइल ह । आज बाटे बिहने नइखे । बाकी तोहरा घर से आ हमरा घर से तोहरा दादे का बेरा से निअराह चल आवत बा, ए बबुआ ! ई निबाहे के बा । पाँच सइ नू कहलइ देवे के ?  
गलीज : हैं, ए बाबा !  
पंच : जो बइठ ग । गड़बड़ी कादो बेटा ले जइहन । ममिला में ना हड़बड़ाये के । (गलीज बो से) गलीज बो रे ?  
गलीजबहू : का ए बाबूजी ?  
पंच : तोर ममिला फेर से देखाई ।  
गलीजबहू : पहिले का देखाइल ह, ए बाबूजी ?  
पंच : ऊ तनी ऊपरे-ऊपरे देखाइल रहल ह ।  
गलीजबहू : हमरा पाले त रोपेया-पइसा नइखे, ए बाबूजी ! कह-सुन के बबुआ के हमरा में रखवा देतीं त हम राउर सेवा-सजम के देतीं, ए बाबूजी !
- ( गाना-पद )
- ओकर से हउअन बेटा हमार, ओदर से ।  
साँच बात में आँच लागत बा,  
पूछीं बोला के नाऊ चमार । ओदर से.....

पुत्र भइल जीभ स्वाद गइल सभ,  
 तनिको ना खइलीं बेकार । ओदर से.....  
 अब आगा पर दागा होखत आ,  
 घेरलस ठग बटवार । ओदर से.....  
 कहत भिखारी तहयारी भइल अब,  
 पिअला से दूध के धार । ओदर से.....

(चौपाई)

चारों तरफ से उठल हावा ।  
 एह में नड़खे केहू के दावा ॥  
 बबुआ हउवन बेटा हमार ।  
 पूछीं बोला के नाऊ-चमार ॥  
 नव महीना पेट के भीतर ।  
 रहसु त पूजलीं देवता-पीतर ॥  
 जनम के समय में दुख भइल ।  
 इहे बुझाय जे अब जीव गइल ॥  
 होखत रहे राम से बात ।  
 असहीं होला जीव के धात ॥  
 लालच में ना लउके जान ।  
 बेटा दियाद हे भगवान ॥  
 बबुआ भइल आसरा लागल ।  
 अब घेरले बा दू गो पागल ॥  
 दूनों और के जोर बा भारी ।  
 राम-राम कहि रहे भिखारी ॥  
 हम अबला कछुओ ना जानी ।  
 पंच गोसङ्घां राखड़ पानी ॥  
 इगड़ा के ना जानी भेद ।  
 होखत बा करेज में छेद ॥  
 रो-रो कहे भिखारी नाई ।  
 बेटा दियाद काली माई ॥  
 कुनुबपुर में बाटे घर ।  
 हमहीं हई बेटा के जर ॥

जिला छपरा हउए खास ।

बबुआ में लागल बा आस ॥

(बेटा से बिलाप गान)

सिवसती गनपति, हरहु बेकार मति  
चरन के चेरी के इयाद राखड हो बबुआ !  
ऐटवा भीतर माँही, गम कुछ रहे नाहीं,  
तबहीं से आसरा लगवलीं हो बबुआ !  
बनि के तोहार कुली, लालच में गङ्गलीं भूलि  
नव मास ढोवलीं मोटरिया हो बबुआ !  
दिन-रात हूल आवे, घर ना आँगन भावे,  
चलत में गोड़ भहरात रहे हो बबुआ !  
जब होखे लागल पीरा, दुखवा समझड हीरा  
मुखवा से कहतानी कमती हो बबुआ !  
सुनड दुलरू ! कहीले से, चार दिन पहिले से,  
सउरी में दाँत लागि जात रहे हो बबुआ !  
केहू कहे हउवे दूत, केहू कहे हउवे पूत,  
केहू कहे भीतरे मुअल बा हो बबुआ !  
केहू कहे मरि जाई, चुरइल धइले बा माई,  
साँडासा सँधरनी के खड़लसि हो बबुआ !  
अब तब घरी रहे, ईहे सभ केहू कहे,  
चमड़न हाथ लाके कढ़लसि हो बबुआ !  
नया भड़ल जनम मोर, असहीं ह पैदा तोर,  
तेलवा लगाड के अबटलीं हो बबुआ !  
सुधि करड भड़ला के, गृह-मूत कड़ला के  
माई मत जानड हमें दाई जानड हो बबुआ !  
लहत भिखारी नाई, कबन करी उपाई  
मुँहवाँ के तोहरे दुलारवा हो बबुआ !  
कुतुबपुर हउवे ग्राम, रामजी संवारड काम  
जाति के हजाम जिला छपरा हो बबुआ ।

पंच : रे बबुआ तें मतरिया का रोवला से मतरिये में रहवे ?

गवरधिचोर : राँवा जेकरे में कहब तेकरे में रहब ।

पंच : बाह बा, रहे के बा तोहरा, बाबा काहें आपन ईमान खराब क

देस ? बाबा कहिहन कि तू इनरा में कूद जा, त कूद जइबड़ ?

गवरधिचोर : कूद जाइब !

पंच : बाबा कहिहन कि तू आपन जान दे दड, त तू दे देबड़ ?

पंच : हम कहब कि तोहरा में तीनों के हक बराबर बा । तोहरा देह नापि के काटि के तीन गो तुकड़ा कइल जाई । तीनों में गोटी परी, तोरा कबूल बा ?

गवरधिचोर : हैं बाबा ! कबूल बा ।

पंच : कबूल बा नू ?

गवरधिचोर : कबूल बा ।

पंच : जल्लाद के बोलाव रे !

समाजी : देहु खबर जल्लाद के जाई ।

सुनत बात आवत हरखाई ॥

कर हथियार धार बनवाई ।

सभा मध्य में पहुँचे आई ॥

पंच : बबुआ सूत रहड़ ।

गवरधिचोर : हम कुछ कहब ।

पंच : (गवरधिचोर से) अच्छा कहड़ ।

(जल्लाद फरका बइठत बाड़े)

गवरधिचोर : (रो-रो के)

अइसन लिखलन करम में बिधाता ।

सुंदर नरतन बिमल पाड़ के टूटल जगत से नाता ॥

हीत-मित्र केहू काम न आवत, बैरी भइलन पितु-माता ।

सभा-मध्य में बध होखत आर्ना, सुनहु राम सुखदाता ।

बड़ उपहास भइल धिचोर के, एको ना भिखारी से कहाता ।

(चौपाई)

तीन जना में झगड़ा भइल ।

गवरधिचोर के जीव गइल ॥

जेकर हिस्ता जहाँ से होई ।

काटि के बाँटि लेहु सब कोई ॥

करनी के फल परल कपारा ।

तन पर चक्कर चढ़ल हमारा ॥

बड़का दुख परल जगबन्दन ।  
 भड़ल अकाल मृत्यु रधुनन्दन ॥  
 जरिये चलली मइया कुचाली ।  
 छुड़ी का हाथे भड़लि हलाली ॥  
 रामचन्द्र अवधेस कुमारा ।  
 वहे चाहत वा खून के धारा ॥  
 लखन, भरत, सतरुधन भड़या ।  
 भैंवर के पार करहू मोर नइया ॥  
 धनुस-बान धरि चारो भाई ।  
 एह अवसर पर होखड़ सहाइ ॥  
 ना कड़लीं तीरथ-द्वत-दान ।  
 बालकपन वा हे भगवान ॥  
 माई-बाप के सेवा नाहीं ।  
 नाहक नर भड़लीं जग माहीं ॥  
 सिर पर पहुँचल तुरते काल ।  
 देरी भड़ल दसरथ के लाल ॥  
 भड़ल सिकाइत जग में भारी ।  
 दूशो बाप एक महतारी ॥  
 एह जीवन ले मूअल बेस ।  
 मुझ गति दे दड़ सिरी अवधेस ॥  
 जयति-जयति जय कोसल-किसोरा ।  
 नइखे आवत करे निहोरा ॥  
 दाया तोर मोर आग्याना ।  
 करिहन तुरत परान पेयाना ॥  
 कुतुबपुर के कहे भिखारी ।  
 जड़सन मरजी होय तिहारी ॥

- पंच :** बस-बस । बस सूतड़ हेने ।  
 (घिचोर सूत जात बाड़न । पंच देह नापके चीन्ह लगावतारन । जल्लाद  
 के काटे के हुक्कुम दिआता ।)
- गड़बड़ी :** देखि हड़ बाबा, ठोक से नपिहड़ एने-ओने ना होखे पावे ।
- गलीज :** हैं बाबा, ठोक से नापव ।

पंच : रे बड़राह सभ, जहाँ बबे बाड़न तहाँ एने-ओने होई (जल्लाद से)  
       रे एक छेव एहिजा से काट, एक छेव एहिजा ? से काट ।  
 जल्लाद : ए बाबा, हमहूँ कुछ कहब ।  
 पंच : तें का कहबे कह ।  
 जल्लाद : जैगो दुकड़ा करब हम  
           फी घबनी से स्लेहब ना कम  
 पंच : कटइया त तोर मोनासिब बा । दृ हो गडबडी, चार आना पइसा द ।  
 गडबड़ी : लीं बाबा ।  
 पंच : गलीज, चार आना पइसा द ।  
 गलीज : लीं सरकार ।  
 पंच : गलीज बो रे ।  
 गलीजबहू : का ए बाबूजी ?  
 पंच : चार आना पइसा दे तेहूँ ।  
 गलीजबहू : चार आना पइसा का होई ए बाबूजी !  
 पंच : तोरा छँबड़ा के कटाई देबे के बा ।  
 गलीजबहू : ए बाबूजी जिअते दूनों जना में केहू के दे दीं, बाकी हमरा लइका  
           के मत कटवाई ।  
 पंच : जिअते इनका भा उनुका के दे दीं आ तें हिस्सा ना लेबे ?  
 गलीजबहू : ना ए बाबूजी, जिअते दूनों जना में केहू के दे दीं ।  
 पंच : देख तोरा बुझात नइखे, हम पुरान हो के तोरा के समुझा दे तारी ।  
       तोर जनमल ह, तोरे एक दुकड़ा हिस्सा मिल जाई त तोर मन के  
       अरमान रह जाई ।  
 गलीजबहू : ना हमरा लइका के मत कटवाई ए बाबूजी ! जिअते दूनों जना में  
           केहू एक जना के दे दीं ।  
 गडबड़ी : ए महराज ! दुइये दुकड़ा करवाई, ई झागरा छूटे ना दीही ।  
 गलीज : ए महराज ! दुइये दुकड़ा करवाई ।  
 जल्लाद : काटीं ?  
 पंच : (हाथ से रोकत) रह । हई गडबड़ी कहत बाड़न- दू दुकड़ा हो  
       जाय, हऊ गलीज कहताड़न- दू दुकड़ा हो जाव । जेकरा अपना  
       बेटा के दाह नइखे तेकर बेटा कइसन ? बेटा के दाह बा मतरिया  
       के । उठाव बेटा, ले जो गलीज बो !  
       (गलीज बो बेटा ले जा तारी)

समाजी : ज्यों बेटा माता के संग जाये ।

त्यों गलीज-गड़बड़ी लजाये ॥

पंच : गाना उहे ह जेह में मालिक के नाम होय । नकल तमासा उहे चौज ह जेह में धर्म के चर्चा होय । गबरधिचोर नाटक में धर्म इहे समुद्देश के चाहीं जे गबरधिचोर के मतारी कइसन दुख कहि के रोबल बाड़ी । गाना में, चौपाई में आ पूर्वी में जइसन लड़िका होखे में मतारी के दुख होला, जवना दुख में मतारी लोग के प्रान छूटि जाला से सब बरनन करत बाड़ी । इ बात दुनियाँ में बेटा वास्ते उपदेस बा ।

गबर-धिचोर के मतारी एगो आ बाप दू गो । से बेटा पंच के तजबीज से आपन प्रान दे देबे पर तड़यार बाड़न । ईश्वर से विनय करत बाड़न जे हम मतारी-बाप के कुछ सेवा ना कइलीं । एह बात के बेटा का मोह बा । बाकी आजकल के जे बेटा असल बा से कह देता जे पंच के बात ना मानब । खास करके उनुकरा अपने जान के फिकिर बा । माता पिता के सेवा के फिकिर तनिको नइखे । सधा के अन्दर गबरधिचोर कइसन चौपाई कहत बाड़न-

मातु-पिता के सेवा नाहीं ।

नाहक नर भइलीं जग माहीं ॥



## राहुल सांकृत्यायन

महार्पित, त्रिपिटकाचार्य आ पद्मभूषण राहुल सांकृत्यायन के जन्म 9 अप्रैल 1883 ई. के अपना ननिहाल पंदाहा (आजमगढ़) में भइल रहे। आपन घर कनड़ा (आजमगढ़) रहे। पिता के नाम - गोबर्धन पाण्डे, माता के - कुलवन्ती देवी ज्ञा खुद के घरेलू नाम के दार नाथ।

बचपन से ई धूमककड़ सुधाव के रहस। नाम के घरे धीव ढरक गड़ा पर मार खाये का डरे जे भगलन, तब से बाहर-बाहर धूमत रहलन।

भौतिक यात्रा इनकर दक्षिण भारत से शुरू होके श्रीलंका, तिब्बत, यूरोप, सोवियत रूस, जापान, कोरिया, मंचूरिया आ इरान, चीन आ धार्मिक-वैचारिक यात्रा सनातन वैष्णव, कट्टर गाँधीवादी, बौद्ध धर्म होत साम्यवाद भें विश्राम लेलक। बीच-बीच में स्वतंत्रता आन्दोलन का दैरान बक्सर, हजारीबाग आदि जेलों के सफर भइल। किसान आन्दोलन में काम करत अमवारी (सीवान) में जमीन्दार के लठैत के चोटों कपार पर लागल जबन आखरीकाल (1962-63) में स्मृति-लोप आ मृत्यु के कारण बनल।

गई शादी के अलावा ऊ दूगो आठर शादी कइले रहस, एक त रूसी महिला 'लोला' से आ दोसर पहाड़ीबाला कमला सांकृत्यायन से। उनकर बेटो-बेटी लोग मौजूद बा।

राहुल सांकृत्यायन के छोट-बड़ 35 भाषा के जानकारी रहे। उनका कलम से लगभग 150 किताबन के लेखन भइल।

जहाँ तक भोजपुरी के संबंध के बात बा त एक त जन्म-स्थान आजमगढ़ भोजपुरी भाषा-भाषी क्षेत्र में आवेला दोसर सारण जिला जबन 1912 से 1939 ले इनकर कर्म-क्षेत्र रहल, निछका भोजपुरी प्रदेश के अन्तर्गत पड़ी, तीसरका 1948 में जब इनका के अखिल भारतीय भोजपुरी सम्मेलन के दोसरका अधिवेशन (गोपाल गंज) के अध्यक्ष बनावल गड़ा त अपना ऐतिहासिक भाषण में खुल के भिखारी ठाकुर के नाटकन के प्रशंसा आ भोजपुरी भाषा-भाषी के विकास बदे अलग भोजपुरी प्रदेश बनावे के मांग कइलन।

फेर 1924-44 में ऊ अपना कलम से भोजपुरी में कुल आठ नाटकन के रचना कइलन। तीन परिवारिक आ सामाजिक नाटक नईकी दुनिया, जोंक 'मेहरासुन के दुरदस्त' नाम से आ चाँच आर्थिक आ राजनीतिक नाटक जपनिया राछछ, जरमनवा के हार निहच्य, देस-रच्छक, दुनमुन नेता, ई हमार लड़ाई शीर्षक से।

इहैरी से भोजपुरी नाटक आपन लोक जीवन के परम्परावादिता छोड़ के वैचारिक धरातल पर ऐर रखलक।

## मेहराजन के दुर्दस्ता

नाटक के खेलाड़ी

1. लछिमी	मुखिया लड़की
2. जसोदरा	लछिमी के सखी
3. सीता	लछिमी के सखी
4. रामकली	लछिमी के मतारी
5. सूखा	गाँव पर के फूआ
6. उधो परसाद	लछिमी के भाई
7. रामलेखावन लाल	बुरबक दुलहा
8. फरगुदी उपधिया	बुरबक दुलहा

अंक-1

(गीत गावल जाति-आ)

एके माईबपवा से एक ही उदरवा में,  
 दूनो के जनमवाँ भइल, रे पुरुखवा ।  
 पूतके जनमवा में नाच आ सोहर होला,  
 बेटि के जनम परे सोग, रे पुरुखवा ॥1॥  
 धनवा धरतिया प बेटवा के हक होला,  
 बिटिया के किछुवो ना हक, रे पुरुखवा ।  
 मरदा के खड़ला-कमड़ला के रहता बा,  
 तिरिया के लागेला केवाड़ रे पुरुखवा ॥2॥  
 खेवे के रणपवा जिनिगिया भर परी ओके,  
 लड़के जे मरदा मुअल, रे पुरुखवा ।  
 तिरिया के मुवले त बतिये कवन पृष्ठा,  
 जिअते सवतिया ले आवे, रे पुरुखवा ॥3॥  
 अँखिये के देखतैं पतुरिया ले रखले बा,  
 मार-गारी देला दिन-रात, रे पुरुखवा ।  
 ओहि रे खसुरवा मरदवा के किछु नाहीं,  
 तिरिया के भकसी झोकावे, रे पुरुखवा ॥4॥

[सीता, लछिमी, जसोदरा तीनिगों जुवान लड़की बइठि के बतियावत चाढ़ी]

सीता : जसोदरी ! आज त तोर गोढ़े धरती पर नइखे पड़त ?

जसोदरा : भतीजा भइल ह नु सीता ! तु नइखू जानत ? भइया के तीनिगों बिटिये भइल रहली सन, से आज घर में बेटा भइला से माई खुसिहाली के त पुछ्खे मति करा ।

लछिमी : आ तोहरा खुसिहाली के देखि के त बुझात-आ जसोदरा ! जनु तीनों तिरलोक के राज तोहरे के मिलि गइल ह ।

जसोदरा : भतीजा नु भइल ह लछिमी बहिन !

लछिमी : आ तीनों भतिजिया जब भइल रहलीं तब्बो एइसने खुसिहाली भइल रहे ? तब्बो तोहरा घर में सोहर गवाइल रहे ?

जसोदरा : तू कौनो आन मुलुक से आइल बाढ़ दीदी ! बेटों के जनमला पर ना नु सोहर गवाला ।

लछिमी : मेहरारू के जनमला पर सोहर ना गवाला, खुसिहाली ना मनावल जाला, बलुक उलटे घर भर पर सोग डदासी छा जाला, मालूम होला जनु घर के केहू भरि गइल बा । आ मरद के जनमला पर, ई सोहर, ई नाच, ई बाजा-गाजा ! जसोदरा ! तोहरा कब्बो मन में ना आवै, काहे बेटा-बेटी भै मरद-मेहरारू के ई दु आँख से देखल जाला !

जसोदरा : इहै सनातन से चलि आइल बा दीदी !

लछिमी : सनातन से चलि आइल रहै सती होखल । सौ बरिस भइल ह, बन्र भइला, नाहीं त बढ़का जाति में- एक जनमियाँ में-सौ गो बेवा में दसे-बारहगो जीयै पावत रहली, बाको कुलि आगि में झोकारि के मुवा दीहल जात रहली । साल में एक-एक गाँव में दस-बीस गो मेहरारू जियते जरावल जायें । देस भर में हर साले दस लाख से कम मेहरारू न जरावल जायें ।

जसोदरा : दस लाख दीदी !

लछिमी : आ पनरह सौ बरिस ले सती के नावे मेहरारू जरावल जात रहलीं, हिसाब लगावा कै करोड़ कै लाख हमनी के जाति के मेहरारू मुवाइल गइली ।

जसोदरा : दस लाख के हिसाबे डेढ़ अरब आ एको लाख मानल जाये त पनरह करोड़ सती भइली दीदी ?

लछिमी : सती मति कहा जसोदरा बबुनी ! अदिमी के आगि में जरावे के कैसन निम्मन नाथैं धइले रहल ई मरद लोग ।

**जसोदरा** : लछिमी दीदी ! लोग कहत-आ कि अपना खुसी से मेहरारू आग में  
जरि जास ।

**लछिमी** : कब्बों भउर पर गोड़ परल वा जसोदरा बबुनी !

**जसोदरा** : एक बेर कराही में पूढ़ी डारे में घिउ उछरि परल रहे दीदी ! एही  
दहिना हाथ में । आलू पीसिके बान्हल गइल, केतना-केतना दवाई कइल  
गइल । आजो ऊ दुख मन परेला त आँख में लोरि आवे ले दीदी ।

**लछिमी** : दुख दरद के समुझावे के होला, त कहल जाला, 'देही में आग लागल  
वा' 'करेजा में आगि लागल वा' । आगि लगला से बेसी दूसर दरद  
नइखे । अजानै विख दे के मुओला में अदिमी के किछु ना बुशाई, मुदा  
पुरुख जाति हमनी के मुवावै खातिर विख कै दिहल ना पसन कइले ।

**सीता** : ऊ चहले दीदी ! कि जौना तरे से बेसी से बेसी तकलीफ होय, ओहि  
तरे से एकनी के मुवावै के चाही । विख से भै तरुवार से दु-दुक काटि  
देहला में ऊ दुख ना नु होखे ।

**जसोदरा** : त सीता दीदी ! ई त सोरहो आना कसैपन रहल हा ।

**लछिमी** : जसोदरा बबुनी ! हिनुतान में पुरुख जाति के गुन गावे बखत ई मन में  
रखिहा, कि ई उहै लोगवा ह जे डेढ़ अरब मेहरारून के सबले  
निधिन, सबले बाउर, सबले सासत के मौवत मरलास । डेढ़ अरब  
मेहरारून कै हतिया एही मरद लोग के गरदन पर वा ।

**सीता** : आ देखावे खातिर पोथी में लिखि देलन् कि बच्चा आ मेहरारू के ना  
मारे के । 'छप्पन मूसा मारिक के बिलाई भइलीं भगतिन' इहै कहाला ।

**लछिमी** : तोहरा भतीजा से हमरा के कौनों दुसमनागत नइखे जसोदरा बबुनी !  
बाकी जब बिटिया के बखत सोग मना के बेटा के बखत सोहर गावे  
के मेहरारू एखटू होलीं, त हमरा बूझि परेला, कि डेढ़ अरब मेहरारून  
के आग में झोंकारि के मुओला के बधावा हमनी गावतानी ।

**जसोदरा** : लछिमी बहिन ! हमरा मन परत-आ कराही कं घिउआ से आपन हाथ  
जरला के दुख, फेनु ऊ डेढ़ अरब मेहरारून के छटपटा छटपटा मूअल ।

**सीता** : जेकरा चारों ओर मरद ढंडा लेहले खड़ा रहे, कि जे आखिर बेर कतहूं  
जिउ बचावे चहलास, त ओके भगहूं के ठाँव ना मिले ।

**लछिमी** : ऊ काहे के कहत बाढ़ू सीता ! अबहिनो केतना जाति में लइकिन के  
जनमत मुवा दीहल जाला, हाँ, आगि में झोंकारि के ना ! मरदा कसैवा  
के हाथ में होइत त ऊ उहै करित, बाकी ई काम मेहरारू से लेल  
जात-आ, मरद कसाई मेहरारू के कसाई बनावत-आ । सोचा मतरी

के करेजा । पसु-पंछी में ऐसन मतारी मिलल दुरलभ बा, जे अपना बच्चा के मुवावत देखी ।

जसोदरा : आ मेहरारू बेटी के अपने हाथे मुवावले ?

लछिमी : हाँ, बबुनी ! बाकी परबस परिके । मरद के राज हवै, मरद के हुकुम ना मनला से ओकर गुजारा कैसे होई ? एही खातिर मेहरारू आपन दयामया छाड़ि के जनमतै बेटी के मुआदेले । हाँ, मुवावै में तनी छोहि देखावै ले, आगि में ना जरा के नून भै खैनी चटा देले, चाहे नार नाक-मुँह पर धै देले, जैना से साँस बन्न होके बचिया मर जाये । एकरा साथे दु-चार बुन्र लोरे गिरा देत होई ।

जसोदरा : घर कै मेहरारू ऐसन होई, ई हमरा बिसवास न रहल ह दीदी !

लछिमी : मुदा ई मेहरारू के मतारीपन छोड़ावल पुरुख के काम ह, जसोदरा ! आज के दुनिया में मेहरारू के हाथ-गोड़ बान्हि के मरद के सामने पटकि दीहल गइल बा । ओकर आपन किछु नइखे ।

सीता : धरम करम के पोथी समुच्चा मरद के बनावल हा, जौना में मरद लोग हमनी के खेलाप हनि हनि के कलम चलौले बा । ई त सात समुन्दर पार से दूसर जाति के लोग, आइल, जे सत्ती— ई जियतै मेहरारू के जारल— बन्द कइलस । जमनतै बिटिया के मुअब हूँ के रैके-थामै के बड़ कोसिस भइल बा, तैनो पर कतहूँ-कतहूँ ऊ चलि रहल बा । पोथी-पतग के धरम कै चलल होइत त आजि ले सत्ती ना बंद भइल होइत ।

जसोदरा : सबसे बेसी धरम-करम हमनिये करी ले । हमनी एतना बरत-उपास ना केहू करे, ना साधु-बराभन के दान केहू देय ।

लछिमी : दु अच्छर जे पढ़े के मिलल बा जसोदरा ! इहाँ पोथी में बरजित हा । अबहूँ देख लइकिन में कइगो पढ़ावल जाली ।

सीता : लइकन के पढ़ावै में करजा-कुवाम करके बाप लोग तमार रहेला, बाकी हमनी के पढ़ावे में कानियो कौड़ी खरच जबूनै बुझाला । कहैला लोग कि का ई पढ़ि के मंसी-दरोगा होइहैं ।

जसोदरा : सीता दीदी ! जे हमनी के बेटा लेखा पढ़े कै सुबिहिता होइत, मैसी-दरोगा होये कै मोका मिलित, त हमनी केहू से पाछै ना रहतीं दीदी !

लछिमी : ई साँच हा बबुनी ! बाकी जब ले बेटवन के भइला में सोहर गाके हमनी अपनै सोर काटव, तब ले कौनो मोका न मिली । ई त किछु बाबू भइया लोग जे बिटियन के पढ़ावत-आ, ओहू में दूसरै तमलब बा ।

**जसोदरा :** कवन मतलब वा दिदिया ?

**लछिमी :** पढ़ल-गुनल लइका मुरुख लइकी से वियाह नइखै करै चाहत, एही से तिलक-दहेज लेखा पढ़ौहू कै चाल भइल हा ।

**सीता :** आ देखलू नु जसोदरा ! हमरा टोला-महल्ला में देवकलिये नु सोहर, गारी गावे में सबसे फरकार बाड़ी ?

**जसोदरा :** हाँ, दीदी ! उ सोहर में त अदबदाय के चहुँपल रहेली ।

**लछिमी :** मेहरारुन कै महिमा हेठ कड़िला खातिर ई मरदन कै जीत के गीत गावल हा, अउरि किछुओ ना ।

**जसोदरा :** त हमनी कै सोहर ना गावे कै लछिमी दीदी !

**लछिमी :** ई सोझै दु आँख से देखल वा नू ?

**जसोदरा :** वा नु, नाहीं त विट्यो कै जनमला में सोहर गावे कै चाहीं ।

**लछिमी :** मेहरारु सोहर गावे कै छोड़ि दी, त इनरासन गरम होखे लागी । हमनी कै भागि अपना हाथ में नइखे, हमनी कै नाक छेवाइल वा, जौनी में मरद सोना कै नाथ पहिरौले बाड़े ।

**सीता :** रसरी कै होइत, त हमनी तुरियो फेंकती, मुदा पुरुखपन, हमनी सोना कै लोभे ऊ नथेल नाकि में पहिरौले फिरतानी ।

**जसोदरा :** त हई सोहर गावे कै का कहत बाडू, लछिमी दीदी !

**लछिमी :** हमनी कै सोहर एक्को दुवार्द ना करैके, न रही बाँस न बजी बाँसुरी ।

**जसोदरा :** ई निम्न कहत बाडू दीदी !

**लछिमी :** मरद हमनी कै एह-एह तरे से जकड़बंद कइले बाड़न् ! खेलौना में देखा, हमनी कै छिपिया-मउनिया, जाँता-चूल्हा, बुदुवा-गुड़िया कै खेलौना मिलेला आँ लड़कन कै तीर-धनुही, घोड़ा-हाथी, गुल्ली-डंडा । एहू कै भीतर धंद वा जसोदरा बदुनी ।

**जसोदरा :** कवन भेद वा लछिमी दीदी ?

**लछिमी :** इहै जे पुरुख लइकैये से अपना भुजा पर भरोसा करें, हियाव आ बिरताई सीखे आ हमनी मेहरारुन कै मन में बइठि जाये, कि हमनी कै करम में खाली जाँता-चूल्हा वा ।

**जसोदरा :** वाकी ई बतिया ज मेहररुअन कै कहल जाय, त उहौ मरही धउरिहैं ।

**लछिमी :** ई नइकी बात नइखै । राजा बाबू लोग गरिबन कै पीटै खातिर गरिबन कै पोसि कै गखैला । एहो तरे मरद लोग मेहरारुन कै दबावे खातिर मेहरारुन कै गोइन्दा रखले वा ।

**जसोदरा :** लछिमी बहिन ! हमनिओ कै कवहूँ दिन लौटी ?

लछिमी : दिन लौटल ठीक कहत बाढ़ू जसोदरा बबुनी ! एक दिन रहे, जब मतारी-मेहरारू के राज रहे, ई ब्रात हई धरम-करम के पोथी में नइखे, ई पोथी त हमनी की आँखि में धूर नु झोकै के बनल वा ।

जसोदरा : हाँ, त पहिले मेहरारून के राज रहल ?

लछिमी : राजा-रानी सेख्छी राज मत समुझिहा । ऊ राज पंचैती ऐसन रहै ।

जसोदरा : से राज उलटि कैसे गइल ?

लछिमी : मेहरारू के रोजी मरद चलावे लागल, ओही से ।

जसोदरा : त जब ले मेहरारू मरद के कमाई खात रही, तबले ऊ मरद के चेरि बनि के रही ?

लछिमी : हाँ, एमें तनिको झूठ ना हवे ।

सीता : देखों नु हमार माई बाबूजी से कम ना नु खटैले । बाबूजी दस बजे से चारि बजे ले छ; घंटा इसकूल में पढ़ावे जाले, आ माई घड़ी रात रहैले तबै से उठ के आधी रात ले रसोई, चौका-बासन, कूटल-पीसल केतना काम करत रहैले, बाकी बाबूजी के छ; घंटा पढ़ावल काम समुझल जाला, माई के अठारह घंटा खटल, कौनो गिनती में ना हवे ।

लछिमी : आज दुनिया भर में खालो रूस के मेहरारू मरद के चेरी नइखों । से कैसे ? एही से कि ऊ मरद के दोहल लूगा-कपड़ा ना लेली ।

(परदा गिरि गइल)

## अंक-2

(गीत गावल जाति-आ)

हम चेरी करीं दिन भर टहलवा ॥  
हमरे से जेकर जनमिया करमिया,  
सेई हो भइल हमरा से फुटलवा ।  
गुँवा के चुमि चुमि बोलिया सिखैली,  
से रखले हमरा के बलेलवा ॥  
बारे से परदा घुँघटवा कद्दीले,  
घरवै भइल हमनी के जेहलवा ।  
दुधवा के पी पहलवनवा बनल जे,  
से ही कहे हमरा के अबलवा ॥

जिधिओ चलावै औ हथवो चलावै,  
 से देखि के हँसे लागे महलवा ।  
 राजी धरमवौ में मरदै के चलती,  
 हामर नहीं केहु मानै कहलवा ॥  
 ढोल औ पसू समतुलवा जे भइनी,  
 इहँवा खसूर हमनी के दबल था ।  
 ढहलै पुरनका नौका उठत था,  
 ई आहल हमनी के समलवा ॥

[देसन से रेल चलि गइल, गोड के झाँझर झान-झन करत दु-गो दुलहिन समुच्चा अंग ढँकले ठाड़ बाड़ी, दु-गो मरद आ के एक नजर देखि के एगो मेहरारू के एक, दुसरकी के दूसर चादर के खूँट थे को ले चलल । ओकनी के निकरि गइला पर एगो मरद आवत-आ । उहाँ केहु मेहरारू के ना देखि के छाती पीटत-आ ।]

**मरद** : हाइ, हम लुटा गइली, हाइ ! केहु देखला ह भइया ! ललकी चादर ओढ़ले हमार मेहरारू हेही ठाड़ रहल हा । ए दादा ! हम समान उत्तरवावै लगनी हा, एही में ना जानी कहाँ अलोप हो गइल ।

**लछिमी** : अलोप ना हो गइल मुरुख चपाट राम ! हेही दुगो मेहरारू लाल चादर लाल लुग्ना ओढ़ले-पहिरले ठाड़ रहलीं, आ दु गो मरद चुपचाप एक-एक के चादर धंके, बकरी कै कान पकड़ला लेखा, ले गइलैं हा ।

**मरद** : ए माई-बहिनी ! ओमें एगो मेहरारू हमरो रहलि हा । कौना ओर ले गइल हा ? तनी केहु बतावा ए दादा ! हमार सात पुहुत के इजत चलि जाई ।

(छाती पीटत-आ)

**लछिमी** : त सात पुहुत के ईजत बोरा में कस के नु ले आवेके चाहत रहल हा ?

**मरद** : एको अंगुरी के पोरो न लौकत रहल हा, ए दादा ! केहु देखले होखै, त बतावा । कौना ओर हतियरवा ले गइल ह ?

**लछिमी** : एगो पुरुब आ एगो पच्छिम गइल ।

**मरद** : अपने बड़ सव्यान बुझातानी, अपने हीं बताई, हम कौना ओर जाई ?

**लछिमी** : जइबा, आ जे असल मेहरस्थावाला मरदवा भेटाइल आ ओकरा के तनिको टोकला, त हाड़गोड़ एकको ना छोड़ी ।

**मरद** : (छाती पीटि के) हे भगवान, कहाँ गइल मोर इजतिया । कवन मुँह लेके जायेब घरे, गवना ले आवत रहनी हीं । हे दादा केहु मदत करिहा, गरीब कायथ लुटा गइल ।

- लछिमी : क्यथन किहां त किछु कम परदा होला ?  
 मरद : हमार घर पचुआ हा, हम सहर में ना रहीले ।  
 लछिमी : त केहू के साथे न ले आवै के चाहत रहल हा ?  
 मरद : ए दादा ! हम आठि आना में बियाह कइनी । हम अगुआ के कहि देहनीकि बियाह करै के होइ त करा, बाकी, रामखेलावन लाल आठ आना से बेसी ना खरच करिहें ।  
 लछिमी : त जाये दा, आठि आना नु लोकसान भइल ।  
 मरद : ए दादा ! हमार लाख रूपया के ईजत बिगरि गइल ।  
 लछिमी : लाख रूपया आँखों से देखले बाड़ा, जे लाख रूपया के ईजत बिगरी ।  
 (एही बोच में सीता जलदी-जलदी में आ के बोलली)  
 सीता : लछिमी दीदी ! एगो दुलहिन गरियार बैल लेखाँ ठाढ़ भइल बा, मरदवा चादर धैके चलै के कहत-आ, बाकी ऊ हिलत नझें ।  
 लछिमी : उठा रामखेलावन लाल ! तोहार त भाग खुलल, अब ऊ आपन भाग ठोके । उठा अबेर मति करा ।  
 (सीता आ लछिमी के पाछे-पाछे लोर पौछत रामखेलावन लाल चलले, मंच के आड़े गइला पर एगो मरद आ एगो दुलहिन उहाँ आके ठाढ़ हो गइलैं । मरद चादर तानत-आ मेहरारू धृप से बइठि जाति-आ । एही बखत सीता आ लछिमी के पाछे रामखेलावन लाल चहौंपि जात बाड़न ।)  
 रामखेलावन लाल : (देखते) ए दादा ! ई हमरे मेहरारू हा ।  
 लछिमी : मुँह देखबे ना कइला, तोहार मेहरारू कैसे ?  
 रामखेलावन : ई हमरे चदरिया ह ?  
 लछिमी : धृत, झुट्ठा कहाँ के ! आठ आना में चादर मिली ?  
 रामखेलावन लाल : कनियबाँ के बाप देहले रहल हा ।  
 लछिमी : (दुसरा मरद से) ई तोहार मेहरारू हयी ?  
 मरद : हाँ, बबुई जी !  
 लछिमी : कैसे चीन्हत बाड़ा ?  
 मरद : काहे, ई ललकी चादर हमार कीनल-बेसहल हा ।  
 लछिमी : हई रामखेलावन लालो कहत बाड़े कि ई चादर हमरा समुर के दीहल ह ।

- मरद** : हमार नौंब फरगुदी उपधिया हा, माधोपुर घर हा । कायथ-कथुलली  
जे मुँह से फेनु ई बाति दोहरौले त हाड़-गोड़ एक्को ना छोड़ब,  
बदामास कहीं के ।
- रा. लाल** : (आसते से) छोड़ दी ए बबुई जी ! हमरा करम में ना रहल हा,  
बाम्हन रार करे के तयार बा ।
- फरगुदी** : रार के नौंब लेबा, देखाई तोहरा के (धोती खूट के पैतरा बान्हत ढंडा  
भौजि के) ठाड़ न रहा मामा !
- रा. लाल** : जाये दी, हमरा बाप के अपना बाप के सार बनौले, किछु और इ मुँह  
से निकारी । हम जातानी, ए बबुई जी !
- लछिमी** : तनी भर ठहरा । (फरगुदी से) उपाधिया जी ! अपने बराभन नु हवी ।
- फरगुदी** : (सानत हो के) हाँ बबुई जी ! हम उपधिया हवी, निम्मन बराभन ।
- लछिमी** : आ कनिया के कहीं से विदा करा के ले आवतानी ?
- फरगुदी** : सीतलपुर से, हमरा ससुगरै के घर में टेसनियो बाटे ।
- लछिमी** : घर में टेसन ?
- फरगुदी** : जीभि लटपटा गइल हा, बबुई जी ! वही गाँवें में टेसन बा ।
- लछिमी** : बाकी उपाधिया जी ! जे अपने के घरे कायथ के बेटी दुलहिन बनि  
के जाय, त लोग राखी ?
- फरगुदी** : राम-राम बबुई जी, हमरा उपधिया बराभन के घरे कायथ के बेटी  
दुलहिन बनि के जाई, त चउकठ के भीतर माई दुके दी ?
- लछिमी** : रामखेलावन लाल ! बुरबक अदिमी के मेहराल गुम हो गइल बा ।  
का जानी भलेखा में लोहरै न दुलहिन बनि गइल होय, एसे हम  
हिनकरा से पूछि लीं त, कौनो हरज बा ?
- फरगुदी** : (आपन बोली सुनतै दुलहिन के गोड़ गड़ा के खड़ा होखैके बात मन  
पड़तै फरगुदी के काठ भारि गइल, बढ़ जोर लगा के कहले) हाँ, देख  
लीं बबुई जी !
- लछिमी** : (बझिठि के घुँघट में अपनो मुँह डालिके किछु बतियाँलीं फेनु बोलली)  
ई कोपा-समहुता टेसन से चढ़ली हौं, समहुता के राम पदारथ लाल  
के बेटी हवीं । अपना मरद के नौंब नइखी बतावति, अपने दूनों  
अदिमी बूझि ली, कि ई केकर दुलहिन हवी ।
- फरगुदी** : (डंडा हाथ से गिरि गइल, देह कौपे लागल, रोआइन मुँह के  
बोललन) – कबन डंका देहले रे दैया । तीन बिगहा कसकारी बेचि  
के हजार में किनले रहनी हौं । हाइ बप्पा । कहाँ दूँढ़ीं ।

**लछिमी** : उपाधिया जी ! एजनी बप्पा-दैया कहले से काम ना चली । हमरे समने एगो अउरो अदिमी आइल, उहै दुसरकी दुलहिन के ले गइल । रामखेलावन लाल । समहुता के रामपदारथ लाल तोहरे नु ससुर हवें ?

**रा. लाल** : हाँ, ए दादा ! हाँ बबुईजी ! अपने देखता बानीं ।

**लछिमी** : उपाधिया जी ! इहाँ अगोरला से ना काम चली । बिसवास ना भइल होय, त अउरिउ देखीं । रामखेलावन लाल हेने हमरा दहिने ठाढ़ होइठा त (रामखेलावन आके सिटुकि के ठाढ़ हो गइले) उपाधिया जी ! अपने ओही ठाढ़ रहीं । रमपदारथ के बेटी ! लाज-सरम करै के होय, त फरगुदी के साथे जा, आ माधोपुर में झाड़ू-लबदा खइहा, नाहीं त हमरा दहिने रामखेलावन लाल खड़ा बांड़ैं, एनकरण पंजरा में आ के खड़ा होजा । (दुलहिन लाल चादर में लपिटाइल रामखेलावन लाल के पंजरा ठाढ़ हो गइल ।)

**फरगुदी** : हे दैया ! एहि राति के एकमा में कहाँ खोजीं ?

**लछिमी** : रामखेलावनै के उपर डंडा ताने के रहला, खोजा भै उफकर परा । (कपार पर हाथ धइले फरगुदी चलि गइलन)

**लछिमी** : आ रामपदारथ के बेटी ! आपन नौँव बतावा त ? (चुप देखिके) बोलाई फरगुदिया के ? बोलाव रे सितिया बबुनी ! ओही के समुझा दीहल जाऊ, कि केतनो ई अपना के कायथ के बेटी कहस, कहि दी, कि फरगुदी के पाकल बार देखिके पखंड कइले बिया ।

**रा. लाल** : (झट से धरती में बइठि के लछिमी के गोड़ पर मूँड़ ध के) – हे भगौती ! अपने कालीमाई होइके हमार सहाय भइली हा ।

**सीता** : जबान सम्हार के बोला रामखेलावन ! हमार दिदिया काली नइखी, इ गोर आय ऐसन चमकति-आ ।

**रा. लाल** : खसूर माफ करा हे धरमावतार ! अपने हाथे दीहल ईजत अपनेहि हाथे मति बिलुवावा । रामखेलावन के एही एकमैं में इनार-कूओँ देखें के परी ।

**लछिमी** : इनार-कुओं ना, धुरदह के पुल मिली उहै रहता में, परसा से एने, पुल तरे पानियो पूरा बा । बोलाव सितिया ! फरगुदी पथियवा के, ले जाऊ गुणिया के मधबैपुर ।

**रा. लाल** : (सीता के चलत देखि, गोड़ पर कपार पटकि-पटकि के हाफत-हाँफत) तनी भर ठाढ़ होख, हम बोलवा देतानी (रोवत) तनिके भर । (सीता ठाढ़ भइली)

**लछिमी** : हेई गुणिया अबहिनों चुप बा ।

**रा. लाल :** हम बोला देतानी, ए दादा ! नउवाँ बोल दा हो, नाहीं त फरगुदिया कसाई ह कसाई । (चादर के भीतर सुगबुगाइल लेकिन चुप देखि के) नउवाँ बोलि दा, बोलि दा हो दादा, हाइ ! हम काहे रमपदरथा के फेर में परनी, हमरौ ईजत लेहलस ।

**लछिमी :** सीता ! ई ना बोलिहैं, फरगुदिया टेसन के बहरा ना भइल होई, अपना कुल्ली से बोलु कि 'फरगुदी के दुलहिन भिलि गइल' कहिके गोहरावा । (दुलहिन धप से भूँड में बइठि के चादर के भितरै से लछिमी के गोड़ छानि लेहली) ।

**लछिमी :** उहुँक, एसे काम ना चली ए रमपदरथ के बेटी ! आपन नैंव बतावा । (चादर में से किछो साथ-साथ के अवाज) साँय साँय से तोहर नैंड ना मालुम होई, जोर से बोला, जौना से हमरा कान ले ऊ चहुँपठ (फेनु तनी जोर से साँय-साँय) जा सीता ! ई भुँका के हमार कपार खा जइहैं ।

**रा. लाल :** (हाथ जोरि के) हम बतावतानी, एकराठ सुभगिया ह ।

**लछिमी :** (ओठे पर हँसी रोक के) उहुँक, तोहरा कहला के कबन ठेकाना ?

**रा. लाल :** (निराश होके) रामपदरथ के बेटी ! लाज छाड़ि के नैंव बतावा, नाहीं त राखेलावन हइहे धुरदह के रहता धरत बाढ़ै, फेनु जिनगी भर रणापा खेह्हा । हा भगवान ! हम का जानत रहनीं, कि आठ आना के जिउ लेवै के बियाह होत-आ (अबकी आवाज साफ बाकी काँपत निकसल) 'सुभगिया ।'

**लछिमी :** अच्छा ई त भइल सुभागो ! ठाढ़ हो जा । हई एतना जे सासति-दुरगति भइल हा, ई एही घुघटवे खातिर नु, तनि औँखिया लौके भरके एके खोलै दा (कहि के लछिमी घुघुट खिसकाय के नाक औँख खोल लेहली ।)

(परदा गिरत-आ ।)

### अंक-3

[लछिमी के भतारी रामकली रमनामा ओढ़ले मौनी में सालिगराम के राखि के तुलसी-चन्दन, धूप-देहली, केनु घंटी बजावत आरती उतरली । लछिमी आ ओनकर सखी सीता आ के दूनो हाथ से आरती ले के कपारे चढ़ौली । रामकली माला जपै के तयारी करै लगली । एही बछत लछिमी बोलली ।]

लछिमी : हमहूँ ए गो अहतुति सिखनी हाँ माई ! सूरसागर से । ते माला जपु,  
हम अहतुति गावत चानी । (लछिमी गावति आ ।)

साचे तू बोला हमरा देवतवा !

जुग-जुग से टेरनी तनिको न सुनला,  
रहि गइला खाली अपने लेवतवा ।

अरबन तिरिया सीसओ चढ़ीलीं,  
तबहूँ न कइला तनिको मदतवा ॥

चलतै चलत कहूँ ठावों न पावल,  
झूठै त नइखे तोहरा रहतवा ।

एक-एक के बतिया उलटे सुनावत,  
अन्हरन के पाछे अन्हरा चलत था ॥

आपन जे बुधि-बल तनिको सम्हरले,  
टारीं ते करमों कै रेखवा टरत था ।

बीतल कुदिनवा आइल सुदिनवा,  
हौवा न अब चौदैया बहत था ॥

जहाँवा पलकवा न औंखिया प लागल,  
देखा पुरान ऊ घरवा ढहत था ।

सूरसाम कहें पाथर देवतवा,  
बकसैं बिलार रही बाँड़े जगतवा ॥

रामकली : (माला फरका राखि के, आँखि निकारि कै)- इं सूरसागर के  
अहतुति हा लछिमी ?

लछिमी : हाँ, माई सूरसागरे से नु इयाद कइनी हाँ ।

रामकली : आ सूरसागर में भगवान के गारी दीहल जाई ?

लछिमी : भगवान के गारी-मार का का ना दीहल जाला, माई !

रामकली : महतारी चरावा मति लछिमी !

लछिमी : चरावतानी माई ! तोरा से कैं बेर कहनी कि ककहरा पढ़िले, दु दिन  
में आ जाई, फेनु अपनेहि सूरसागर, बिने-पतिरिका पढ़ै लगविस ।

रामकली : हमार चलल होइत, त तोहरा के एक्कों अच्छर पढ़ै के ना मिलल होइत ।  
का कहाँ ऊधों के बाबू के । साँचे बेटिन के अच्छर ना सिखावै के ।

लछिमी : तें त ना नु मनवे माई । सालिगराम के पुजला में मेहरारु के छप्पन  
कलप भर कुम्भीपाक-पीबवाले नरक-में रहे के परेला ।

रामकली : झूट, पोथी में नइखै । तहरा बाति बनावै बहुत आ गइल बा ।  
 लछिमी : ले आ के पोथी देखाई ?  
 रामकली : जानत नु बाहू कि हमरा अच्छर ना आवैला, एही से ।  
 लछिमी : त ते समुझत बाड़िस कि हम झूठे पढ़ि देहब ।  
 रामकली : ज पोथी में लिखल होइत, गुरु बाबा काढे हमरा के सालिकराम के  
 कासीजिउ से ले आ के देते ?  
 लछिमी : साँचे कहीं माई ! ते पाँच गो रुपया चढ़ा के गोड़ जे लागैलिस ?  
 रामकली : गुरु-गौसैयाँ के अपना मुँह से ऐसन बचन निकालेलिस, हे भगवान !  
 ई बेटी हा कि सन्ताप ?  
 लछिमी : त माई ! ते चाहत बाड़िस, कि हम पोथी में छछात देखत रहीं, कि  
 ई काम कइला से तोरा के छप्पन कलप नरक में रहै के परी, आ तौनों  
 पर चुप रहीं ।

(सीता आ के)

सीता : ना लछिमी दीदी ! चाची जैन बात नापसंद करै, ओके नानु कहै के ।  
 रामकली : इहौ बा नु एगो बेटी ! देखा नु कैसन मुँह से फूल झरत -आ ।  
 लछिमी : (नराज ऐसन मुँह बना के) त सीता ! हम झूठ कहतानी ?  
 सीता : लछिमी दीदी ! हमरा पर नराज मति होखा, हम तोहरा के झुट्ठी  
 नइखी बनावत । बाकी जैन बात चाची के मन के नइखे, तौना के  
 ना नु कहेके ।  
 रामकली : तमारी-बाप के अदब-लिहाज नु करैके परेला बेटी सीता ! सिखावा  
 एहि लछिमिया के ।  
 सीता : हम सिखावतानी चाची !  
 लछिमी : हम तोहार सिखावल कुलि मानव सीता ! बाकी इमान-धरम से  
 कहिहा, पुरान में होऊ सालिगराम के पूजा से मेहरारू के छप्पन कलप  
 नरक में जाये के बात तहरा के ना हम कालै पढ़ौनी ?  
 सीता : हम ई ना नु कहतानी, बाकी चाची के समने ना नु कहै के ?  
 रामकली : साँचे बिटिया ! पोथी में ई बात लिखल बा ?

(ऊधोपरसाद आ गइलै)

सीता : चाची ! ऊधो भैया आ गइलै एनहीं से पूछ ।  
 लछिमी : आ हम पोथिये उठा लिअवातानी । (धड़िर के एगो बड़का पोथा ले  
 आइल, आ खोलि के ऊ पतरा ऊधो के समने धइ देहलस ।)  
 रामकली : पढ़ त बबुआ ! साँचे एमे मेहरारू के सालिकराम के पूजा बरजित हवे ?

- ऊधोपरसाद** : (संसकीरत में पाती पढ़ि के) साँचै माई । इ त छप्पन कलप नरक  
के बासा लिखल बा ।
- रामकली** : (मूह पीअर कड़के) छप्पन कलप नरक ! आ हम सालि भर से  
पूजा करतानी ? इ धरमो के काम कइला में पाप होला ?
- लछिमी** : धरम उहै कहाला, जौन पोथी में लिखल रहेला ।
- रामकली** : फेनु गुरुबाबा काहे सालिकराम के हमरा के देहलें ?
- लछिमी** : गुरुबाबा कुलि पुरान ना नु पढ़ले होइहैं । हेइसन हेइसन ना जानी  
कैसो पोथी बा ।
- रामकली** : तेहीं बताव बबुआ ! अब का करै क चाहीं ?
- ऊधो** : जानि के पाप कइला के और बेसी पाप होला, माई !
- रामकली** : त हई ठाकुर जी के काकु करैके ?
- ऊधो** : इ त सोचै के परी माई !
- लछिमी** : अ भइया ! लछिमी पौडित के उकुरबारी में दे अइला से कैसन होई ?
- ऊधो** : हाँ, निमन त होई, बाकी भोग-राग खातिर किहु देवै के परी ।
- रामकली** : का देवै के परी बबुआ !
- ऊधो** : पूछै के परी माई ! बाकी साँझ-सबेरे एक-एक पाव मिठाई, एगो  
सीधा, आ धूप-बत्ती खातिर चारि गो पैसा से का कम लागी ?
- रामकली** : केतना परी बबुआ !
- ऊधो** : आस सेर मिठाई चारि आना, धूप-बत्ती एक आना, एगो सीधा तीनि  
आना, कुलि आठ आना भइल माई !
- रामकली** : आठि आना रोज !
- लछिमी** : ला खुब पूज़ सालिकराम के ? ओ अबहिन ई सालि भर पुजला  
के पराछित जे करे कै परी ?
- रामकली** : पराछितौ !
- ऊधो** : इ त ठाकुर जी के आगे के इतिजाम नु करे के खरच हवे । नाहीं  
त माओ ! तू त पूजा छेड़ि देहलू, फेनु जे ठाकुर जी उपास परिहें,  
त ओकर पाप घर घर पर नु पड़ी ।
- रामकली** : (कपारे पर हाथ ध के) तोहार बाबू त एको पैसा दीहैं ना, ऊ त  
ठाकुर जी के घर में रखही के खेलाप रहलें । अच्छा से जा, दी  
आवा लछिमी पौडित के ठाकुरबारी में ।
- ऊधो** : आ महोना भर के भोगराग के पनरह रूपया नु चाहीं माई ?
- रामकली** : पनरह रूपया महिनै महिनै ! इ त हमार कुलि कोसिला के रूपया

एही में चलि जाई ।

ऊधो : साल में एक बीस कम दुसे, पाँच साल में नै से माई !

रामकली : पाँच से त रुपैयवा वा बबुआ !

ऊधो : पौने तीन बरिस चली, फेनु ठाकुर जी के उपास करै के परी । जैना  
महिना रुपया बंद भइल, ओही महिना माओ । ठाकुर जी लउटि अइहैं ?

रामकली : हे भगवान् !

(रामकली रुपया ले आवे गइली)

ऊधो : लछिमी ! देखा अब पनरह रुपया महिना भर मिठाई खाये के इतिजाम  
भइल । ठाकुर जी रहिहैं हमरा बाकस में, सिगरेट के डिब्बा वा, ओही में ।

लछिमी : आ कहीं माई लछिमी पर्डित के ठाकुरबारी में पुछवावै तब ?

ऊधो : बात त ठीक कहत बादू । बाको अबहिन त माओ के पराछित के फेर  
में नु डारे के बा ।

लछिमी : पराछित ।

ऊधो : हाँ, जे पोथी के हुकुम के खेलाप एक बरिस्स पुजली हौ ।

लछिमी : ठीक ।

ऊधो : ई बड़ मजगूत पकड़न पकड़ले बानी । गुरुओ बाबा के समने जे ऊ  
पोथी धराई, त सिटपिटाई जइहैं ।

लछिमी : आ, जे ठाकुरबाबा के माँग ले तब ?

सीता : हम एगो सलाह दीं भईया ?

ऊधो : कह सितिया ?

सीता : चिना करै के काम नइखै, पराछित के डरवावन में चार महीना खेपि  
देखै के, ज एही बीच गुरुबाबा आ गइलें, त ठाकुरै जी के नु मैंगिहैं,  
बकसा खोलि के दे दियाई ।

ऊधो : ई ठीक सलाह बा । पराछित के भै जबले रही, तबले माओ ठाकुर  
जी आ ठाकुरबारी के नाँव ना लीहैं ।

(रामकली लेआके पनरह गो रुपया ऊधो के हाथ में देहली, औ  
ऊधो ठाकुर जी के मौनी उठौले । लछिमी और सीता के ओठ ले  
'रामनाम सत्त ह' आ गइल रहीं ।)

(परदा गिरत-आ)

#### अंक-4

[लछिमी, सन के एइसन केस औ मूत से मढ़ल चसमा लगौले सूखा फूआ औ  
रामकली बइठल बाड़ी ।]

**सूखा** : सुनलू इ, रामकली ! आज मनुसपलटी के घर में सभा करे गइल  
रहली मेहरारू सब ?

**रामकली** : सुनली हाँ, फूआ ! आजकल के मेहरारून के किछु भति पूछी ! देहि  
जरि जाति-आ, देखि-देखि के कुफति होति-आ ! रिकसवा जब ले  
छपरा में ना आइल रहै, तब ले निम्नो रहल ! बग्गी के केरयवा बेसी  
नु लगत रहल हा ! आ तब त घर के घर खाली हो जात-आ, आज  
का त साभा हवे, आज का त सिनामा हवे !

**सूखा** : महत्त्वा में बस रामकली ! हमरै तोहरा ले बा, नाहीं त कलि  
रम-करम छाड़ि देहली !

**रामकली** : हमरै घर में फुआ ! एक जनी हई लछिमी औतार लेहले बाढ़ी !  
एनकर चौबीसो धंटा सभे लागल रहेले !

**लछिमी** : माई ते सभा से काहे नराज रहैलिस् । बुझबो ना कइलिस कि सभा  
कौना खातिर भइल रहल हा, आ एक ओरा से दूसै लगलिस् ।

**रामकली** : बुझले बानी ! हमरा खन्दान में कोहू ना बुझले रहल हा, ई त एगो तुहीं  
न बूझैवाली जनम लेहले बाढ़ू ?

**लछिमी** : अच्छा ई त बताथ माई ! आमी अत्थान में बग्गी में गइला पर कौनो  
हरज ना, काली अत्थान रिकसा धौरौला में कौनो हरज ना, मेला-ठेला  
में देह छिलौला में कौनो हरज ना, औ ई टावनहाल में भले घर के  
सौ-पचास मेहरारू बइठि के किछु बतियावैली, ए एमे काहे ब्रह्मडल  
टूटि के गिरे लगेला ।

**रामकली** : सुना फुआ ! आमी अत्थान, काली-अत्थान देवी-देवता के पूजा-दरसन,  
आ हई मुँह खोलि के तावनहाल में बइठल बरोबर बा ?

**सूखा** : चारो और एककै बयार बहति-आ रामकली ! तोहरे हमरे पीढ़ी ले  
पुरखिन के मरजाद बा, अब ना रही बबुई ! हम त साँझे-सबेरे सुरुज  
नरायन के मनाई ले, कि सूखा के अब ले चलसुँ ।  
(सीता आ जसोदरा अइली)

**दूनो** : गोड़ लागतानी सुखा फूआ !

**सूखा** : (आँखो पर हाथ से छाँह करके) के हा ?

**लछिमी** : सीता आ जसोदरा अइली हाँ फूआ !

**रामकली** : एककै आँवा कै पकवल, फूआ !

**सूखा** : ना सितिथा बबुनी निम्नन बेटी ह रामकली !

**रामकली** : हमहूँ इहै समझत रहनी फूआ ! बाकी एक बेर चारि महिना लं ई हमरा

के ठगि-ठगि के मिठाई खाति रहली ।

सीता : हमनी के नहके नु अजस देत बाड़ चाची ! ऊधो भइया नु कुलि कइलें ।

रामकली : आ पोथिया उठा के उधवे ले अइलें ?

लछिमी : मुदा पोथिया के त माई ! गोरुओ महराज देखि के साचै नु कहले ?

रामकली : आ कहि दा कि साठि रुपया के मिठइया खाये के गुरुवे महराज कहले ।

सूखा : साठि रुपया के मिठाई !

लछिमी : चारि महिना में अठठ आना रोज फूआ ! आठि गो लड्का जमा होई जौंसू एकेको गो भिठाई त ना परे । आ फेनु ई भइया के करनी हवै, हमनी के कौनो खसूर नइखै फूआ !

रामकली : आ चारि महिना ले ठाकुर जी के सिगरेट का गोलका डिब्बा में बन कइके रखले रहे फूआ । ई हतियारी नु बा ?

सूखा : बिना भोग-राग लगौले ?

लछिमी : गुरुमहराज कहले बाड़े फूआ ! कि भोगराग लगौला ना-लगौला के कौनो पाप-पुन्र नइखे ।

सूखा : चारि महिना ले ठाकुर जी उपास परिहें, आ पाप-पुन्र ना लागी । ए माई ! ई छाँड़िन के का हो गइल बा ?

लछिमी : जे चारि महिना के उपास के पाप-पुन्र लगित, त माई के साल भर सालिकराम पुजला के पाप के फल छप्पन कलप नरक के बास होति फूआ ! गुरु महाराज कहि देहले, कि ठाकुर जी के परानपतिष्ठा ना कइले रहलीं, एही से पाप-पुन्रकिछुओ ना भइल ।

रामकली : ई बात ठीक ह फूआ ! मुदा ठाकुर जी के चाहे पराने-पतिष्ठा ना भइल हो, सिगरेट के बाकस में ना नु राखैके ?

लछिमी : ऊ हमनी के खसूर नइखे नाओ ! अपना बेटा से पूछा ।

रामकली : बेटे ना नु अकेले मिठइया खइले ?

सूखा : आ दुत् तोरा की, ए देवतो से खियाल कइल जाला ?

जसोदरा : लछिमी दीदी ! आज हम सभा में न जा सकनी, सुनावा, सकरपुर के बहुरिया बेचारी के बारे में का परस्ताव भइल ?

सूखा : सकरपुर के बहुरिया कवनि, बहुरिया धनराजी कुँअरि ?

लछिमी : हाँ, फूआ ! बहुरिया धनराजी कुँअरि सौ गाँव के मलिकाइन, रायबहादुर के मरते दयाद दावा क देहले, कि बहुरिया जैजात बरबाद क दीहै, इनके खोरिस मिले के चाही, आ जैजात के मालिक हमनी हवी ।

सूखा : बहुरिया धनराजी कुँअरि बड़े लायक मेहरालू हवी बेटी !

- सीता** : बहुरिया के देखले बाढ़ फूआ !
- सूखा** : आमी अहथान में भेट भइल रहे बेटी । ध के अपना तम्मू में ले गइली, हमार केराया के घोड़ागाड़ी सौटवाय देहली, आ रातिभर ना आवे देहली । का केहू बेटी-पतोह बैसन सेवा करो ?
- लछिमी** : बहुरिया के बेटा-बेटा नइछे फूआ !
- सूखा** : (आँखि में लोरि भरि के) से हम जानीले ।
- लछिमी** : ओनकर हिच्छा बा, कि जेतना देस के लइकी बाड़ी, ओही सबके आपन लइकी मालि के ई कुलि धन खरच कइल जाव ।
- सूखा** : बहुरिया बड़ लायक बाड़ी बेटी ! हमार अस्सी बरिस के उमिर भइल, नाती कै नाती देख चुकनी, मुदा एइसन लायक मेहरारू ना देखनीं-हाँड़ी परिखी बरबार, अदिमी परिखी एक बार ।
- लछिमी** : त आज दावनहाल में सभ बहुरिये खातिर भइल रहल हा ।
- सूखा** : का भइल ह बेटी ?
- लछिमी** : छपरा भरिके पाँच सै मेहरारू जमा भइल रहली हाँ । जज, वकील, मुख्तार, बलिहटर, हाकिम-हुकुम, अमला-फइला सबके घरके मेहरारू आइल रहली हाँ । जज साहेब के मेहरारू सभापति भइल रहली । सभा में सरकार के कहल गइल कि राजकाज बहुरिया के हाथ से ना छीनल जाये के चाहीं।
- सूखा** : राज-काज छिनाता-आ बेटी ?
- सीता** : सुनलू ह ना फूआ ! बहुरिया के दयाद लोग मोकदमा कइले बा, कि मेहरारू के जर-जमीन पर हक ना होला, ऊ खाली खोरिस पा सकेले ।
- लछिमी** : बोल फूआ ! जेकर पति सौ गाँव के मालिक रहै, आज बेटा रहित, त ऊ मालिक होइत, अब घर में बहुरिये रहि गइनी, त ओनकर हक ना होए के चाहीं, काहे से कि ऊ मेहरारू बाड़ी ? ते देखले ही बाड़िस, बहुरिया कौनो मरद से कम लायक नइखी ।
- सूखा** : से लछिमी बबुनी ! तोहार बात सोरहो आना ठीक बा । बहुरिया ऐसन इतिजाम करैवाली मेहरारू न मिली । हम ओनकरा खवास-खवासिन नौकर-चाकर के देखले बानीं, ओनकर इतिजाम एक-एक बात में देखात रहे ।
- लछिमी** : त बहुरिया के मालिक ना होवे दीहल जात-आ , ए में ओनकर इहै खसूर नु बा, कि ऊ मेहरारू हवी ? मेहरारू होखल का कौनो पाप हा ?
- सूखा** : मेहरारू के जाति त छोटे कहल जाला बबुनी ! मुदा बहुरिया केहू मरद

- से कम बाढ़ी, ई हम ना मानव ।
- लछिमी** : सूखा फूआ ! ज तू खाली बहुरिया के पच्छ लेके कहबू त ना सरकार मानी, ना हाकिम-हुकुम कौनो खियाल करिहै, ज समुच्चा मेहरारून के हक खातिर कहबू त इनरासन डोल जाई ।
- सूखा** : चाहे जैसे होखो, लछिमी बेटी ! बहुरिया के हई हक ना छिनाये के चाही ।
- लछिमी** : फुआ ! सरकार कहति-आ कि बहुरिया लायक हवी, ई मानै में उजुर नइखै, मुदा मेहरारू जाति के जमीन के मालिक होखल ई अइन-कनून से बहरे के बाति ह । बहुरिया मेहरारू ना होइती, त उनकरा के पूरा हक मिलित ।
- सीता** : आ फूआ ! ई एगो बहुरियै के बात नइखे । केतना पीढ़ी बीति गइल, ना जानी केतना बहुरिया हकसे बेहक भइली, आ आगेहू कइल जइहैं, जौ हमनी अपना हक के दावा ना करब ।
- लछिमी** : औ देखेलिस नु फूआ ! चाहे घर-फूँका बेटा होय, ओकरा के बाप के जैजात मिलै में कौनो उजुर नइखै, मुदा मेहरारू केतनो लायक होय, ओकरा के हक ना मिली, एके नियाब कहल जाय सकेला ?
- सूखा** : ई हमरो तनी तनी समुझि में आवत-आ ।
- लछिमी** : हमनी मेहरारू सब ई नइखी चाहत, कि मरद के कौनै हक ना मिले । मुदा हमनी ई बात ना मानि सकीले, कि बेटा सोना की डीविया में से आइल बा, आ बेटी इमिली के खोड़िया से ।
- सूखा** : दूनो एके ओद्र से आवेला बेटी !
- सीता** : आ मेहरारू के नीच-नीच कहल जाला, जे मेहरारू नीच होइत त ओही से जनमल मरद ऊँच कइसे हो जाला ?
- सूखा** : इहो बात ठीकै कहत बाढ़ी सीता बेटी ! बलुक मतारी के उपकार मतारी के सासत-कहट देखि के त ओकरै के बड़ माने के चाही ।
- रामकली** : तुहूँ फूआ ! छौड़िन के फेर में पड़ल जात बाढ़ी ?
- सूखा** : निम्मन बात कहत बाढ़ी सन, त काहे न माने के चाही बेटी ? नौ महिना पेट में राखि के पोसल, फेल कै बरिस ले अपने गीला में रहि के बच्चा के सूखा में सुतावल, अपना देहि के जिउ खीचि के बेटा के दूध पिआवल, ई कुल ऐसन काम हा, जे मरद कबहूँ ना कइ सकैला बवुई ?
- लछिमी** : फूआ ! इहै बाति हमनिओ कहीले । काहे मरद आ मेहरारू के दु आँखि से देखल जाला ? जैसन बेटा के माने के चाहीं !

- सूखा** : इहौं ठीके कहति-आ बिटिया ! बेटा के जन्म में मतारी के धन में दुसरा तरह के दूध अवैला, बेटी के जन्म में दुसरा तरह के, ई त ना देखल जाला ? फेनु काहे दूनों के दु आँख से देखल जाई ? इहै दु आँख से देखला के फल हा, कि सकरपुर के बहुरिया के लायक रहतौं हुनकर हक छौन लीहल जात-आ । ह, नु बेटी लछिमी ?
- लछिमी** : इहे बात हमनी के सभा में भइल हा ! हमनी कहलीं हाँ, कि मुसुरमान में बेटी के जैजात में हक होला बेटा के बराबर ना, मुदा ओकर हक दियाला । किरिस्तानों में बेटी के मतारी-बाप के जैजात में हक होला, फेनु हिन्द्रू की बेटी-मेहरारू के काहे हक ना मिली ?
- सूखा** : त दुसरा दुसरा मजहम में बेटी के हक मानल जाला बेटी ?
- लछिमी** : हाँ फूआ ! आ हिनुतान से बहरा कुलि दुनिया-संसार में बेटी के हक मानल जाला ।
- सूखा** : फेलु हिनुतान में हिनूलोग काहे ना मनलस् बेटी !
- लछिमी** : मरद लोग के सुवारथ । जे हमनिओ अपने जैजात के मालिक होइतों, ता 'दोल गँवार सूद्र पसु नारी ! ए सब ताड़न के अधिकारी ।' ना नु, होइतों ?
- सूखा** : त बेटी ! हमनी के कहला से जैजात मिले लागी ?
- लछिमी** : जरूर फूआ ! हमनी जे पहिले से जोर-जोर से कहले होइतों, त हमनी के हक मानि लीहल गइल होइत । मुदा हमनी चुप लगा गइलीं, मरद लोग सरकार के समझा देहलैं, कि मेहरारू के धन के कौनो खाहिस नइखे ।
- सूखा** : ईं बात झूठ हवे बेटी ! धन के खाहिस ना होइत, त मेहरारू आपन कोसिला काहे रखतों ?
- लछिमी** : आ जैजात होइत ता पेट काटि-काटि, कौड़ी-कौड़ी बचाइ के कोसिला राखै के कवन काम रहति ? एहो से हमनी सभा में लिखि के सरकार के पठौनी हाँ, कि जैजात में मेहरारू के उहै हक माने के चाहीं जौन मरद के हवे ।
- सीता** : आ इहौं फूआ ! कि जैसे एक मरद अछैत मेहरारू दुसरा मरद के ना बियाहि सकैले, वैसे मरदो एक मेहरारू के रहतै दूसरा मेहरारू के बियाह ना कर सकै ।
- सूखा** : इहौं ठीक ।

**लछिमी** : आ इहाँ कि राजकाज चलावें में बहुरियाजी के उह हक होखे के चाहीं  
जौन रायबहादुर के रहे ।

**सूखा** : इहाँ ठीक ।

**लछिमी** : जैसे बहुरिया जी के राज-काज चलावे में मरद के बरोबर हक मिले,  
वैसेही सरकारी राज-काज चलावे में कुलि मेहराहन के मरद के  
बरोबर हक होवै के चाहीं ।

**सूखा** : बेटी ! जे मेहराहन के सभा में ऐसन निम्न बाति होले, त हमरी कं  
ले चलिहे ।

(सब मिली के गीत गावत बाढ़ी)

उठु उठु रे ते भुखबन्हुई, उठु रे धरती के अभगिया ।  
आ न्याव बजर घरहावत, जनमत बढ़िया संसरवा ॥  
पुरुषिज फिनु नाही बान्ही, उठु रे अब नहि ते बन्हुई ।  
नड़ नेव उठत आ जगवा, ना रहली सब किछु होइबी ॥  
आ जुटहु नु सखिया समुहें, ई आखिर बेरि लड़इया ।

(परदा गिरि गङ्गल)



## रामेश्वर सिंह काश्यप

रामेश्वर सिंह काश्यप के जन्म 16 अगस्त सन् 1927 के सासाराम के नजदीक 'सेमरा' (रोहतास) गाँव में भइल रहे। काश्यप जी मुंगेर जिला स्कूल से 1944ई. में प्रवेशिका पास कइलीं आ पटना विश्वविद्यालय से 1950ई. में एम.ए. (हिन्दी)। पढ़े में तेज रहला गुने उनका सब में प्रथम श्रेणी मिलल रहे।

एम.ए. पास कके ओही साल उहाँ के बी.एन. कालेज, पटना में हिन्दी के प्राध्यापक हो गइलीं। बाद में एस.पी.जैन कॉलेज, सासाराम में प्राचार्य होके चल गइलीं आ अंतिम काल ले रहलीं। उहाँ के निधन अक्टूबर 1992ई. में हो गइल।

काश्यप जी के कलम हिन्दी आ भोजपुरी के कहानी, कविता, निबंध आ नाटक आदि विधा में चलत रहे बाकी उहाँ के मसहूर भइलीं अपना हास्य-व्याय-लेखन लेके।

काश्यप जी के 'अपराजेय निराला', 'समाधान', 'काशी से भेंट', 'उलट फेर', 'बेकारी के इलाज' आदि नाट्यकृति छप चुकल बा। एगो बाल उपन्यास 'स्वर्णरिखा' भी छपल रहे।

बाकी ई सब तब दब गइल जब रेडियो से उनकर 'लोहासिंह' नाट्य-श्रृंखला 1962 से प्रसारित होय लागल। एकर निर्देशक आ नायको उहाँ के खुदे रहाँ। कहीला आकाशवाणी के ई पहिल धारावाहिक रहे जे एतना लोकप्रिय भइल। 'लोहासिंह ने मुरब्बे खाये', 'लोहासिंह ने खेंती की', 'लोहासिंह ने डाक्टरी की' आदि नाम से जब जइसन देश आ समाज में परिस्थिति आइल, काश्यप जी के लोहासिंह के कड़ी ओह संदर्भ में लिखात आ प्रसारित होत गइल। 'लोहा सिंह ने मुरब्बे खाये और अन्य करतूतें' नाम से एक-दू खंड में उनकर लोहासिंह पुस्तको प्रकाशित भइल रहे। फिल्मो बनल बाकी चलल ना।

बिहार के अनेक संस्थन से काश्यप जी के सम्मान मिलल। बिहार सरकार उनका के भोजपुरी अकादमी के अध्यक्ष पदो पर बइठवलक। भारत सरकार पद्मश्री से अलंकृत कइलक बाकी सबसे बड़का सम्मान जनता के ऊ प्यार रहल जबना से ऊ खुदे 'लोहा सिंह' कहाये लगलन। ई कवनो सृजन के लोकप्रियता के चरम ह जब कृति के साथ कृतिकार के नाम एकमेव हो जाय।

## भउजी के भेंट

[कवनो छोट शहर में एगो साधारन आमदनी बाला क्लर्क के कमरा, एह कमरा के अगल में एगो रसोई घर बा । सूते-बइठे खातिर बस इहे एगो कमरा बा । पत्नी एगो कुर्सी पर स्वेटर बीनत-बीनत सुत गइल बाड़ी । छींट के रंगीन साढ़ी आ ब्लाउज पेन्हले बाड़ी । उनका के देखला से युझाता कि बिआह कइला चार-पाँच बरिस से अधिका ना भइल होई । सौँझ के समय बा, पति बाहर से तेजी से आवत बाड़न । कुर्ता, धोती आ बंडी पेन्हले बाड़न ।]

पति : एजी सुतल बाड़ । हमार एगो साथी आइल बाड़न । सूत गइलू का ? भला इहो कवनो सूते के बेरा ह । सौँझ हो रहल बा उठड, उठड ।

पत्नी : (घबड़ाइले जाग के) ऐ का कहत बानीं ? फिर कवनो राउर साथी आइल का ? ऊँह ! अब आँख लागल रहे, लेके जगा देलन ।

पति : कहतानीं इहो कवनो सूते के बेरा ह ?

पत्नी : कहीं ना ?

पति : पहिले आँख त खोलड । अइसन कहला से फयदे का कि आधा बात सुनत-सुनत फिर सूति जा । इहे तोहार आदते ह !

पत्नी : रउरा जइसन त अदिमिए ना देखलीं ? कोहु के सुतल-बइठल देख ना सकीं । हरदम बीखे बोलत रहींला । हम अइसन सूते बाली हो गइलीं कि राउर पूरा बाते ना सुनब । जब देखड तब, हरदम हनरा में कवनो-ना-कवनो गलती खोज के ठेन बेसाहत रहेलन । (खड़ा हो जात बाड़ी-आ स्वेटर बीने बाला कुरुस आ ऊन कोना में बीग देत बाड़ी ।) लिहीं, हो गइलीं खड़ा । अब त भइल न करेजा ठंडा ? कहीं, का कहत बानीं ।

पति : (तनी मोलायम पढ़के) एतना अनराज काहे होत बाड़ । हमार एगो साथी आइल बाड़न । तनीं तू भीतर चल जा त उनका के एहिजे बोला लिहीं ।

पत्नी : बाहर रे ! 'एहिजे बोला लिहीं' । ई घर ह कि कवनो धरमसाला हड ? बहरकन के आउर कहीं जगह ना मिले त एहिजे टपक पड़ेलन स । ऊफर परो इनका साथिन पर ।

(बाहर साथी दरबाजा के सिकरी खटखटायत बाड़े आ पुकारत बाड़े )

**साथी** : (बाहर से) का भाई ? चल जाई का ? का विचार बा ? अतना देरी काहे हो रहल बा ?

**पति** : सुनत नुँ बाडू ? ऊ हल्ला कइ रहल बा । बचपन के साथी हँ । का कहीं ? तनी भीतर चल जा ।

**पत्नी** : (अवाज ऊँचा कइके) हल्ला करत बा त कइल करो । हम त ना हटव । जब देखँ तब, जब देखँ तब, अदोबद के, हमरा पर हुकुम झारत रहेलन । इहाँ बइठ, उहाँ उठ, जइसे इनकर हम कवनो दाई-लौंडी होखों ।

**पति** : भला हम तोहरा के दाई कब कहलीं ? झूठों के न अछरंग लगावत बाडू । तनी भीतर चल जा । ऊ बेचारा कबे से गली में खड़ा बा ।

**पत्नी** : (आऊर पहिले से ऊँचा अवाज में) ऊँह ! बड़ा हमरा डर लागल बा इनका इआर-दोस्त के । बाहर खड़ा बाड़न त रहसु खड़ा । हरदम त इनका इआरन के तांता लागले रहेला । एगो जाला त दोसर चल आवेला ।

**पति** : (खुशामद से) अरे भाई धीरे बोलँ ! अइसे नरेटी फाड़ के अललात काहे बाडू ? हमार साथी सुनी त का कहीं ?

**पत्नी** : (आउर ऊँचा आवाज में) लँ, अब हम जोर से बोलेबाली हो गइलीं । इनकर संधतिआ लोग बोली में मिसिरी घोरेला आ हम अललाईला । अभी थोरिके देर पहिले आइल नु रहे राठर एगो साथी । बहरका, ऊफर परवना, हमरा के सुना-सुना के, कइसन खराब-खराब कविताई पढ़त रहे । ओकर बोली पूरा महल्ला में गूँजत रहे । तनी इनकर बात त सुनीं ? कहत बाड़न कि हम जोर से बोलत बानीं । हमार बोली सुनके रउआ कान के पर्दा फाटत होखे त लगालीं अपना दूनों कान में ठेपी । हम रउआ के खूब चिन्होंला जी ।

**पति** : (अनसा के) ना चुप रहबू ? अइसे बेबात के चिचिआत काहे रहेलू ? एह मेहरासु के मारे त नाक में दम हो गइल बा भाई ।

**पत्नी** : (रोबे-रोबे हो के) लँ, अब त ई हमरा के डाँटहूँ लगलन । इनकर साथी लोग लाट साहेब ह आ हम जइसे कुछ हइए ना हई । रउआ से बिआह का भइल, हमार जिनगी खराब हो गइल । एकरा से त इहे ठीक रहे कि मतारी-बाप धाती देके हमरा के कवनो कुइआँ में छाल देतन । हम जान गइलीं, रउआ अइसन आदमी संगे हमार निवाह ना होई । आवे दिहीं भइआ के ।

**पति** : बड़ा डर लागल बा इन्हिका भइया के । कहँतानीं कि धीरे बोल, धोरे बोल । बाते नइखो सुनत । हम त आजीज आ गइलीं ।

**पत्नी** : आवे दीं भइआ के । राठर सभ हाल उनका से फरिआ के कहल । एके

गो त ले-दे के एह घर में सूते-बइठे के कोठरिए बा, ओकरो में हरदम  
इनकर इयार-दोस्त आके अड़ा मरले रहेलन आ सध मिल के हमार  
दिल्लगी उड़ावत रहेलन लोग । हम सुनीं ना का ?

पति : अरे भाई, हमार साथी लोग त तोहार बड़ा तारीफ करेला । तूं का जाने  
कइसे उल्टा के पुल्टा सुन लेलू ।

पत्नी : लड । अब हम बहिरो हो गइलीं ।

पति : धत्तेरी ! हम तोहरा के बहिर कब कहत बानीं ? हम त कहत रहीं कि  
हमार साथी लोग तोहरा बारे में जे कहेला, ओकरा के तूं उल्टे समझ ले  
लू ।

पत्नी : एकर मतलब त ई भइल कि हम बेकूफ हईं । कवनों बाते ना समझीं ।  
आवे दीं भइआ के । हम रउआ संगे एको छन एह घर में ना रहब । आजे  
उनका संगे नइहर चल जाइब । हम का त बेसमुझ बानीं ? इनकर  
इआर-दोस्त लोग बड़ा काबिल बा । बड़ा आइल बाड़न हमरा के बेसमुझ  
कहेवाला ।

पति : काहे के बेमतलब बक-बक करत रहेलू ।

पत्नी : हम बक-बक करीला आ रउआ बोली से फूल झरेला । जीव जुड़ा गइल  
राउर बोली सुनके । अपने कटाह कुक्कुर लेखा किट-किटात रहेलन आ  
हमरा के दोस देलन ।

पति : अच्छा भाई ! हम दुनिआँ के सभ खराबी के जड़ हई आ तू सरबगुनआगर  
बाढ़ । अब खुस भइलू ? अब चल जा ओह कोठरी में मेहरबानी  
कइके । हमार बेचारा दोस्त बाहर आसरा जोहत-जोहत अबले जवान से  
बूढ़ हो गइल होई । अबो त जा ओह कोठरिआ में ।

पत्नी : अरे बाह रे बाह ! कोठारी में भेजेवाला ! एकरा के छोड़के कवनों कोठारी  
बड़लो बा एह घर में ? साफ-साफ कहीं ना कि चउका में चल जा ।

पति : भाग मनावड कि अइसनो मकान मिल गइल । आजु-काल्हु मकान के  
कइसन तंगी बा, जानत नइखू ? अच्छा, अब देर मत करड । जा रसोइए  
घर में चल जा ।

पत्नी : ओहिजो हमरा के चैन से बइठे ना तु देब रउआ ? तुरंते फुरमावे लागब  
कि हमरा दोस्त खातिर चाह बना दड । हमरा से बिआह का कइलन,  
मंगनी में रसोइआदारिन बहाल कर लेलन । देखीं, हम साफ कह देत  
बानीं । कान खोल के सुन लीं । जहाँ चाह बनावे के कहलीं, त हम  
लागब चिचिआ-चिचिआ के रोवे ।

- पति :** धन्य बाड़ तुहूँ । जब मन करेला लागेलू चिच्चिआ के रोबे आ उहो एतना जोर से कि छत के पलस्तर झार जाला । तोहार रोआई सुनके पास-पड़ोस के लोग घबड़ा जाला । पूरा महल्ला दुआर पर जुट जाला । हम त अजीज आ गइलीं तोहरा से ।
- पत्नी :** हम रउओ से पहिले अजीज आ गइल बानीं । नाक तक यानी आ गइल बा । अबकी भइआ के आवते राउर लच्छन सुनाइब ।
- पति :** बात-बात में अपना भइआ के डर का देखावेलू ?
- पत्नी :** भुला गइलीं ? पिछला बेर कइसन पटकले रहन ? हप्ता भर हरदी-गुर पिए के परल रहे ।
- पति :** तोहार भाई देहाती भुच्चड़ हड़ । हम त हीत जान के छोड़ दिहोला । हमरा दूबर-पातर हाड़ पर नत जइहड़ । फौलाद के बनल बानीं । तोहार भाई त फूल के कोंहड़ हो गइल बा । दिमाग में भूसा भरल बा— भूसा ! बात-बात में पहलवानी के दाँव हमरे पर अजमावे लागेला ।
- पत्नी :** बघार लीं सेखी उनका पीठ पीछे । उनका सामने त भींजल बिलाई बन जाईला । अइबे करिहें आजे-काल्ह में । चीठी आइल रहे कि एही हप्ता में जरूर आइब । उनका के भुच्चड़ आ लंठ कहीला नू ? आवे दीं भइआ के । ना कहलीं त हमार नाम ना ।
- पति :** कबनो झूठ थोरे कहत बानीं । लंठ त हइए हवन । लिख लोढ़ा पढ़ पतथल ।
- पत्नी :** रउआ से तनी कम पढ़ल बाड़न त औंकरा से का ? रउआ से पाँच गुना अधिका कमालन । रउआ त तीस दिन आफिस में कोल्हू के बैल लेखा कलम धिस-धिस करींला त दू से रोपेआ घरे ले आईलाँ । एकरा से अधिका त भइआ अपना हरबाहन के दे देलन । बाह रे, चलल बाड़न हमरा भइया से बरोबरी करे । भइआ फूंक दिहें त डधिआ जाइब । (बाहर दोस्त केवाड़ी के सिकड़ी जोर-जोर से खटखटावत बा ।)
- पति :** अच्छा अब घसकवू कि ना एहिजा से ।
- पत्नी :** बाकिर चाह खातिर कहब त ठीक ना होई । अबहीं तुरंते चूल्हा बुताइल हा । फिर से चूल्हा जरावल हमरा मान के नइखे । (रसोई घर के ओर जात-जात) संघतिआ, संघतिआ, संघतिआ..... जब देख, तब जमदूत लेखा इनकर संघतिआ कपार पर सवार रहेला । हम भइआ के लिखिओ देले बानीं । अबकी अइहें त रउआ सब संघतिअन बूझिहें । (रसोई घर में चल जात बाड़ी)
- (पति केवाड़ी खोलत बाड़न आ उनकर संघतिआ भीतर आवत बाड़न ।

कपार पर झोंटा बा । फ्रेंच कट दाढ़ी-मौछ रखले बाड़न, रंगदार मार्का  
बेलबॉटम आ टी शर्ट पेन्हले बाड़न ।)

साथी : हम इहाँ घंटा भर से आसरा जोहे में टापत-टापत सूख के खटाई हो गइलीं  
आ तूँ भीतर आवते कान में तेल डाल के बइठ गइल । भडजी से अइसन  
का बतकही होखे लागल कि हमार इआदे बिसर गइल ।

पति : बइठ । बइठ । बात असल में ई भइल कि हम उनका से तोहरे खूबी  
के बखान करते रहीं आ तोहार खूबी एगो-दूगो त बा ना कि तुरते ओरा  
जाव ।

साथी : रहे द, रहे द । झूठों के पलाइस मत कर । हम अपने धाघ हई ।  
चल, जल्दी दूगो रोपेआ निकाल ।

पति : दूगो रोपेआ ? पहिले बइठत । ई दू रोपेआ के का करब ?

साथी : (खटिआ पर बइठ के) ल, बइठ गइलीं । अब निकाल पइसा । बाहर  
आसरा में खड़े-खड़े एक पाकिट सिगरेट फूंक देलीं ओकर पइसा के  
दीही ?

पति : (हँस के) बड़ा दिल्लगीबाज बाड़ भाई ?

साथी : बात मत बनव । तुरंत रोपेआ निकाल । बगल इँकला से ना फरिआई ।

पति : (पाकिट से पइसा देके) अच्छा भाई ल । अब त खुस भइल नूँ ।

साथी : (पाकिट में पइसा रख के) हमार खुस भइल का अतना सस्ता बा ?  
पुकारत पुकारत नरेटी झुरा गइल । खाइल-पिअल सभ पच गइल । तुरंत  
गरमागरम कचउड़ी आउर चाह बनवाव । विआह के बाद त हाथहीं ना  
लागल रह । आज डबल कसर निकालब ।

पति : (घबड़ा के) देख । यार ! साँच बात ई बा कि.....

साथी : हई देख । तोहार त हाँथे-गोड़ फूले लागल । पसेने-पसेने काहे होखे  
लागल भाई ?

पति : तूँ चाह खातिर नु कहत रह ?

साथी : खाली चाहे काहे, ओकरा संगे जलपानों गंभीरे चाहीं । कुछ मोहनभोग  
होय, पकउड़ी होय, कचउड़ी होय तब नु चाह के रंग आई । छूंछे चाह  
से ना फरिआई ।

पति : हँ, से त ठीके मगर....(चुहानी में झाँक के घबड़ा के लवट आवत बाड़न ।)

साथी : एकरा में अगर-मगर के का सबाल बा ?

पति : अबहीं तोहार भउजाई साइत पड़ोस में चल गइल बाड़ी । घर सून बुझाता ।

साथी : बोलब झूठ । अबहिंए नूँ कहत रह कि तूँ भउजी से हमार तारीफ के

पुल बाहत रह० । अब कहत बाड़ कि पड़ोस में चल गइल बाड़ी ।

**पति :** अबहीं थोरिका देर पहले साचो रही । अँगनइओ में एगो चोर दरवाजा बा । बुझाता, ओनहीं मुँहे चल गइली ।

**साथी :** जब जीव में आवेला तोहरा से बिना पूछले पड़ोसी घरे चल जाली । ई त बड़ा खराब बात बा ।

**पति :** ना ना अइसन बात नइखे । बुझाता कि पड़ोस के कबनो मंहरारू उनका के कबनो जरूरी काम से बोला ले गइल बाड़ी ।

**साथी :** जब उनका ई मालूम हो गइल रहे कि हम आ गइल बानीं त ऊ गड़बे काहे कइली ? उनका हर हालत में घर में रहे के चाहत रहे । बाह जी बाह, तू भउजी से हमार अइसन तारीफ कइल० कि ऊ घर छोड़ के पड़ोसी के घरे चल गइली । भउजो त हमार नीमन सल्कार कइली । ई त हमार सरासर बेइन्जती बा ।

**पति :** गलत मतलब मत लगाव० भाई ! ऊ त तोहरा आवे के खबर सुनके अतना खुस भइली, अतना खुस भइली कि कुछ मत पूछ० । कहत रही कि सउर साथी जे केवाड़ी ठकठकावत बाड़न आ सिकरी बजावत बाड़न त जीव जुड़ा जात बा । औकर लय आउर ताल सुन के मन मोर लेखा नाचे लागत बा ।

**साथी :** साचे ? भउजी अइसन कहत रही । इहे कहीं कि हमरा बेर-बेर केवाड़ी धीटे के मन काहे करत रहे । एक बेर त मन भइल कि केबरिए तूर दीहीं, बाकि कसहूँ अपना मन के रोक ले लीं ।

**पति :** अच्छा कइल० भाई ! किराया के मकान ह० । डॉड़ देवे के पर जाइत ।

**साथी :** तू त जनवे करेल० इआर, हम देखावा इचिको पसंद ना करीं । भउजी कवनो जरूरी काम से पड़ोस में चल गइल बाड़ी त जाए द० । उनका खातिर हमनी के चाह-जलपान धोड़े रुको । हम तुरंत हलुवा, कचउड़ी आ चाह बनावत बानीं । चल०, चुहानी के रासता बताव० जलदी । कोने बा ? एनहीं बा तू

**पति :** (घबड़ा के रास्ता रोक लेत बाड़न) अरे ठहर ठहर भाई ! ऊ तुरंत पड़ोस से लवट अइहें ।

**साथी :** अइहें त हम भउजियो के अपना हाथ के बनावल कचउड़ी आ हलुवा खिआइब । भउजिओ इआद करिहन । तू त जनवे करेल० कि रसोई बनवे में हमार बरोबरी बड़-बड़ बबरची ना कर मकसु । चल०, हट०, रास्ता छोड़० यार !

**पति** : (साथी के जबरदस्ती बइठावत) तू बइठँ त भाई ! तोहार भउजी सुन लिहन कि तोहरा अपना हाँथे चाह बना के पिये के परल त बहुते बुरा मान जाइहें ।

**साथी** : उनका नीमन लागो भा जबून, परवाहे के करत वा ? बड़ा आइल बाड़ी दुख भानेवाली । यार तू त साँचो जोरु के गुलाम हो गइलँ ? (रसोई में जोर से क्वनो बरतन गिरे के आवाज आवत वा ।)

**पति** : अरे, क्वनो बरतन गिरल का त ? बुझाता ऊ आ गइली ।

**साथी** : ना । भउजी आइल रहती त हमरा से मिले एहिजा ना अइती ? होई क्वनो बिलाई-ऊलाई ।

**पति** : ठहरँ तनी देख लीहीं ।

**साथी** : लमहर बकलोल बाडँ भाई ! बिलाई के दरसन करे जात बाडँ ? बिलइआ के डंटा से मारे के काम वा । कहीं दूध पी गइल त चाह कइसे बनी ? तोहरा से कुछ ना होई, चलँ हम मारत बानीं । डंटा कहाँ वा ?

**पति** : तू बेमतलब अकुताइल बाडँ । बइठँ ना चुपचाप । हमरा बुझाता कि तोहार भउजी आ गइली ।

**साथी** : तनी सुनँ । हमार कपड़ा फिट-फाट वा नै ? तनी देखँ त ? भउजी से भेंट करे के वा । लिफाफा चाँचक होखे के चाहीं ।

**पति** : उहे खिस्सा वा कि पानी में मछरी आ नौ कुटिआ बखरा । तनी हम देख त आई ?

(पति रसोईधर के ओर जात बाड़न आ साथी पाकिट से ककही निकाल के आपन बाल सँवारत बाड़न आ सिटी पर गाना गुनगुनात बाड़न ।)

(एहि समय बाहर से पति के पहलवान साला आवत बाड़न । धोती, कुत्ता, काढा पर गमछी हाँथ में डंटा, मोँछ बिच्छू के डंक लेखा ।)

**साला** : रउआ के हई जी ? हम पूछत बानी रउआ क्वना खेत के मुरई हई ?

**साथी** : इहे सबाल हम रउआ से पूछीं तब ?

**साला** : मिजाज त रातर सातवाँ आसमान पर चढ़ल वा । बुझाता कि रउआ पाहुन के क्वनो संघतिआ हई ।

**साथी** : आ चेहरा मांहरा से बुझाता कि रउआ हमरा दोस्त के दुश्मन हई ।

**साला** : नीमन भइल कि रउआ आवते भेटा गइलीं । सेन्हे पर धरा गइलीं । खोजे के ना परल । मुन्ही रउआ लोग के वारे में सभ कुछ लिख चुकल चिआ । रउए लोग के पूजा करे आइल बानीं । तनी रह जाई रिक्सा पर से समान उतार के ले आवत बानीं, तब बताइब रउआ के धोविआ पाट

आ कालाजंग में का फरक होता । बलुक कहीं त एक बानगी अब देखा दीहीं । (ताल ठोंक के आगे बढ़त बाड़े ।)

साथी : ए अलगे से बात कर, अलगे से । (खटिआ के नीचे लुका जात बाड़े ।)

साला : अच्छा, समान लेके आवत बानीं तब अइसन गोलहारब, अइसन गरदन के मइल छोड़ाइब कि हाड़-गोड़ एक हो जाई । (साला जात बाड़े)

साथी : (खटिआ के नीचे से बाहर निकल के पसेना पोंछत) अजब पगलेट के पाला परल बा भाई ! भइ गति साँप छुछुनर करी ।  
(रसोई घर के ओर पुकार के) अरे सुनत बाड़ यार ! चाह खातिर गइलड त चाहे हो गइलड ? (रसोई घर से पत्नी के रोआई सुनात बा ।) भउजी रोवत बाहे बाड़ी ?

पति : (रसोई घर से आके) बड़ा झांझट हो गइल भाई ! आजे चिट्ठी आइल ह कि तोहरा भउजी के भाई के हैंजा हो गइल रहे, बेचारे के टिकट कट गइल ।

साथी : त भउजी एह से रोवत बाड़ी । चलड हम उनका के समझावत बानीं । एह दुनिआँ में जे आइल बा, ओकरा एक दिन जाहै के बा । चलड हमहूँ चुहानिएँ में चलत बानीं । एहिजा रहल खतरा से खाली नइखे । तोहरा इहाँ एगो डकैत लेखा आदमी आइल बा ।

पत्नी : (तेजी से रसोई घर से आवत बाड़ी ।) कवन कहत बा कि हमरा भाई के हैंजा हो गइल बा । निकल भाग इहाँ से । (रोके लागत बाड़ी ।)

साला : (बाहर से एगो बक्सा, झोरा, मोटरी ले ले आवत बाड़न ।) का भइल मुनी ? काहे रोवत बादू ।

पत्नी : भइया तूँ आ गइलड ? ई लोग तोहरा बारे में बहुते खराब-खराब बात कहत रहे ।

साला : अबहीं मरम्मत करत बानीं दूनों जाना के । तूँ चुप रह । ई लोग के गतर-गतर छटका के रख देब ।

साथी : ई के हवन ?

पति : पहिले भाग मरदे सड़क पर जान लेके, ओहिजे बताइब ।  
(साथी आ पति तेजी से भागत बाड़े । पर्दा तेजी से गिरत बा ।)



## सीतारामचन्द्र शरण 'राम'

स्व. श्रीसीतारामचन्द्र शरण 'राम' जी 'सरल जीवन महत् चिंतन' के दुर्लभ नमूना रहीं। दूबर-पातर दोहे पर बेमन के पहिरल धोती-कुरता, आँख पर चश्मा आ गर्दन में बैसनवी धागा, कान्ह पर से लापरवाही से लटकता झोरा, जबना में से इँकत दू चारि गो किताब-कापी-इहे रहे, श्री 'राम' जी के बाहरी रूप। पुस्तैनी घर सीवान जिला का भहारजगंज थाना के बगौरा गाँव में, बाकिर धरम-करम में लवलीन इहाँ के बाबूजी सेवा-निवृत भइला पर भगवान राम का जन्म नगरी अयोध्या में बसि के भजन-पूजन में लागि गइलीं। ओहिजे हिन्दी-भोजपुरी के सुख्यात कवि, कहानीकार, नाटककार आ एकांकी लेखक श्री सीतारामचन्द्र शरण जी के जन्म भइल। ओही परम-पवित्र माँटी पानी से इहाँके जिनिगी के इमारत के नेंव परल। छपरा से सन् 1931 ई. में मैट्रिक आ फैजाबाद से सन् 1923 ई. में इंटर परीक्षा पास। बिहार सरकार के सिंचाई विभाग में सन् 1972 तक राजकीय अधिसेवा। इनका करेजा में मातृभाषा भोजपुरी खातिर ममता उमड़ल। 'भोजपुरी परिवार' (पटना) के स्थापना भइल त ओकरा संस्थापक सदस्यन में श्री रामजी रहीं। जब कलम भोजपुरी का ओरि चलल त ओसहीं सरपट। श्री 'राम' जी खास तौर से भोजपुरी के एगो कुँआर विधि-एकांकी के हाँथ पकड़लीं आ बढ़ा तन-मन से ओकरा के साजि-सँवारित रहलीं। इहाँ के 'बहिरन के बटोर' आ 'बानर के करेजा' से त 'अँजोर' में चारि चाँद लागि गइल रहे। 'एकादसी' नाँव के एगो भोजपुरी एकांकिन के संग्रहो निकलल बा। आकाशवाणी, पटना से केतना देरि इनकर भोजपुरी एकांकिअन के प्रसारन भइल बा।

एह संग्रह में 'के पाई राजगद्दी' नाँव के श्रीरामजी के लिखल एकांकी के आखिरवाला तीन गो दृश्य दिल जात बा। एह में इतिहास के एगो उजागर पन्ना सोझा राखे के कोसिस कइल गइल बा।

# के पाई राजगद्दी

## पात्र

भाणी : मेवाड़ के राना उदय सिंह के लहुरी रानी ।

अखयराज : जोधपुर के राजा ।

परताप : जेठकी रानी के राजकुमार ।

जगमाल : लहुरी रानी के राजकुमार ।

सगर : जगमाल के छोट भाई ।

सामंत बगैरह.....

[मेवाड़ के राना उदय सिंह के अस्त भइला पर लहुरी रानी, राजगद्दी के असली हकदार परताप के जगह पर आपन बेटा जगमाल के बड़ठावे खातिर उत्तोग में लागल थाढ़ी । बाकि अखयराज के ई सोहात नइखे । सामंत लोगन के इच्छा के खेलाफ ई काम हो रहल था । बाद में परताप मेवाड़ के राजगद्दी प जात बाढ़े । बड़ एकांकी के नीचे दिहल अंत के तीन गो झालक में एकरे तस्वीर खिंचाइल बा-सं.]

## इनलक-1

[राज-दरबार । जगमाल सिंहासन पर बड़ठल बाढ़े । परताप के नाना अखयराज टेहे तिकवत दुकताढ़े]

अखयराज : का हो, जगमाल ? (मुँह अईठत)

जगमाल : (अखयराज के अचकके आइल देखि के) आहा, परताप के नाना जी ?

अखयराज : (खीसि से) परताप के नानाजी आ तोहार केहू ना ?

जगमाल : (लजाइ के) माफ करीं, नानाजी !

अखयराज : हमरा से माफे कराके तूँ मेवाड़ के राजगद्दी के हकदार ना हो जइबड़, जगमाल ।

जगमाल : से हम बूझत नइखीं ? ओकरा खातिर त अपने सभन के असिरबाद आ मूँड़ी पर वरद हस्तो नू चाहीं ।

**अख्यराज** : बाकिर वरदहस्तों त ओकरे नुँ भेटि सकेला, जे ओकरा जोग होखे ।  
तूँ त ना जोगे बाड़, ना तोहरा राजसत्ता सम्हारे के बले वा ।

**जगमाल** : हम जोग नइखीं ? ई अपने का कहि देलीं ? रउरा जोधपुर के राजा  
बानीं आ उहाँ खातिर रउरा कुछऊ भा सभ कुछ हो सकीलें,  
बाकिर मेवाड़ के राजगद्दी खातिर रउरा जोग-अजोग चुनेवाला ना हो  
सकीलें, जोधपुरनरेस !

**अख्यराज** : जोधपुरनरेस ? तूँ हमरा के खाली जोधपुरनरेस बूझ ताड़ ? हम  
मेवाड़ के राज के अब दरबारी सामंतों के पद पर रहत बाइल  
बानीं । तुहूँ अपना जिनिगी में हमार बात कबो ना उठवल़ । एह  
से जे हम कहड़तानी से तोहरा माने के परी जगमाल !

**भाणी** : (द्रुकत । एने-ओने ताकि के) के ह ?

**अख्यराज** : हम अख्यराज हई, राजमाता ।

**भाणी** : परनाम पिताजी, असिरबाद दीं कि जगमाल राज-काज नीके  
चलावसु ।

**अख्यराज** : (खीसि से) ऊ खाली असिरबादे से ना नुँ चलेला, राजमाता !

**भाणी** : तब ?

**अख्यराज** : ओकरा खातिर बल-बउसाब आ काविलिअत-लिआकत चाहीं ।

**भाणी** : हो नुँ जाई, पिताजी ! रउरा सभे के छोह रही त सभ कुछ हो जाई ।

**अख्यराज** : हम अइसन नइखीं समुझत, राजमाता ! तूँ अइसन समुझताड़, एकर  
कारन, ई वा कि तोहरा पाले माता के करेजा वा, माता के ममता  
वा । मतारी बराबर इहे मनावत रहेले, चाहत रहेले कि हमरा पूत के  
उनती-बढ़न्ती होखे । मतारी के एके आँखि होले आ ओह से ऊ  
बस इहे देखेले भा देखे के चाहेले ।

**भाणी** : तब त हमरा कहला के दुख जनि मानवि पिताजी ! हमरो इहे बुझाता  
कि अपनहूँ ममते के बसी होके अपना नाती के पीठि पर मदत करे  
धावत आइल बानीं, बाकिर राना अपना जिनिगिए में, राजगद्दी  
जगमाल के मिलो, ई फैसला कइ देले बाड़े ।

**अख्यराज** : हो सकेला, राना ई फैसला रनिवास में कइले होखसु, काहे कि  
मौतिरिओ लोग आ हमरो एकर कुछ पता नइखे राजमाता !

**भाणी** : हैं, हैं ! हो सकेला कि एकर पता अपने का ना हो सकल होखे तबो  
राना के ई फैसला बहुते पवित्र आ परहित में वा । एह से अपने  
सभे के एकरा के माने के चाहीं ।

- अख्यराज** : राना अइसन फैसला कइले, एकर कवनो कागद-पत्र भा केहु  
गवाहो-साखी त होखी ?
- भाणी** : एकर साखी त हमहों बानीं पिताजी ।
- अख्यराज** : बादू बाकिर तोहार साखी मानल ना नुँ जाई ।
- भाणी** : ऊ काहे ?
- अख्यराज** : एह से कि एह साखी के साँच मानि लेला पर, नाफा तोहरे होई ।
- भाणी** : तब का रउरा लोगनी राजा के फैसला ना मानि के उनुका  
परलोकवासी अतमा के दुखी करव ?
- अख्यराज** : राना के अतमा दुखी काहे होई ? ऊ त अउरी तिरपित होई; खुस  
होई कि राना के राज के बिससत परताप अइसन जोग बली के  
सँडपाता ।
- भाणी** : तब इहे ना कहाँ रउरा सभे आँख मूँदि के परताप के पच्छ करे के  
चाहउतानीं ।
- अख्यराज** : ई पच्छ परताप के ना, नेआय के होई राजमाता !
- भाणी** : नेआय के कि अनेआय के ? कबिलिअत आ बल के दोहाई देके  
रउरा आपन सवारथ पूरा करे के चाहउतानीं, इहे हमरा नइखे बुझात ?
- अख्यराज** : अब हमरा समुझ में आ गइल, राजमाता कि तूँ ऊ ना समुझि सकेलु  
कबो ना समुझि सकेलु जे तोहारा समुझे के चाहीं । सम्बन्ध का  
बिचार से परताप आ जगमाल दूनों राजकुमार हमरा अपना दूनों  
आँखि अस बरोबरे पिआरा बाड़न; बाकिर राज आ परजा के हित  
में एह दूनों में जे अधिका होखे, हमनी के ओकरे के चुने के चाहीं ।
- भाणी** : राजगदी मिलि गइला पर अब चुने के सवाले कहाँ बा ?
- अख्यराज** : मुदठी भर सरदारन आ सामंतन के समरथन पर हमनीं के जगमाल  
अइसन अजोग, अबल आ कुपातर सासक ना सहाई राजमाता !
- भाणी** : जोग आ बली के जाँच के जवन एगो मोको हाँथे लागल बा, ओकरे  
के त रउरा सभे छिनवावे के चाहउतानीं । ई का अपने सभे के  
जगमाल के साथे अनेआय नइखे ?
- अख्यराज** : राज बरिआरा के होला । जे अबरुआ, निरबल आ अजोग होई,  
ओकरा हाँथ से शज के बागडोर आजु ना त कालह छिनइबे करी ।  
राजगदी के सवाल कवनो राजमाता के हुकुम ना ह, जवना के सभे  
बे सोचले-बिचरले मानि ली ।  
(ई कहत अख्यराज जाताई । परदा गिरउता )

## झलक-2

[नगर के रस्ता । एगो सामंत परताप से भेंटाताहे]

सामंत : नूँ एने-ओने का छिछिआत फिरउताह, राजा ? हमनी के जगमाल के गद्दी पर से उतारि के तोहार के राजा बनइबे करब !

परताप : काहे ? रउरा सभे हमरा निअर तुच्छ अदिमी खातिर अतना साँसति काहे सहबि ?

सामंत : एह वास्ते कि नेआय खातिर लड़ल हमनी के आपन धरम समुझउतानीं आ ओह जनहित के कार में तोहार जोगदान जरूरी बा, परताप !

परताप : ओह कुलिह खातिर हम कहाँ भागउतानीं सामंतजी ? होइसन लोक-हितारथ खातिर, जनम देवेवाली जननो खातिर भा जनमभुँइ के सवाल खातिर, त ई जिनिगिए अरपित बाटे ।

सामंत : तब तूँ अपना अधिकार से अइसे बेखबर काहे रहउताड़ ? तूँ राजा बने के तइआर होखड़, तब नूँ हमनी के तोहार सभरथन करब । मेवाड़ के पबित्र राजगद्दी पर हमनी का तोडरे निअर जोग आ तेआगी राजा के राजतिलक चाहउतानीं ।

परताप : हम अपने के बिचार के आ भाव के सराहउतानीं, बाकिर ओह से छोटकी राजमाला के मन में दुख होई, एकरे सँकोच होता आ छोट भाई जगमालों के मन छोट हो जाई सामंतजी !

सामंत : एही से का तूँ नेआय के गरदन रेति देबड़ ? निरपराध परजा के पीरा के परसाद बँटबड़ ? अधिका सोझ, सँकोची भा सुजन भइलों त कबो-कबो कदराहए में गनाला । ई कवनो लरिकन के खेलि ना ह कि जेही चाहे, उहे अपना मने राजा के राजगद्दी पर बझिय जाय आ हकब्बला दुकुर-दुकुर ताकत रहे ? राजगद्दी का कवनो लरिकन के झुन-झुना ह, जवन कवनो लरिका के हाँथ में, रोबला पर, चुप करावे खातिर, धराइ दिहल जाय ? तूँ हीं कहड़ ई कहाँ तक ले उचित बा ?

परताप : ना.....

सामंत : तब ? (दोसरा सामंत के आवत देखि के) हैं, हई भाईजी आवउतानीं, इहाँ से पूछड़ आ समुझउ कि हम जे कहउतानीं, ऊ सही बा कि गलत ? (दोसरा सामंत से) परनाम, कहाँ, कहाँ भाईजी, केने से आसन आवउता ?

- दोसर सामंत** : परनाम, राजेदुआर से त ।
- सामंत** : राजेदुआर से ? तब त रउरा जस्तर कुछ समाचार मिलले होई ।
- दोसर सामंत** : मिलल बा, जरूरे मिलल बा, बाकिर.....
- सामंत** : बाकिर का ? आ जोधपुत्ररेस हमरा पता लागल ह कि ओनहीं गइल रहले ह ।
- दोसर सामंत** : जोह का लागल ह, गइले रहले ह ।
- सामंत** : त राजमाता से उनुकर बतकही भइल हा ?
- दोसर सामंत** : भइल हा त, बाकिर कुछु उजिआइल ह ना ।
- सामंत** : ऊ काहे ?
- दोसर सामंत** : राजमाता अपना हठ पर अड़ल बाढ़ी ।
- सामंत** : ऊ का ?
- दोसर सामंत** : ऊ राज-सत्ता जगमाल के हाँथ से हटा के परताप के देवे के नइखी चाहत ।
- सामंत** : तब त बीरन के तरुअरिए उनका के रस्ता पर ले आई । बुझाता ई कुल्हि अब बे लड़ले-भिड़ले ना फरिआई । त बाजो रन के भेरी !
- परताप** : ना, ना रन के तइआरी जनि करीं रउरा सभे । ई कुल्हि खून-खराबी परताप खातिर जनि होखो । परताप अपना सवारथ खातिर लड़ाई के नेवता नइखन देवे के चाहत । बलुक गद्दी जगमाले के दिआ जाऊ, परताप के तनिको दुख ना होई ।
- सामंत** : परताप के त ना होई दुख, बाकिर परजा त हरमेस दुख के सागर में ढूबत-उत्तरात रही, परताप ! जोग सासक मुदई के चढ़ाई कइला य परजा के एक ओर रच्छा करेला त दोसरा ओर अपना कड़ाई से अनेआय के दबावेला, अनेति के नासेला, बाकिर अजोग आ बल से हीन राजा परजा के कवनो सहारा ना दे सके । ओकर बरदानो बीखि हो जाला ।
- परताप** : त बोलीं, रउरा सभे का चाहइतानीं ? हमरा को का हुकुम देतानीं ?
- दोसर सामंत** : हुकुम ? ना, ना, हमनी के हुकुम देवे के नइखे । तोहरा से अरज करे के बा, राजा !
- परताप** : अरज ?
- दोसर सामंत** : हैं, परताप ।
- परताप** : ऊ का ?

**दोसर सामंत :** इहे कि तूँ जोधपुरनरेस के लगे चलड आ क जवन-जवन  
कहउताड़े, ओही-ओही पर, बिचार करड, जेह में कार आगा  
टकसो ।

**परताप :** चर्ली, हम तइआर बानीं ।  
(तीनूँ जाना जाताड़े । परदा गिरता)

### झलक-3

[राजदरबार राजसिंहासन पर जगमाल उदास बइठल बाड़े]

- सगर :** रउरा अतना उदास काहे बानीं भइआ ?  
**जगमाल :** (अकचका के) उदास ? ना, ना, (कुछ सम्हरि के) बाकिर हैं,  
कबो-कबो हमरा संका हो जाता सगर, कि हम राजा के राजगद्दी  
पर बइठि के कबनो गलती त ना कइलीं ।
- सगर :** हा-हा-हा-हा, ई लरिका निअर रउरा का सोचउतानीं ? राजा कतो  
गलती करेला ?
- जगमाल :** ना ? बाकिर कबो-कबो हमरा अइसन बुझाता । हमार अतभा  
हमरा के रहि-रहि के धिरकारता कि हम परताप के हक छीनि  
के, लमहर बेजाँई कइ रहल बानीं ।
- सगर :** ओह कुल्हि से राजा के ना ढेराए के चाहीं भइआ । केकरा देहि  
में अतना बूता आ बल बा, जे राजा से लोहा ली ?
- जगमाल :** आ सुनउ, हमरा इहो पता लागल हा कि सरदारन आ सामंतन में  
हमार बिरोधी अधिका बाड़न ।
- सगर :** ओह से का होला ? राजसत्ता एक-एक जाना के भुरकुस कइ  
घाली । आ राजा के हाथ में जवन साम-दाम-दंड-बिभेद के  
हथियार होला, ऊ कबना दिने कामे आई ? रउरा निहचिंत सूर्तीं,  
महराज, राउर बाल बाँका ना होई । जतना लोग ऊँट निअर अइहें,  
सभे रउरा अस पहाड़ के सोझा छोटे लगिहें । कुल्हि जाना के  
लोहा के चतु चबावे के परी ।
- जगमाल :** बाकिर हम इहो सुनलीं हैं सगर, कि राजगद्दी के सवाल पर  
सरदारन आ सामंतन में बड़ा तनाव हो रहल बा । अगर तुरंत  
कबनो समझवता ना होई त हो सकेला कि ऊ लोग लड़ाई लगवा  
दे ।

- सगर : लड़ाई से के डंगला महराज ? लड़ाई से त उहे डेराला, जे कायर  
भा निरबल होला । हमनी के डेराए के सवाल नइखे ।
- जगमाल : देख॑, देख॑ कुछ लोग एनहीं आ रहल बा आ ओह लोग के गोड़  
राजभवन के हाता में ढूके में तनिको थथमत नइखे ।
- सगर : हैं, कुल्ह जाना त राज के सरदारे-साम्रंत बुझाताड़े । आ जाव लोग,  
सभ जना संगहीं बन्हुआ बना लिहल जइहें । रहीं, हम सिपाही लोग  
के सादा पोसाक मे एह हाता के चारू और घूमत रहे कि भितरिआ  
हुकुम दे देतानीं  
(गोड़ से एगो घंटी दाबता, जेह से कनहूँ घंटा के अवाज होता ।)
- जगमाल : बाकिर ना, ओह लोग के आगा-आगा त जोधपुरनरेस अख्यराजो  
अगुअई में आ रहल बाड़े ।
- सगर : केह होखे, सभकं एक लड़री हाँके के परी, भइआ ।
- जगमाल : ना ननोजी के ?
- सगर : त दोसर का ? लड़ाई में नाना-दादा के कबनो नाता ना रहे । जे  
\*आबेला ऊ चाहे अपना दल के होला चाहे मुदई के दल के । आ  
ओह में अपना दल के बैचावल जाला आ मुदई के मुआबल जाला ।  
इहे रन के नीति ह ।
- जगमाल : चुप रह । ऊ लोग नगिचा आ गइल ।
- सगर : त सचेत हो जाई ।
- अख्यराज : (पहुँचि के ऐने-ओने ताकत) आवे के चाह॑तानीं ।
- सगर : (उठि के सोझा आके अगवानी करत) आवल जाय ।
- जगमाल : सोखागत बा, आवल जाय नानाजी !
- अख्यराज : (पाछा धूमि के पाछे आवत लोग से) आव आव, आव जा लोगन ।  
तोहू लोगन के आवे के इजाजत बा । आपन आपन आसन ले लऽ  
जा । (सभ लोग बइठता । जगमाल ओरे अँगुरी से इसारा करत)  
इहे हवन जगमाल, (सभ लोग जगमाल ओरे देखता । तब दोसरा  
ओर बइठल जगमाल के समरथक दल के देखा के) आ इहे बा  
इनिकर मुट्ठी भर सरदारन आ साम्रंत के समरथक दल ।
- सगर : (खिसिआइल उठि के) एह लोग के रउरा मुट्ठी भर जनि समुद्दीं,  
जोधपुरनरेस !
- अख्यराज : ना हो, ई लोग त भाड़ फोरेवाला चना बा ।
- सगर : का कह॑तानीं अपने ? ई बीरबाँकुड़ा लोग अपने के सउँसे बिरोधी

दल के पीसि के पी जा सकेलन ।

अख्यराज : बाकिर हमरा त बुझाता कि एह बौरबाँकुड़ा लोग के दूध के दौत रन के नाँवे सुनि के भहरा जाई । आ जबना बीर दल के तोहरा अतना अधिमान वा ऊ गिनती में त हमनी के दल के चउठी ले अधिका नइखे बुझात ।

सगर : अगर गिनतिए बल होखे, त रउरा दल के दोबरी सैनिक एह राजभवन के गुप्त रूप से धेरले धूमि रहल बाड़े, जे हमरा एक इसारा पर रउरा सभे के बन्दी बना सकेले ।

अख्यराज : अपने मने, बिना राजा के हुकुमे के ?

सगर : बिना राजा के हुकुमे के काहे ? राजा (जगमाल ओरे संकेत करत) का हुकुम दे ना सकेले ?

अख्यराज : कवन राजा ? जगमाल ? इहे जे धोखाधड़ी से राजगद्दी पर बइठ गइल बाड़े ?

सगर : के कहता अइसन ?

अख्यराज : हम ।

सगर : मानि लीं धोखेधड़ी से राजगद्दी लिहल गइल बा, त रउरा कहे के का वा ? रउरा जाँगर में जोर होखे, त आई, जंग करीं ?

अख्यराज : तांहरा से आ जगमाल से जंग कइल जाई ? जंग त समान बलवाला से होला । एगो बेंगुची के केहू मारि के मुआइए दे, त ओह से कवनो बाघ के नाँव होई ?

सगर : ओहो, अब अपने के आगा-पाछा के पैतंरा के मरम बुझाइल । जंग के जोसो वा आ हार के डरो । साफे-साफ कहीं ना कि अपने का चाहउतार्नी ?

अख्यराज : हम जे चाहउतार्नी से कइ के देखा देतानी ।

सगर : (आगे बढ़ि के दाती उतान कइ के) देखाई ।

अख्यराज : (अपना दल ओरे देखि के) राजा रामसिंह तैवर !

तंबर : (उठि के) हुकुम ?

अख्यराज : आगा बढ़ि के जगमाल के बावाँ बाँहि धरउतउ (तंबर बिजली निअर पहुँचि के जगमाल के बावाँ बाँहि धरउताड़े) आ तूँ दहिना राउत किसुन दास । (ओही मुस्तएदी से राउत किसुन दासो जगमाल के दहिना हाथ धरउताड़े) बस तूँ दूनों जोधा जगमाल के गरदनिआ देके राजगद्दी पर से उतारि द आ ओकरा के हमरा सोझा ले आके खड़ा

कर० (जगमाल के राजगद्दी से उतारि के अख्यराज के सामने खड़ा कइल जाता । जगमाल ओरे धिरिना से घूरत) अब एकरा के इहें, नीचे, सिंहासन के सामने बढ़ा द । (बड़ठावे के कोसिस होता) जगमाल, तें मेवाड़ के राना ना बनि सकेलस ।

सगर : (खीसी भूत भइल) ई अनेआय ?

अख्यराज : बोल० जनि, ना त तोहरो पुरहचरन हो जाई ।

जगमाल : (बड़ठावत जोधा लोग से झक्काझोरी कइके छरकत) छाड़ि द, छोड़ द हमरा के । जेकरा बीचे इज्जत ना, ओकरा लगे असथान का ? अब हम मोगलन के जमात में जातानीं, जहाँ से हम तोह लोग से एह अपमान के बदला नीके तरी ले सकीं ।

अख्यराज : जा, मुँहें करिखा लगाव०, हमनी के तोहरा अइसन देस-द्रोही के, राना के कँच राजगद्दी पर बड़ठा के, ओकरा के अपवित्र नइखे करे के । उठ० परताप, अब तोहार राज के अधिकार निहकटक हो गइल । राना उदय सिंह के मरजादावाला मुकुट पहिरि के, तूँ राजगद्दी के सोभा बढ़ाव० । (परताप राजगद्दी पर बड़त ताड़े । चारू ओर से जय-जयकार के नारा गुँज०ता) जय, जय ! राना परताप के जय ! कुँआर परताप के जय ! मेवाड़ के जय ! (दूनों ओर से झाँडा लेले हल्ला-गुल्ला होता । परदा गिर०ता ।)



## डॉ. बसंत कुमार

डॉ. बसंत कुमार के पूरा नाँव ह— डॉ. अयोध्या प्रसाद सिंह। बसंत कुमार उपनाँव से इहाँ के साहित्य सिरजना करीला। इहाँ के जन्म 3 जनवरी सन् 1930ई. के गोपालगंज जिला में खजुहदी गाँव के एगो साधारन परिवार में भइल। पिता के नाँव श्रीबाबूराम सिंह ह। राजपूत स्कूल छपरा से हाई स्कूल कइला के बाद कॉलेज के शिक्षा पटना कॉलेज में भइल। सन् 1955ई. में संस्कृत से एम. ए. कइला के बाद बी. एन. कॉलेज, पटना में प्राध्यापक पद पर नियुक्ति भइल। सन् 1967ई. में इहाँ के डी. लिट् के उपाधि मिलल। जुलाई 1976ई. में राँची विश्वविद्यालय में रीडर पद पर इहाँ के नियुक्ति भइल, जहाँ आज विभागाध्यक्ष आ प्रोफेसर पद से सेवा-निवृत्त होके संन्यासी के जीवन जी रहल बानी।

भोजपुरी में प्रकाशित पुस्तकन में बसंत कुमार जी के 'लहर-लहर में सावन' (भोजपुरी कविता-संग्रह) आ 'अकसरुआ' नाँव से एगो एकांकी संग्रह वा। इहाँ के अखिल भारतीय भोजपुरी साहित्य सम्मेलन पत्रिका के प्रधान सम्पादक रहल बानी।

ए संग्रह में बसंत कुमार जी के लिखल 'अकसरुआ' नाँव के एगो एकांकी दिल जात वा। 'अकसरुआ' संस्कृत के भाण शैली में लिखल भोजपुरी भाण ह। भोजपुरी नाटक साहित्य खातिर 'अकसरुआ' एगो नया प्रयोग वा।

## अक्षराकृता

[पृष्ठभूमि से जोर से सीटी बजावत रेलगाड़ी के सड़ाक से निकल जाये के अवाज । एकरा लगाले बाद में एगो पुरुष कहं—]

घुरबहारन : जा पैचबजिये गाड़ी चल गइल । बरखा-बूनी के दिन बा । बुझाता जे मलिकार का घरे चहुँपत-चहुँपत रात हो जाई । ओहिजा तेज बोखार में ढूबल रुपिया मउँसी अकुला-अकुला के हमार पेंडा जोहत होई घुरबहारन के गइला हातना देर हो गइल, अबहीं ले ना अइले..... का का करसु घुरबहारन ? लोग उनका के चले-चलबलाए दे, तब नूँ ? केहू के नादहा में लेदिए घट गइल बा, केहू के भईस नादहा के अखाड़ते बीआ, केहूके गाँव के बाजार से कवनो सउदे मँगवावे के बा हजार गो लोग, हजार गो काम आ एगो घुरबहारन । केकर-केकर काम बजावसु ई ? आपन काम बिला जाव, बाकी लोग के काम बन जाए के चाहीं । .....धर में आज आठ दिन से रुपिया मउँसी बेमार परल बीआ, तबहूँ लोग हमार जान नइखे छोड़त ।

(कुछ करुन अंदाज में) अपना जनमे के पहिलहीं बाप के खा गइलीं । छव-सात महीना ले केहू तरे मतारी के आँचर मिलल, औकरा बाद अपना एकलउत्ता घुरबहारन के छोड़ के उहो सरग सिधार गइली । (कुछ व्यांग्य का साथ) हूँ, जम से बँचावे खाती नाम रखाइल घुरबहारन । मतारी के छोह जे ना करावे ! बाकी घुरबहारन त जम्हुराजो के सरदार निकलले जनमते बाप-मतारी के खइले आ कुछ सेआन भइला पर जनाना आ बेटा के चबा गइले । ऊ त कहीं, जे मुसमात रुपिया मउँसी के आँचर के छाँह मिल गइल, घुरबहारन बाँच गइले । .....बाकी साँच पूछीं त हमरा बाँचे के चाहत ना रहे । जे हमरा मतारिओ से बढ़ के जनलस-मनलस, ओह रुपियो मउँसी के कवनों सुख ना दे सकलीं । जिनगी के चालीस बरिस पसेना बहावत हो गइल, बाकी कहिओ ठीक से पेट ना भरल । मलिकार के काम से एको दिन देह ना चोरवलीं, बाकी उनकर करजा माथ पर चढ़ले रह गइल । .....घुरबहारन के सुख चाहे दुख के अब उहे त एगो संघतिआ बाँचल बीआ । अगर उहे ना रही त घुरबहारन के के आपन रह जाई, के डाँटी, के पुचकारी, के लोर पोंछी ? .....बोखार दूटे के नाँवे नइखे लेत । एको अधेली पास में नइखे जे किछु दबा-बीरो कराई । अब तनी झटक के चलीं । मलिकार पाँचो गो रोपेया दीतन त रुपिया मउँसी के डाकदर बाबू से देखइतीं, किछु दबा-बीरी करइतीं त हाली दे आछा हो जाइत ।

(घटा गरजत था । घिजुली के कड़कड़ाहट दूर तक ले फइल जाता ।)

ऐं ? ई त घटा गरजे लागल । भंडार कोना से करिआ घटा उनहल चलल आवता । सावन-भादो के महीना में अइसन अबरखन आ सुखार कहाँ भइल रहे ? ....बरिसड हे इनर, बरिसड, धरती के झराइल ओठ के तर क दड ?

(टिप्प-टिप्प बूनी परे के अवाज । साथ में हवा के सिसकारी आ मेघ के धीमा गरजन ।)

बाह रे भाग, बूनी त परे लागल । अब हम बीच रहते घेरा गइलीं । कतहूँ लुकाएब ना त पूरा भीज जाइब । हमरा आगा निगिचे में धरीछन बाबा के घर लउकता । चलीं, थोरहीं देर औहिजे बिलम जाई । ....बाड़ ....., हो धरीछन बाबा । तनी हाल दे केवरिआ खोलड हो ।

(केवारी ढकढकावे के अवाज थरखा आ हवा के तेज झोंका के बीच से सुनाई परता ।)

आरे हम हई हो, धुरबहारन बदरी बरखा में भीजडतानी ।

(पुरान केवारी चरमरा के खुलत था ।)

(अचरज से) आरे ! धरीछन बाबा, तूँ ? .....(इआदि क के) ओ हो, हम त एकदमें भूल गइल रहीं जे बाबा टटके बिआह क के घर बसवले ह । बाह, तोहार अजगृत रूप त देखत बनता, ए बाबा ! झुराइल झरकट के लकड़ी अइसन टाँग आ सूखल करिआ चाम पर पिअरी धोती देख के मिजाज सचहूँ लहालोट हो गइल । खोदिला अइसन धसल आँखन के सिकुरल कोर पर सुरमई काजर । बुझाता जे धुक-धुकात दोआ पर टेम के करिखा फइल गइल होये । बिना दाँत के मुँह में पान चाभडताड़ त लागता जे झगरु लोहार के भाँधो चल रहल था । आछा बाबा, हम बहुत देर ले बिलमब ना, हमरा के देख के सिटपिटा काहे गइलड । .....ऐं ?

का कह ताड़ ? तोहार बतिआ सुनात नइखे, ऐ धुरबहारन कान से किछु ऊँच सुनाला । ओ-हो-हो-हो ! (व्यंग्य के हँसी के साथे) ई त हमहूँ बूझतानी जे तूँ ऊँच सुने ल । बाकी हमरा नजर में तहार काने ना, आँख, मुँह, हाथ, गोड़ आ दिमाग सभ ऊँचे काम करेले सैं । .....का कह ताड़ ? का करीं, घर में केहू करनिहार ना रहे, लोग बालाजोरी बिआह करा देलस ।

हैं..... हैं, बतिया सवासोंरह आना ठीके कहड ताड़ । तोहार दुख भला हम काहे ना पतिआइब । जबान बेटा के घर में कुआर रखले बाड़..... आछा, नगदे कइलड । मूँबे का बेरा घर बसा ले ल । ऐं ? का कहड ताड़ हमरा सामने पूँबे के नाँव मत ल..... नया-नया सादी क के आइल बानीं आ तूँ आजुए असगुन मनावे लगलड..... ?

ना, ना, के कहता जे तूँ जल्दए मूँ जइबड । अबहीं तहरा देंह में अइसन चर-चर गो मेहरिआ राखे के लागद था । जम्हुराजो का तहरा लगे आवे में दू-चार

बेर सोचे के पर जाइ । का कहइ ताड़ । अइसन मत कहइ घुरबहारन, हम त एह सादी में बिका गइलीं हाँ, बरबाद हो गइलीं । जवनो बाप-दादा के कमाई बा, ओकरो के बेंचि के एहो में सोवाहा कर देलीं । सउदा बाड़ा महँगा परहल हो..... ।

सउदा ! (व्याघ्र के हँसी) कवनो फिकिर मत कर, सउदा चोखे मिलल बा नूँ बाबा ! का कहइताड़, 'अगर इहे रहित त अपसोसे कवना बात के रहल ह..... । समुझिड़ जे नव बरिस के नेउरी बझा के ले आइल बानीं— अबहीं बाड़ा पोसे के परी हो ।'

त नेउरिआ नव बरिस के बोआ नूँ ? फिकिर मत करइ । छोटहनो नेउरिआ बड़का-बड़का गहुँअन के चबावेली सँ..... । ई त नव बरिस के बीआ । .....ल, बतबगड़ में नीमन के बतिआ बिसर गइल रहे । तनी हमरा नयकी नव बरसी आजी के देखइबड़ ना, बाबा ! का कहइताड़ ? भगवे कि ना एहिजा से ई तोर आजी ना ह, भउजी कहिहे, भउजी ।

गलती हो गइल बाबा, छिमा कर द । तोहार कहनाम एकदम ठीक बा— तूँ हमार बाबा, ऊ हमार भउजी । .....(कुछ इयाद कइ के) ओह, ना बाबा, आज जाए द । फेर कहिओ भउजी के देखे आइब, आज बाड़ा हुलबुली में बानीं । बाहर बरखा छूट गइल । अब चलइतानीं— राधा-किसन के ई जोड़ी बनल रहो । (दूर से मस्ती में आ अटपटा देहाती सुर में गीत गावे के अवाज । अवाज धीरे-धीरे नजदीक भइल जाता—)

'नहका बलमुआँ ले के सुतलीं अँगनवाँ  
बनवारी हो, जरि गइले एड़ी से कपार ।  
चुप होखु, चुप होखु नहका बलमुआँ  
बनवारी हो, रहरी में बोलेला सिआर !

अरे, ई त सामने राहता पर तपेसर भइअबा ह— टीसन पर से चकुनी हाथी लेखा मस्ती में बिहरत आ रहल बा । आज बाड़ा फुलहार बुझाता, कुछ बात जरूर बा । माथा पर ई कवना चोज के बड़का मौंटरी लदले आवइता । (पुकार के) हो तपेसर भाई, आरे तनी हमरे पर दीठ द हो । तनी बिलम के खइभियों त खियावड । आज बड़ा मिजाज में बुझाताड़ भाई ! का बात बा ? का कहइ ताड़ ? आज दू मन चीनी, पाँच रोपेआ किलो बिलेक से बेंच के आवइतानीं ! ढेर दिन पर आज पाकेट गरमाइल बा । हई लइ— तनी मौंटरिआ नीचे धरवा द आ बनावड खइनी । (मौंटरी हुमच के नीचे धरे के नाद्य)

बाप रे, ई त भाला बड़ह ! अइसन भारी बा जे हमार त नारा उकस गइल । भीतर ई लोहा भरले बाड़ का हो ? अतना भारी मोटरी माथा पर लाद के

दू कोस से चलल आवताड़ । का कहड़ ताड़ । भारी मत कहड़ ए भाई ! बिलेक हमार लछिमी हड़ । हमरा खाती त ई रुई लेखा हलुका बा ।

(खइनी थपथपावे के अवाज)

हैं भाई, तोहरा लेखा चानी काटे आइत त दुखे कवना बात के । का कहड़ ताड़, चानी काटे खाती अकिल के जरूरत होला हो, असहीं ना हो जाए ?

(खइनी ओठ में थ के आ थुकर के) — बतिआ त ठीके कहड्ताड़ भइअवा, हम तोरा लेखा अकिल के मौंटरी ले के त आइल नइखीं । बाकी हमरा मौंट बुद्धी में ई बात आँटत नइखे— आखिर एतना चीनी बिलेक करे खाती तोहरा मिल कइसे जाला ? का कह ताड़, एकर राज सुनके का करबड़ ? कवनो गुनी अमदी आपन गुन के डगरे-डगरे ना कहत चलेला । बाकी इआर हवड़ तोहरा से लुका के राखब कहवाँ ? आज का जबाना में कवनो चीज मोसकिल नइखे, ए घुरबहारन भाई ! थोड़ देर खाती ईमान आ सचाई ताखा प थ द तब, चुटकी बजावत में काम निकल जाई । बाकी खबरदार, ईमान आ सचाई के फेर में परलड़ कि ता जिनगी भटकते रह जइबड़ ..... सूखल रोटिओ दुलम हो जाई ।

तूँ त बड़का गेआन के बात कहड़ ताड़ ए तपेसर भाई ! बाकि तोहर लेचर सुने के हमरा पास टाइम नइखे । अपना गेआन आ उपदेस के पेटारी मत खोलड़, सीध बतावड़ जे ई सभ हो कइसे जाला ? चीनी के त कोटा बाह्ल बा । का कहड्ताड़ ? आरे कोटा-बोटा मुरुखन खाती बा । हम त जेतना चाहीं, चीनी हैंथया लीं ले । कुछ साहेब लोग के पाकिट गरम क दीले सभ काम अपने से हो जाला । समुझिहड़ जे दस रोपेआ खरचीलें त पचास रोपेआ भुनाफा होला । अब एकरा से नीमन, बेझङ्झटवाला सउदा दोसर का होई, बतावड़ ?

तोहार सउदवा त साँचे नीमन बुझाता ए भाई, बाकि अकेले रोपेआ गौँजत जात बाड़, इहे खराब लागड़ता । हमार बात मानड़, गाँव में एगो टरेनींग इसकोल खोल द । हमरा अइसन जाहिल लोग के बड़का कल्यान हो जाई । एमे बीए के डिगरी ले के केतना भाई लोग गली-कूचा छान रहल बा । केहू ओह लोग के पुछनिहार नइखे । पढ़े फारसी, बेंचे तेल, देखड़ भाई करम के खेल । तोहरा से टरेनींग ले के सभे, बड़का-बड़का डाकदर आ परफेसर लोग के कान काटे लागी । आखिर पढ़सवे के नूँ महातम बा हो । का कहड़ ताड़ ? बस अब तूँ असलीअत बूझ गइलड़ भइया । इहे बतिआ त हमहूँ बरमहल गूनत रहींले ।

जले बिलेक ना करत रहीं, तले लड़िका सभ भूखे बिल-बिलात रह सैं । मेहरारुओ दुनूँ बेरा बढ़निए से बात करे— रोजे अपना नीमनका में से दस-बीस गो सुनावे । ऊ बराबर इहे दोहरावे— खिआवे ना पिआवे, माँग टीके धावे । अब त

समुझिहँ जे जहिआ से एह रोजगार में हाँथ लगवलीं सभ आपरूपी ठीक हो गइल बा। पाका के घर बनाइए लेलीं, दुआर पर दू-चार गो पस होइए गइले सैं, अब उहे मउगी बिआ जे हमार चरन पखारेले आ जले गोड़ ना दबावे तले सुतहीं ना देवेले ।

ई सभ भाग के बात ह, ए तपेसर भाई ! भाग के साँढ़ बाड़ एही से तोहरा पर बिलेक माई के किरपा भइल बा। हमरा-तोहरा रोजगार में आ धरीछन बाबा के रोजगार में कवनो जादे तफरका नइखे बुझात। फरक खाली अतने बुझाता, जे ऊ बिलेक से मेहराल उगाहँताड़ आ तूँ बिलेक में पइसा उगाहँताड़ ।

.....आछा भाई, अब हमरा के जाए द, कुछ जरूरी काम से निकलल बानी। हई ल, मोटी फेर तोहरा मुड़ी पर धर देत बानी (मोटी धरे में हुमचे के नाट्य)। आछा, तनी हमरे पर खेआल रखिहे भइअवा ! (खड़नी धूके के अवाज) अब तनी हमहूँ डेगरे चलीं। साँझ भइल आवँता। हमरा सामने बाबू के आम के बगाइचा बा— अँसवारी लड़कता। गछिए मैंहे हमरा जाए के रहता बा। चल रे मन, कहूँ अइसन मत होखे जे तोहरो के दुबर-पातर जान के लोग बिलेक के सउदे बना लेबे। (साँझ पहर के चिरइन के सोर। बीच-बीच में गोरु के रँभाइल सुनाई परँता आ दूर से बँसुरी के मीठ सुर आ रहल बा ।)

अब त पूरा साँझ हो गइल। चरवाहा भाई लोग माल-गोरु चरा के अपना-अपना घरे लवटल जा ताड़। बाबू के एह गाछी में अबहिए अन्हार हो गइल बा। ब्रखा भइला से रहता त गील होइए गइल बा, धीजल पतइन पर से पानी टघर-टघर के हमरा देंह पर पर रहल बा ।।

(कुछ दूर से बहुत करुन अवाज में स्त्री-कंठ के सुसुकल सुनाई परँता ।)

ऐ ! ई का सुन रहल बानीं ? कतहूँ अगल-बगल में त दोसर केहू बुझात नइखे । .....बाछा, हऊ हमरा सामने जे बड़का पीपर के गाँछ बा, ओकरा जर तर कवनो मेहराल बइठल बुझातिआ। ऊजर धप-धप साढ़ी। बाप रे, ई त बड़का फेर में पर गइलीं। गाँव-जवार से दूर आधा माइल के हलका में बाबू के ई गाँछी फइलल बा। सुनसान गदहबेर बा। हमरा निगिचा दोसर कवनो अदिमी लउकतो नइखे। जरूर ई कवनो चुरइल हँ-हमार रहता रोक के सुसुकतिआ।

(सुसुके के आवाज बहुत करीब आ जाता ।)

अचरज से आरे, ई का देख रहल बानीं साँय-साँय अवाज में। ई त छोटकी चाची हई, मलिकार के मुसमात पतोह। बाकी ई त आज तले अपना घर के चउखटी नइखी लैंधले। का बात बा ? ओ हो, जरूर उहे हई। अब पूरा चीन्हा गइली। बेचारी सादी भइला का दुइए महीना का बाद मुसमात हो गइली। बड़का कुलखनदान के बेटी। रूप अइसन कि अन्हारा घर में अँजोर हो जाय। बाकि अब

त इ सभ अकलंक हो गइल बा । घर में सास-समुर, भसुर-गोतिनी, ननद सभे इनका पर अनेरे किटकिटात रहेला । बेचारी गारी-बात सभ सहेली, कंहू के जबाब ना देसु, तबहुँओं इनकर गुजर भइल मोस्किल बा । .....मलिकार के आँगन के सभ कंहू से हमार ब्लॉल-चाल बड़ले बा, त काहे ना तनी इनका से चलके पूछीं जे का बात बा ? (नजदीक जा के) चाची, सलाम— हम धुरबहारन हई, अपने के मजुरा । का बात बा चाची, अपने गाँव-घर से बहरी एह सुनसान बगाइचा में कइसे आ गइली ? का तकलीफ बा, काहे रोबड़तानी ?

(सुसुके के अवाज में अवरु तेजी आ जाता)

धीरजा धरीं चाची, अपने के घर के इञ्जत के सांहरत सड़से जबान में बा । अइसन हालत में अगर कंहू बाइली अदिमी अपने के देख लीं त मलिकार के पारी नीचा हो जाई । कबनो दुख होखबो करे त अपने धीरजा धरीं, चुप हो जाई । कवनो तकलीफ के बात होखे, त अपने दिल खोल के कहीं— धुरबहारन के जान सेवा में हाजिर बा । ऐ ? का कहड़तानी ? हमरा के.....छोड़ द.....जहाँ जा ताड़.....जा ।

ना चाची, ई अपने का कहड़तानी ! अपने के अइसन हालत में तेज के धुरबहारन एको डेंग आगे ना बढ़ सकसु । अपने के नीमक हमरा खून में बा । का कहड़तानी ? आज जान सकलप के..... चलल बानीं, मतबजिआ गाड़ी के पैण्डा.....जोहड़तानी । .....अब जी के का होई ? .....हमरा आगा पीछा के बा ? .....मर जाइब त.....सभे जाई । तैं जा बबुआ.....तोहार गोड़ परड़तानी.....हमरा के छोड़ द ।

ना चाची, ई त कबहुँ होइए ना सकेला । हमार किरिआ, अपने लवट चलीं । हम अपनेहीं के घरे त जा रहल बानीं । का कहड़तानी ? हम कहाँ जाई हो ! .....ओह घर के दरवाजा हमरा खाती बन्द हो गइल बा । .....कमूर इहे रहे, जे आज सासुओं के गारी हमरा से ना सहाइल । हम अतने कहलीं जे गारी मत दीं । बस, सरग में आग लाग गइल । .....जादे का कहीं ! तोहार मलिकारे हमरा धेट में हाथ लगा के घर से निकाल देले बानीं । .....अब बतावड़, हम कहाँ जाई ? हम त सात अभागिन में एगो अभागत बानीं । .....बाप मातारी, भाई-भडजाई (पिघलल अवाज में) .....केहू त नइखे, जे एह असरन के सरन देत । (फेरु सिसुके लागड़ताड़ी)

चुप हो जाई चाची, धीरजा धरीं । हम सभ समझ गइलीं । मलिकार के अइसन ना कइल चाहत रहे । घर के लछिमी के निकाल के केकरा सुख होई ? का कहड़तानी ? जे लछिमी होखे ऊ नू ? .....हम त अभागिन दुखिआ हई । (गला खसखसा जाता) सभका औंखन के कौंटा । .....हमराके के चाहीं, काहे चाही ?

अपने जे कहीं चाची, अपने के रहन-गुन त सड़से गाँव-जवार गावेला । बिध-बर्गा के रेख- तकदीर खराब हो गइल, हो गइल । बाकी हीरा के कोइला के ढेरिओ में राख दिआव त हीरा हीरे रहेला । अपने घबड़ाई मत । मलिकार खीस-पीत में सभ भुला गइलों हाँ । उहाँ के जरूर पछताइब । (कुछ देख के अचरज आ खुसी के साथ) आहा, हऊ देखों, रातर दुलरुआ छोटका देवर बबुआ जी अपने खोजत दउरल आवडतानीं । भगवान के किरपा । .....अब हमार एहिजा रहल ठीक नइखे । हम रहता बदल के चल जाइब । हमार किरिआ जे अपने घरे ना लवटी । अच्छा चाची, माफ करीं .....सलाम ।

अब कवनो सुबहाँ के बात नइखे, हम बैंसवारी के आड़ ले के आगे बढ़ अइलीं । का जाने आज केकर भुंह देखके उठल रलीं हाँ । किसिम-किसिम के अमदी से भेंट हो रहल बा । दुइओ डेग रहता चलल मोसकिल बा । .....गाँछी त हेल गइलीं । अब गाँव के सँड़क पर आ गइल बानीं । .....हऊ के ह, जे पीठी पर बधनगेंठरी लदले, मिरजई पहिरले, मुरेता बन्हले आ लिलार पर बढ़का टीका लगवले हमरे तरफ बढ़ल आ रहल बा ? लाठी टेक के चलउता त बुझाता जे एकर सड़से देंहे भहरा के गिर जाई । मलिकार के भुसडल लेखा थुलुर-थुलुर तोन के अपना लतरी हाथ से सुहुरावत आ सनकाह लेखा बुदबुदात, ई के ह भाई ! गाँव के कुकुर एकरा के खदरेत इहाँ तक ले ले आइल बाड़े सँ ।

(दूर से कुकुरन के भोंकला के अवाज सुनाई परउता ।)

ओहो, ई चुल्हाई पौँडे महपातर हवन । अब बुझा गइल जे जतरा खराब बा । का जाने केकर सराध करा के पौँडे जी लथरिआत डगरल आवडताडे । .....पाव लागीं ले महराजजी, चीन्हड तानी हमरा के ? का कहउतानीं ? बराह्नन के असिरबाद के लोग अतना ससता बूझि लेले बा । गिरह में से एको घेला दान-दछिना ना निकली, बाकी असिरबादे चाहीं ।

आरे, हम अपने के रमचेलवा हई महराजजी-धुरबहारन । अतना काहे खिसिआइल बानीं ? का कहउतानीं ? अच्छा, तें हवस ? जीअड बबुआ, नाती-पोता से घर भरो । आरे का पूछले बाड़ । तरेंगन बढ़ई के कारज रल हा, ओजिएँ से चलल आवडतानी । अब त धरम-करम सभ बिला गइल, घनघोर कलजुग बा, बराभन के महातम अब के समझी ? बाकि ओकर दलिदरा सातो जनम में ना छूटी, तें देख लीहे ।

काहे ए देवता, अपने सरापत जातानी ? अपने के बात त बरहा के लकीर ह । ई केकर भाग खराब हो गइल बा ? का कहउतानीं ? आरे तरेंगना के देख । बाप मर गलाहिस । सभ किरिआ करम करा के ओकर परलोक बना देली हैं । बाकि

तरेंगना के हिमाकत त देख । एक त आधा पेट छिअबलस ह । पत्तल में सेर भर ले चूरा, आधा सेर ले मूरही आ बीस-पचीस गो पूड़ी । बस इहे पोरमाइल रहे । अब तेही बताड, एह जलपान से कहूँ पेट भरो । जब आडरी माँगे लगलीं हैं त उलटे बात सुनावे लागल हा । .....दान-दछिना जेही-सेही, आ बात करे के दू-दू मन के । अब परलय हो जाई— ई दुनिया रहे लायक नइखे ।

तरेंगन त साँचो बड़ा नजायज काम कहले बाडे । अब त बड़ा आफत बा । गलती करसु तरेंगन आ ओकर फल भोगे सभ केहू ! रुवे बताई, परलय हो जाई त एगो तरेंगने ना नु दृबी । हमनी के निस्तार अपनहीं के करे के होई, का कहउतानीं ? हमार ई संकलप बा, जे हम सभका के दुबाइब, केहू खाती दाया ना करब । सभे छली-कपटी हो गइल बा, केहू सराहे लायक नइखे । घटी-बढ़ी माफ कहल जाय देवता । कम-से-कम अपना रमचेलबा पर त किरण करीं । अपने कवना फिकिर में परल बानीं ? एगो तरेंगने के बाप के मुवला से का होई ? रोज-रोज लोग के मुँबही के बा । अपने के दान-दछिना बरोबर फुलाइल रही । का कहउतानीं ? इहे रहित त अपना राम के दुखे कवना बात के रल हा । अब त सभ कुछ बदल गइल । पहिले लेखा लोग मुअतो कहाँ बा ? पहिले के लोग धरमातमा रहे— एह नरक-तोक में जादे दिन बिलमते ना रहे । हर साल हएजा, प्लेग आवत रहे आ अइसन केतना धरमी लोगन के सीधे सरग पहुँचा देत रहे । अब त का पूछले बाड़ ! हई डकदरवा तबाह क देले बाडे सैं । केहू के हाली से मुवहीं नइखन स देत । रोजगार पर पाला पर गइल बा । आपन दुख केकरा से कहाँ ।

सभ कलजुग के करतूत बा ए महराजजी ! ना त अपने जइसन धरमातमा अदिमी के रोजगार कहूँ पीटाए वाला ह ।

(फेर दू-चार गो कुकुरन के भोंकल निगिचे में सुनाई परउता ।)

हई देखीं, तर्नों बचाई अपना के, कुकुरा कटाह बुझा ताड़े सैं । का कहउतानीं ? मर ससुरन के ! ए लोग के अदिमी नइखे चीनहात, हम जानुक जनावर हई । फेरु, बुप ।.....

पाँड़ेजी त लाठी ले के ढहत-ढिमिलात कुतवन के लखेदत ओने ले गइले । हमार जान बाँचल । चल हे मन, एह सनीचरा के मुँह से बाँच के आगे बढ़ । .....अब मलिकार के दुआर निगिचा गइल । सामने बड़का दलान लउकता । मलिकार अपना ओसरा में चडकी पर बइठल बाडे । हाथ में गुडगुड़ा बाटे । खीझिअइल बुझा ताडे । मलिकिनी कुछ कहे अइली ह त उनका के ढाँट के अपना लगे से भगा देले ह । अइसन हालत में मलिकार लगे जाहूँ में डर लागउता । बाकि उपाय का बा ! इहाँ के मरनी-जिअनी में हमरे ना, हमरा बापो-दादा के साथ देले

बानीं, पोसले, पलले बानीं । अब आपन दुख-तकलीफ इहाँ से ना बतिआइब त केकरा से कहब ? आछा, अब डेरहला से काम ना फरिआई । चलीं, उहाँ के मन टोई.....सलाम मालिक ! हम हैं घुरखहारन । का कहतानीं ? कड़के के का बात बा ? तुहाँ हमार कपार खाए आ गइलड । कहड़, कहवाँ चललड हा ?

मालिक.....अपने किहाँ ना आइब त केकरा पास जाइब ? अपने हमार भाई-बाप हैं । आजु दू दिन से घर में खरची नइखे, अबरखन का ओजहे कतहूँ मजुरिओ नइखे मिलत । अपना पेट के ओतना फिकिर नइखे, वाकि रुपिआ मड़से के दुख सहात नइखे सरकार ! अब ऊ मूवे का किनारा आइल विआ, हम ओकरा के कुछऊ सुख ना दे सकलीं हजूर ! का कहड़तानीं ?

'त तू चाहत का बाड़ ।'

कुछउ ना सरकार । इहे आठो-दस गो रोपेआ मिल जाइत त.....। का कहतानीं ? हमरा सामने अइलडहा ढोंग पसारे । तोहार सभ चाल बूझडतानीं । जनलड हे जे मलिकार आपन रोपआ मौंगहें, एही से ओकरा पहिलहीं अइलड जाल पसारे । हमरा पाले एको अधेली नइखे । अबहीं तोहरा जनना के बेमारी में दूध के धोबल दू सई रोपेआ खरच कइले बानीं, तोहनी के खरची चलावे में ढेढ़ सई देले बानीं से अलगे बा । साढ़े तीन सइ त ई मूरह भइल । एकर सूद दू सइ भइल बा से अलग । साढ़े पाँच सइ रोपेआ पहिले ले आवड, फेर कवनो बात करड ।

हम एतना अबहीं कहाँ से देब मलिकारड ? मर जाइब । किरपा करीं अपने से लुकाई के हम काहाँ रहब । जिनिगी रही त कमा के चुका देब । का कहड़तानीं ? 'फजूल बात मत बोलड, ना त लतिआवल जइबड । जादे अधिकई ना करे के । साढ़े पाँच सइ ना त पहिले दू सई सूद तोहरा कालह साँझ पहर ले हमरा घरे चहुँपा जाए के होई । ना त तोहार मड़ई पलानी उजरवा देब, तोहार चलहाँकी कवनो काम ना करी ।'

गोड़ परडतानीं मालिक, हम अपने से झूठ नइखीं बोलत । अपने तारीं चाहे बुड़ाई-अपनहीं के सरन में बानीं । का कहड़तानीं 'ए कवनो बाड़ सैं रे ? हेकरा के कनइठी दे के दुआर पर से भगाव सैं त रे ! .....कवन ? झगरुआ ! चल स, धेटिआव एकरा के..... !'

(घिघिआइल अबाज में) हम, हम चलि जात बानीं, मलिकार.....दोहाई हजूर के.....अब, अब मरिओ जाइब त ना .....आइब .....ना आइब भाई-बाप.....छोड़वा दीं हमरा के.....

हे राम ! झगरुआ त हमार गरदन ममोर के जान लेवे पर तइआर रहल । हमरा के धेटुआ के दुआर पर से खेदि देलस । मलिकार अपना दुआरी पर बइठला

हमरा ओरि देखि-देखि के अबहिओं हमरा सात पुहुत के तार रहल बाड़े । मलिकार के ई कवनो नया बात नइखे । केतना बेर घेटिअबले बाढ़न, जे ना कहे के, से कहले बाढ़न । मगर हमनो करीं त का करीं ? एको धुर आपन खेत नइखे । बापे-दादा के टाइम से मलिकार के जमीन में झोंपड़ी गिरा के रहतानीं सौं । सरन कहाँ बा ? गारी बात अदिमी ना सहो त का करो ? अब हम मउँसी का सामने खाली हाथ लेके कइसे जाई ? का करीं ? .....(करुन अबाज से) हाय रे नन्हका के माई ! तेहूँ गइले नन्हको के लोले गइले । तें हमार जनाना, मतारी, बहिन सभ कुछ त तेहों रहिस । कवनो दुख तकलीफ में हम परीं त ते हँस के, मुसुका के, बात बना के हमरा दरद के बुझा देत रहिस । तोरा बेमारी में दू सइ रोपेआ खरच कइलों, कवनो फैदा ना भइल आखिर हमरा के अकसरुआ छोड़ि के तें चलि गइलिस । धुरबहारन के लोर अब के पोछी, के इनकर दुख पतिआई ? हाय रे करम ! कहिआ से भाग लवटी ? ई करजा के बोझ, गारी बात, बेइजती कहिआ ले सहाई, हे राम !.....

(तेज करुन संगीत में धुरबहारन के अबाज ढूबि जाता । संगीत धीरे-धीरे मधिमो आ दूर भइल जाता, आ कुछ देर में अलोपित हो जाता ।)



## डॉ. रसिक विहारी ओङ्गा 'निर्भीक'

निर्भीक जी के जनम 21 मई, 1932ई. के भोजपुर जिला के 'निमेज' गाँव में भइल रहे। अपने के बाबूजी श्री ब्रह्मदेव नाथ ओङ्गा भोजपुरी के कवि रहीं। साहित्य के चसका निर्भीक जी के बचपन से बाबूए जी का चलते लागल। सन् 1951 में हाईस्कूल के परीक्षा पास कइला के बाद 1957ई. से फेर शुरू भइल पढ़ाई में निर्भीक जी स्वाध्याय के बल पर एम.ए.आ 'बिहार की भोजपुरी लोक कथाओं का सांस्कृतिक अध्ययन' विषय पर राँची विश्वविद्यालय से पी-एच.डी. के उपाधि लेनीं।

1948ई. में इहाँ के पहिल भोजपुरी किताब छपल, एकरा बाद त भोजपुरी के लगभग हर विधा में किताब लिखनीं। एह किताबन में नाटकन के संख्या जादे बा। जइसे— 'बुरबक बनलीं', 'तमाचा', 'रंगमंच', 'परिछाहीं' वगैरह।

सन् 1953ई. तक धल-सेना में काम कइला के बाद इहाँ के जमशेदपुर के टेलको कारखाना में सुरक्षा विभाग में पदाधिकारी रहलीं। 1960 से 'जमशेदपुर भोजपुरी परिषद्' के प्रधान सचिव रहलो इहाँ के भोजपुरी-सेवा के सबूत बा। फिलहाल सेवा-निवृत होके इहाँ के अपना गाँवे 'निमेज' रह रहल बानीं। 'तमाचा' निर्भीक जी के बाल एकांकी संग्रह बा जवना से इहाँ 'बालक अब्दुल कादिर' बाल एकांकी का रूप में देहल जा रहल बा।

## बालक अब्दुल कादिर

### पात्र-परिचय

**बालक अब्दुल कादिर** : ईरान देश के ज़ीलान गाँव के एगो बालक । पढ़े के सवाख बचपन से ।  
**अम्मा** : अब्दुल कादिर के विधवा महतारी ।  
**जुमन** : व्यापारी दल के नेता । कुछ डाकू आ ओकर सरदार ।

### इलक-1

[अब्दुल कादिर के घर]

**अब्दुल कादिर** : (तुनुकत) अम्मा !  
**अम्मा** : का बेटा ?  
**अब्दुल कादिर** : हम पढ़े बगदाद जाइबि ।  
**अम्मा** : बगदाद पढ़े कइसे जाइब ? तहरा किस्मत में पढ़े के रहीत त तोहरा जनभते तहरा अब्बा जान के खुदा अपना भीरी बोला लेते ?  
**अब्दुल कादिर** : (तुनुकत) अम्मा, हम जाइबि । हमरा के रहीम भा जुमन चाचा के संगे भेज दीं । उ लोग ओहिजा व्यापार करे जाला ।  
**अम्मा** : बगदाद एहिजा से पचास कोस दूर बा बेटा तू थाकि जाइब । तहरा से ओतना दूर चलले ना जाई । फेरु ओहिजा तोहार निगरानी के करी ?  
**अब्दुल कादिर** : हम थाकवि ना अम्मा । उ लोग हमरा के ओहिजा रहे के इन्तजाम क दी । हम बतिअवले बानी । हम खूब पढ़ि के नेक इन्सान बनबि । हमरा के जाये दीं अम्मा ।  
**अम्मा** : तब जा के जुमन के बोला ले आव । हमहूँ पूछि लौं ।  
**अब्दुल कादिर** : (खुश होके) अच्छा अम्मा !  
 (जात बाड़े । कुछ देर के बाद जुमन के संगे कादिर के प्रवेश)

- जुमन : सलाम भड़जी ।  
 अम्मा : खुरा रह जुमन । तू कब बगदाद जा रहल बाड़ ?  
 जुमन : इहे दू चार दिन में ।  
 अम्मा : कादिर ओहिजा पढ़े खातिर जाइल चाहत था ।  
 जुमन : हैं भड़जी, ई हमरो से कहत रहल हा ।  
 अम्मा : भला ओहिजा इ अकेले कइसे पढ़ी ?  
 जुमन : ओहिजा बहुत मदरसा बाड़े से भड़जी । हमरा चिन्हापरिचो के व्यापारी भी ओहिजा बाड़े स । कवनो के दोकान पर राखि देबि । ओह से ई अपना पढ़ाई के खर्च-बर्च चलाई । कवनो मदरसा में हम एकर नौवो लिखवा देबि ।  
 अम्मा : तब इ तहरे ऊपर जाई । एकर सभ इन्तजाम क के लौवटीह ।  
 जुमन : तू हमरा प भरोसा रख भड़जी ! कवनो हरज ना होई । हमनो का दस-बारह व्यापारी एके सांगे रवाना होखिवि जा ।  
 अम्मा : तब ठीक था साथे लीआ जा ।  
 अब्दुल कादिर : चाचा फेरु हम तेयारी करत बानी ।  
 जुमन : ठीक था बेटा ।  
     (जुमन सलाम करके चल जात बाड़ ।)  
 अम्मा : (कादिर के फतुही में चालीस गो असरफी सियत) बेटा तोहार बाप अतने धन छोड़ि के मरल बाड़े । एकरा के होशियारी से काम में ले अइह । सम्हरि के रखिह । हमार एगो बात कबो मत भूलिह । खुदा कं मेहरबानी प विश्वास रखिह ।  
 अब्दुल कादिर : ठीक था अम्मा ओइसहों करबि ।

## इलक-2

- [रास्ता में बनजारा-दल जंगल पहाड़ से गुजर रहल था । डाकू-दल अधिक तदाद में उन्हनी प धावा बोलिके सभ समान लूटि लेत था । मारो-पीट होत था ।]
- एगो डाकू : सरदार ! (कादिर के तरफ अंगूरी देखावत) इ लइका त खालि हाथ था । बुझात था कि गरीब होखे । एकर कपड़ा लता भी फाटल पुरान था ।
- डाकू सरदार : (कादिर से) क्यों बे, तोरा पास कुछ नइखे ?
- अब्दुल कादिर : (बे हिचक) था काहे ना ? हमरा पासे त चालीस गो असरफी था ।

**डाकू सरदार** : (खिसिया के) मारवि एक तबड़ाक कि उलटि जड़वे । हमरा से ठाठा करत बाड़े ? जानत बाड़े तें केकरा सामने खाढ़ बाड़े ?

**अब्दुल कादिर** : ना सरदार ! हम ठाठा नइर्खीं करत । हई देखी हमरा भीरी चालीस गो असरफी था । (फतुही उतार के देखावत) ना पतिआइबि त देखि लीं

**डाकू सरदार** : (अच्छरज से) छोकड़ा इ तें जानत बाड़े कि हमनी का तोर असरफी छोन लेबि जा, त तें एकरा के काहे के देखवले हा ?

**अब्दुल कादिर** : सरदार ! हमार अम्मा हमारा के कबो झूठ ना बोले के सबक सिखवले बिया । केर एह असरफी बचावे खातिर हम झूठ कइसे बोलीं । जदि तोहनी लोग हमार असरफी लेइयो लेब त खुदा हमरा प दया करिहें । हमरा एकरो से अधिक असरफी मिलि जाई । उ हमार कवनो काम रूके ना दीहें । एह से तू एकरा के ले जा ।

**डाकू सरदार** : वाह रे खुदा के बन्दे ! तोरा बात से त हमरा आँखि के पटर खूलि गइल । तें आपन असरफी त अपना भीरी रखबे करू आ हई लूट के सभ असबाब आपन-आपन ले ल लोग । हमनी का एकरा के खुशी से लौटावत बानी जा छोकड़ा आज से हमनी का लूट ना करबि जा । खुदा के दया प विश्वास करबि जा (दोस्रा डाकून से) तोहनी लोग सभ समान एह व्यापारीन के बापस कर द जा ।

**सभ डाकू** : जइसन हुकुम सरदार ।  
(समान बापस दे देत बाड़े स)



## जगन्नाथ

जगन्नाथ जी के जन्म बक्सर जिलान्तर्गत ईटाड़ी प्रखंड के कुकुढ़ा गाँव में 19 जनवरी 1934ई. के भइल।

दूरसंचार में सहायक महाप्रबन्धक के सरकारी नोकरी से अवकाश प्राप्त क के अपने के स्वतंत्र लेखन आ एगो भोजपुरी कविता केन्द्रित तिनमाही पत्रिका 'कविता' के सम्पादन-प्रकाशन में लागल बानी।

जगन्नाथ जी के रुचि गीत, गजल, कहानी, एकांकी आ निबंध-लेखन आदि कई विधन में रहल, बाकिर उहाँ के छन्द-विधान में विशेषज्ञता आ गीत-गजल सृजन में निपुणता हासिल बा।

जगन्नाथ जी के प्रकाशित कृति बा-

'पाँख सतरंगी' (गीत-संग्रह : 1966), 'लर मोतिन के' (गजल-संग्रह : 1977), 'गजल के शिल्प विधान' (छंदशास्त्र : 1997), 'भोजपुरी गजल के विकास-यात्रा' (साहित्येतिहास : 1997), 'हिन्दी-उर्दू-भोजपुरी के समरूप छंद' (तुलनात्मक अध्ययन : 1999) आदि। एगो कहानी-संग्रह आ एकांकी-संग्रह भी प्रकाशन के क्रम में बा।

एकरा अलावे 'भोजपुरी के प्रतिनिधि गजल' (1978) आ 'समय के राग' (2003ई.) इहाँ के सम्पादन-कला के देन बा।

जगन्नाथ जी के वर्तमान पता बा-

प्रथम मजिल, ए/21

साधनापुरी, रोड नं. ६डी,

गर्दनीचाग, पटना-800002

## लिंगवंत

[लाटरीवाला गाड़ी खड़ा के लाटरी का टिकटन के परचार कर रहल बा। गाड़ी का चारों ओर लोग चूट्या-माटा बस लूँशत बा। रामदहिन आ लखन लोगन का मजमा में एक ओर ठाढ़ बा लोग।]

**लाटरी वाला :** भाई सभे, बहिन सभे, सुनीं सभे खुसखबरी एगो गौर से। आ गइलि लखपति बनावेवाली परचार गाड़ी सबौर के। आई, टिकट तीं लाटरी के। केरल के लीं, यू. पी. के लीं, पंजाब के लीं, सिक्किम भा नागालैंड— जवना राज्य के मन होखे, लीं। यू. पी. के त फाइनल निकासी कालहुए बा। बस पाँचे गो टिकट बाँचल बा, भाई सभे। आई, जल्दी करीं। मोका चुकला पर जिनगी भर अफसोसे के परीं।

**रामदहिन :** का हो लखन, का बिचार बा ? लिआई लाटरी के टिकट ?  
**लखन :** तोहार का बिचार बा ?  
**रामदहिन :** आरे, हमरा त लेबहों के बा हो। तू आपन त कह।  
**लखन :** बाकिर, ए. मरदे, ई त जुए नू खेलल भइल हो। मिलल त मिलल, नाहीं त एगो रुपया सोगहग गइल।  
**रामदहिन :** आंहो ! तोहरा कपारे त हरमेसा दलिद्दरे चढ़ल रहेला। भिखार हो जइब का एगो रुपया का गइला से ?

**लाटरी वाला :** मीन-मेख भत निकालीं, भाई सभे। शुभ काम में ढेर सोचे-बिचारे के ना। के जानता, कालह के लखपति होखे वाला बा ? बाकिर, केहू होखो, होई त ऊहे, जे लाटरी के टिकट ली भा लेले बा।

**रामदहिन :** ए लखन, हम त जातानी हो। टिकट कहीं बेंचा गइल, त ममिले गड़बड़ा जाई।

**लखन :** चल, हमहूँ पाढ़ा ले आवते बानीं।  
 (दूनों जना लाटरीवाला के पैंजरा जाताड़न आ टिकट लेताड़न)।

**रामदहिन :** ए लखन, कुलिह काम त सँपराइये लिहलीं जा हो। कर-कचहरी

के कार-टहल फरिआये गइल । सउदा-सुलुफ होइये गइल । अब का  
कइल जाई ?

लखन : कइल का जाई । चल कतो बइठ के तनी सुस्ताई जा । दिनभर त  
मकवड़ा भारत-पारत बीतल । गोड़ निठाहे भर गइल बा । आ जो

सुस्ताये के मन ना होखे, त चल, एही लगवहिएं गाँवे लवट चलीं जा ।  
रामदहिन : मरदे ले कं, गाँवे त चलहीं के बा । कवनो छवनी थोरे इहाँ छावे के

बा, बाकिर अतना हडबड़ा काहें गइल ?

लखन : हडबड़ाइल नइर्खीं हो । हडबड़ाइब काहें ?  
रामदहिन : त, चल ना एगो काम अउर क लीं जा । तनी हाथो देखवा लीहल  
जाउ । पौंडित जी छाता ओढ़ले बइठल बाड़न ।

लखन : हाथ का देखइब हो । हाथ के चिचिरी ईहे नू कही कि जिनगी भर  
जांगर ठेठावे के करम में लिखाइल बा ।

रामदहिन : तू मरदवा लेके, हर बात के निकिआवहीं लागेल ? चल, उठब कि  
उठाई तोहरा के ।

लखन : चल, जवन मन में आवे कर । एहीं से नू कहत रहली कि गाँवे लवट  
चलीं जा । जबले रहब, कुछ खुर-खार कहते रहब ।

(दूनों जना दू-चार डेंग चल के जोतिसी जी के पास पहुँचता । जोतिसी  
जी रानू के कवनो उपन्यास पढ़े में लवलीन बाड़न । धूप से बचे  
खातिर एगो डंटा गाड़ के ऊ ओह में छाता बान्ह देले बाड़न । एकरंगा  
का पद्टी से ऊ चड़कोर चहरदेवारी बनवले बाड़न, जेकरा भीतर  
जोतिस के खल-खल के औजार जइसे छोट-छोट किताब, छपल सगुन  
कार्ड आ हस्तरेखा के फोटो आदि सरिहाइ के राखल गइल बा ।  
चहरदेवारी का भीतर एगो पिंजरा बा, जवना में तोताराम बाड़न ।)

रामदहिन : पाव लागीं, पौंडित जी ।

लखन : हमहूं गोड़ लागतानी, बाबा ।

पौंडित जी : (अकचकाइल) खुस रहीं जजमान । जुग-जुग जीहीं सभे । आरे,  
अस्थिराह बइठीं सभे । कहाँ घर ह अपने सभे के ?

रामदहिन : घर त पौंडित जी, इहाँ से दू कोस के रास्ता बा ।

पौंडित जी : कवन गाँव जी ?

रामदहिन : बिनिकपुर, ए बाबा ।

पौंडित जी : आरे लीं, तब त रउवा सभे हितइये के भइलीं जी । शंभू मिसिर का  
लइका के सार का बेटी से हमरा छोट भाई के सादी भइल बा ।

- रामदहिन** : (हँसत) अच्छा तब त हमनी का नीमने जगे पहुँचल बानी जा ।  
रउवा त घरे के अदिसी निकललीं, बाबा ।
- पंडित जी** : सोएह आना सही, जजमान । कहीं सधे, अपने सधे के हाथ देखीं  
कि माथ देखीं कि सुगा से सगुन निकलवाई ?
- रामदहिन** : (चिहाइल) रउवा हाथ आ माथ दूनो देखीला ?
- पंडित जी** : जजमान, एही काम में उमिर सिरा रहल बा ।
- लखन** : आरे, बाबा जोतिस के कतना किताब धोंखले होइहन, ठेकान बा ?  
देखल ह ना, हमनी का अइलीं हैं जा, त कतना मोट किताब पढ़े  
में लवलीन रहलन ह ।
- रामदहिन** : हँ हो, ठीके कहताड़ । अच्छा ए पंडित जी, हितई-नतई अपना जगे  
बा । कइसे-कइसे रेट रखले बानी ।
- पंडित जी** : आरे, जवन बुझाई, तवन दे देब सधे, जजमान । रेट कबन महँगा  
बा । हाथ के एक रूपया, माथ के दू रूपया, आ सुगा से सगुन  
निकलवबला पर दूनो के बीच के डेढ़ रूपया, बाकिर ई खाली  
भविष्य के रेट ह । भूत, वर्तमान आ भविष्य तीनों के समिलात  
देखबला पर रेट तिगुना हो जाई ।
- रामदहिन** : वर्तमान त सोझे बा, पंडित जी आ भूत-दूत पर पइसा खरच कइल  
गाँड़िठा में धीवे सुखावल बा । अपने का खाली भविष्य के उचारल  
जाउ ।
- पंडित जी** : अच्छा, बाबू साहेब, जवन राउर मरजी । पूछ लौहल हमार धरम ह ।  
(पंडित जी रामदहिन के दहिना हाथ के तरहत्थी अपना हाथ में ले  
लेताड़न आ तरहत्थी के एने-ओने फइलाइ के गौर से निहार ताड़न ।)
- पंडित जी** : वाह! वाह!! ई त तरहत्थी के चिचिरी चिचिया-चिचिया के कह  
रहल बाड़ीसन कि जजमान का घरे लछिमी जी के अपार किरिपा  
होखे जा रहल बा । जसवाला हाथ बा राउर, जजमान । अरदुआइ  
त पूरे सइ बरिस के बा । जबले जीअब, चैन से जीअब, सान से  
जीअब ।
- रामदहिन** : (मने-मने खुस भइल) ए पंडित जी, ई त भइल हाथ के हाल तनो  
माथो के जाँचल जाई ?
- पंडित जी** : काहें ना जजमान । ई का कहलीं ? इहे कुल्हि खातिर नू हम  
आसन डिसा के बइठल बानी आ ऊहो रऊवा जस जोतिस के परेमी  
लोगन से भेटे कहाँ होला ? रऊवे अस जजमान लोगन से त फुटपाथी

जोतिस अबले जी रहल बा । राउर बात एकदम वाजिब बा । हाथ का संगे-संगे माथो देखावल जरूरी होला । हाथ के चिचिरी जवना बात पर चुपा जालीसन, माथ के चिचिरी ओही पर चिकरे लागेलीसन । हैं, त तनी पैंजरा आई । माथ पर के पगरी हटा दीं । लिलार के लखार होखे दीं । (लिलार के एक-दू मिनट ठीक से निरेख के) जय जजमान के । माथो के चिचिरी ऊहे उचार रहल बाड़ी सन, जवन हाथ के चिचिरी । जजमान का अचके अनचितले अफरात धन भेटाये के जोग लिखल बा ।

रामदहिन : ए बाबा, एगो बात कहीं ।

पंडित जी : एगो का सइगो कहीं, जजमान ।

रामदहिन : ए बाबा अब रउवा से का छिपाई । अनासे मन में आइल ह, लाट्री के एगो टिकट कीन लिहलीं ह । तनी देर्खीं ना लिखतंग का कहता ।

पंडित जी : अच्छा त जजमान, हाथ-माथ के चिचिरी परगटे कह चुकल बाड़ीसन कि अकूत धन के आगम बा । आई तनी तोता महाराज से कहल जाऊ कि रउरा भविष्य के भेद खोलसु । (पंडित जी पिंजड़ा खोल के सुगा के निकालताड़न । सुगा एने-ओने दुगुरता आ चौं-चौं करता ।)

पंडित जी : महटिआई मत, ए सुगा महाराज । जजमान राउर ठोर सोना से मढ़वइहन ।

(पंडित जी कार्ड के एगो पैकेट सुगा के सोझा करताड़न । सुगा एगो कार्ड निकालता । पंडित जी ओह कार्ड के हाथ में लेके पढ़ताड़न ।)

पंडित जी : जजमान काम सिद्ध होई, कवनो अनेसा मत जानब ।

रामदहिन : ए लखन, हमार त फरिया गइल हो । अब तूहूं देखवा ल ।

लखन : हैं ए बाबा, इच्छी हमरे देख लीं ।

पंडित जी : का देखीं जजमान । हाथ कि माथ ।

लखन : जवन रामदहिन के देखलीं ह, तवन हमरे देखीं ।

पंडित जी : बूझ गइलीं, जजमान । रउओ जोतिस के अगाध परेमी बानीं । एकदम निफिकर रहीं । खूब सज के राउरे हाथ-माथ देखब ।

(पंडित जी लखन के हाथ आ माथ देखताड़न)

पंडित जी : वाहा आज त एक से एक हाथ-माथ से भेट हो रहल बा । लखन जजमान, राउर त जबाबे नहखे । ठीके कहल गइल बा— चाकर आ ऊँच लिलारबाला बड़ भागमान होला । जजमान का मिथार अस लिलार के चिचिरिन के इहे बाटे उचार कि जजमान का घरे बरिसी

- धन-दउलत अपार । सब गरह कट चुकल बा । दुख के दिन बिला  
चुकल बा । चानी काटे के दिन आ रहल बा । चानी कटले ना  
कटाई, जजमान । खरहरा से रुपसा बटोरब अपने का ।
- लखन :** (खूब खुस भइल) ए बाबा, हमहूँ लाटरी के दूगो टिकट लेले  
बानीं । तनी एहनिओ के देखीं ना ।
- पंडित जी :** आरे, लखन जजमान घबड़ा काहें गइलीं । सुगा जी रउरा सेवा खातिर  
हाजिर बाड़न । हैं त ए सुगा जी, तनी लखन जी के लिखतं बताई ।  
(सुगा एगो कार्ड निकालता । पंडित जी कार्ड के पढ़े लागताड़न ।)
- लखन :** (अधीर भइल) ए बाबा, चुपा काहें गइलीं । हाली दे कहीं ना, का  
लिखल बा ।
- पंडित जी :** जजमान, आज ले ई चत्ती केहू के धाग के ना निकलल रहल ह ।  
साँच पूछीं त, हम चिहा गइल बानीं ।
- रामदहिन :** का हो लखन, तोहरा मन में अइसन पाप कइसे समा गइल ह हो ?
- लखन :** कइसन पाप ए दादा ? ई का कहताड़ ?
- रामदहिन :** बन मत लखन, ना त ठीक ना होई ।
- लखन :** सनक गइल का मरदे तू । काहें खिसिया के बनूक भइल बाड़ ?
- रामदहिन :** अच्छा त, तू हमरा के सनकी बूझे लगल । जिनिगी भर हमरे  
राइ-सलाह से चलल आ हमरे के सनकी समुझ लीहल । आरे, गुरु  
हैं लखन तोहार । जानेल कि ना— गुरु से कपट साहु से चोरी, कि  
होई निरधन कि होई कोढ़ी ।
- लखन :** त का कपट कइले बानीं, साफ-साफ काहें नइख कहत । बात के  
छुरिचिअवला से कबनो फायदा बा ?
- रामदहिन :** साफ-साफ कहतानी, तोहार नियत खाम हो गइल बा । तू इहे नू  
चाहताड़ कि हम गुरु गुरे रह जाई आ तू चेला चीनी हो जा । हमरा  
लाटरी के एगो टिकट लेत देखल ह त तू दूगो ले लेल ह ।
- लखन :** त एमे कपट का भइल हो, राम दहिन ।
- रामदहिन :** देख बुखक मत बनाव । हमरे दीहल अकिल से हमरा के चित करे  
के जनि सोच । हन खूब बूझतानी, तोहरा मन में का बा । तू इहे नू  
चाहताड़ कि हमरा से दोगुना धन तोहरा मिलो ! बाकिर ए लखन,  
एगो बात बूझ ल । कतनो ईँड़ी उठइब, रहब हेठे हमरा से ।
- लखन :** ए भाई, ई त तोहरा नया रूप आज देख रहल बानी । कबो जरल  
बानी तोहरा के देख के, जे अइसन अछरंग लगावताड़ ? आरे, हम

त ई सोचलीं ह कि जुआ खेले बइठिये गइलीं, त जइसे एगो रूपया  
जाई, ओइसे दू गो जाड़। एगो नन्हका का माइयो का नाँवे ले लिहलीं  
ह ।

**रामदिहन :** बात मत गढ़। जा बटोर खरहरा से रूपया, बाकिर तनी ध्यान से सुन  
ल—ई रूपया तोहरा रसे ना पाई। आ तू का बूझत बाड़ हमरा के।  
कालहे तोहरा पर चार किता मोकदमा ना ठोकलीं, त हमार नाँव  
रामदहिन ना। बेसी ना, एकाधे महीना में टेकुआ अस सोङ्ग हो जइब।

**पंडित जी :** आरे जजमान, ई झूठों के हउँजार का नधलीं सभे। सभ केहू  
आपन-आपन करम लेके आइल बा। हमार दान-दछिना दीहीं सभे,  
खुसी-खुसी घरे जाईं सभे।

**रामदहिन :** ए पंडित जी, दान-दछिना त मिलबे करी रउवा के, बाकिर अबहीं  
त हमहूँ जाके लाटरी के एगो टिकट ले लीं आ सुगा से जाँच करा  
लीं तब।

**पंडित जी :** दान-दछिना दे दीं जजमान आ फेरु टिकट लेके आई। सेतिहे  
देख देब।

**रामदहिन :** ए बाबा, रउवा त सभकर भाग देखतानी। हमार कुलिह चिचिरी  
रउवा पढ़ गइली, तबो ना रउवा बुझाइल कि हम बिसबासी आदमी  
बानी कि ना। दान-दछिना रउरा करम के होई त जाई कहवाँ?  
जबले हम टिकट लेके आवतानी, तबले रउवा जोतिस से हिसाब  
लगाई कि दान-दछिना रउरा भाग के बा कि ना।

**पंडित जी :** (लखन का ओर मुँड़ी क के) ए लखन जजमान, गउर त सभ काम  
फिटे बा। रउवा त कम से कम दछिना दे दीं।

**लखन :** ए बाबा, हमरे के नेवर बूझतानीं? कवना चौज में ऊ हमरा से सेसर  
बाड़न? ऊ डाढ़-डाढ़, त हम पात-पात। ऊ दू गो टिकट लीहने,  
त हम चार गो लेब। आ हाथ त पहिले ऊहे देखबले बाड़न। एह  
से दछिना पहिले उनके देबे के चाहीं।  
(लखनो उठ के चल दे ताड़न। पंडित जी कपारे हाथ ध ले ताड़न।)

(परदा गिरता।)



## श्री सतीश्वर सहाय वर्मा 'सतीश'

स्व. सतीश्वर सहाय वर्मा 'सतीश' के जन्म छपरा शहर के 'नबीगंज' महल्ला में सन् 1928 के बइसाख महीना में भइल रहे। एम. ए., बी. एड. तक शिक्षा लेके सतीश जी स्कूल, कालेज आ फिल्मी संस्थन से आपन सम्बन्ध बनवले रहलों आ फेरु बाद में, बिहार विश्वविद्यालय के एल. एस. कालेज, मुजफ्फरपुर के भोजपुरी विभाग के भोजपुरी पढ़ावे वाला पहिलका प्राध्यापक होखे के गउरब इनका मिलल। लरिकाई से रंगमंच से सम्बन्ध रहला के वजह से इनका हिरदया में बइठल नाटककार जाग उठल आउर हिन्दी आ भोजपुरी के अनेकानेक एकांकी, प्रहसन, सम्पूर्ण नाटकन के सिरजना इनका कलम से भइल। छपरा में भूतपूर्व राष्ट्रपति राजेन्द्र प्रसाद के बड़ भाई बाबू महेन्द्र प्रसाद के नाँव पर स्थापित रंगशाला 'महेन्द्र मंदिर' के मंच पर सतीश जी के हिन्दी आ भोजपुरी के कई गो नाटकन कं मंचन भइल बा। बनारस से श्री राधामोहन 'राधेश' जी के सम्पादन में निकले वाला 'भोजपुरी जनपद' नाँव के पत्रिका में इहाँ के लिखल कइगो भोजपुरी के एकांकी आ प्रहसन प्रकाशित भइल बा। बाबू रघुवंश नारायण सिंह के सम्पादन में निकले वाला 'भोजपुरी' नाँव के पत्रिका में सतीश जी के लिखल भोजपुरी संगीत नृत्य रूपक 'आवेखाला दिन' छपल बा। फेरु भोजपुरी साहित्य मंदिर, वाराणसी से सतीश जी के लिखल सँडसे भोजपुरी नाटक 'माटी के दिया धीव के बाती' के प्रकाशन भइल। एह किताब पर उनकरा शिववचन सिंह पुरस्कार मिलल बा। 'माटी के दिया धीव के बाती' के मंचन छपरा, कुलहड़िया (भोजपुर), जमशेदपुर, सरायकेला बगैरह इलाकन में सफलतापूर्वक भइल बा। 'भारतीय जन नाट्य संघ', पटना के द्वारा इहाँ के लिखल कइगो बैले रूपकन के प्रशंसनीय प्रदर्शन भइल बा।

एह संग्रह में सतीश जी के लिखल एकांकी 'सिंहनाद' दिल जा रहल बा। 'सिंहनाद' में सन् 1857 के बोर बांकुड़ा बाबू कुँअर सिंह के आखिरी लड़ाई जे 'दुलडर' में भइल रहे, ओकरे तस्वीर खींचल गइल बा।

## सिंहनाद

### पहला दृश्य

[जगदीशपुर के बड़का बंगला । बीर केसरी बाबू कुँआर सिंह अलग एगो ऊँच स्थान पर बइठल बानीं । इ छोटहन दरवार में हाली-मोहाली लोग उनका के घेर के बइठल चा ।]

**कुँआर सिंह :** काहो अमर सिंह, कमिश्नर के पास पटना केकरा के भेजले रहः.....?

**अमर सिंह :** कमिश्नर से भेट करे हमनी के मुंशी गश्ल रहले— पूजन !

**कुँआर सिंह :** पूजन सिंह ! कमिश्नर टेलर के का फरमान था हो ?

**पूजन :** सरकार ! ऊ सभ बात हमरा से कहे के मत कहीं । ऊ सभ फरमान ना ह सरकार— ऊ अगिनबान ह, जे करेजा के झोंकार दिही ।

**कुँआर सिंह :** (रोस में) का कहत बाडः पूजन ?

**पूजन :** ठीक कहत बानीं सरकार ! जवना रोब से ऊ सेखी बघारत रहे, ऊ सभ सुन के करेजा मचल के रह गइल । अपने के हुकुम ना रहे, ना त काँचे चबा घलर्ती ओकरा के ।

**कुँआर सिंह :** है । त ऊ सेखी बघारत रहे । बनरघुड़की मारत रहे ।

**पूजन :** जी सरकार ! टेलर कहलन कि बाबू साहेब से कह दिहः कि कम्पनी बहादुर के खिलाफत करे वालन के साथ मत दिहें । ना त.....(चुप हो जाताहः)

**अमर :** चुप काहे हो गइलः पूजन ! कहः— सभ बात साफ-साफ कहः । भइआ तनी आपन दोस्त के बात सुन लेतन । दोस्त टेलर साहेब के बात । है.....।

**पूजन :** का कहीं बबुआ अमर सिंह ! कहत रहे कि खिलाफत करे वाला केतना जर्मीदार लोगन-राजा लोगन के गरदन फौसी के रस्सी में लटका दिहल गइल । कुँआर सिंह अगर अइमन करिहें त उनकरो आवाज गरदने में बंद कह दिहल जाई ।

**कुँआर सिंह :** (खीस में जोर से) पू.....ज.....न ! तूँ ई सभ सुनके चुप रह

गइलऽ ? तोहरा त कमीना टेलर के खून चीभ जाये के चाहत रहे ।  
ऊ हमरा के बूढ़ समझले बा । अस्सी बरिस के बूढ़ । हा-हा-हा !  
बाकी ऊ नइखे समझत कि बूढ़ राजपूत के तरुवार में केतना जोर बा,  
केतना ताकत बा ।

अमर : भइआ टेलर के ई मजाल ! हुकुम द । हुकुम द भइया ! हमार तरुवार  
बहुते पिआसल बा । हम त तोहार दोस्ती के बात सुनके चुप बानीं,  
ओंकर पहिलका फोटो देखके मन मरले बानीं । ना त आज हमरा  
घोड़ा के टाप 'आरे' में सुनाइत ।

कुँआर : (गंभीर हो के) दगाबाज ! निमक हराम फिरंगी ! मधुरी बोली बोल  
के आपन दोस्ती के जाल हमरा पर फेंकत रहे, अमर सिंह ! अब  
दोस्ती के काँच सूता टूट गइल । टेलर के दगाबाजी के पोल खुल  
गइल, अमर सिंह ।

ढोल के पोल मालूम हो गइल ।

(नेपथ्य में सोर सुनाई परत बा— 'सरकार रठेआ करीं । हमनी के  
मदद करीं, मालिक !')

कुँआर : हैं ! ई दुआर पर कइसन हल्ला बा ? अमर सिंह देखऽ त, बहरा  
के चिचिआत बा ।  
(अमरसिंह के प्रस्थान)

कुँआर : पूजन ! अब अंग्रेजन के दिन अदिन नजर आवत बा । कम्पनी के  
नेंव के इंटा खसके चाहत बा ।  
(अमर सिंह के प्रवेश)

अमर : भइआ ! बहरा दानापुर के विद्रोही लोग खाड़ बा । बड़ा बेहाल बा  
लोग ।

कुँआर : दानापुर के लोग आइल बा, विद्रोही लोग ! ..... बोलावऽ भीतरे  
बोलावऽ ओ सभे के ।  
(पूजन के प्रस्थान)

(अमर सिंह बाहर आके विद्रोही लोग के बोलावत बाड़े । सभ आवत  
बा । एगो आदमी धड़ाम दे कुँआर सिंह के गीड़ पर गिर परत बा ।)

रामसनेही : अब त सरकार के गोड़ छान लेले बानीं । जब से सरकार हमनी के  
बचन ना देब, हम अपने के गोड़ ना छोड़ब, ना छोड़ब ।

कुँआर : अरे ! ई का करत बाड़ रामसनेही ! उठऽ आपन समाचार कहऽ ।

रामसनेही : (उठ के) सरकार से बस एगो बचन लेवे के बा । ना त हमनी के

रहेआ ना हो सकेला । गोरा पलटन हमनी के देहिएँ ले नइखे कबारत,  
अब त बहिनो-बेटी के ईजत-लाज लूटे में दुसासन के नाक काट  
रहल वा ।

देवल : मालिक, हमनी के ऊपर अंगारा बरसावल जात वा । भरल-पूरल खेत  
खरिहान में लंकादहन हो रहल वा । सगरो गाँव-घर में सिआर  
फेंकरल सुनाई परत वा ।

अमर : हे भगवान ! अइसन अतिआचार ! अइसन लूट-मार ? अब ई ना  
देखल जाई ।

रामसनेही : ऐतने ले ना बबुआ ! जवार भर के नवछौटिअन के छाँट-छाँट के  
बन्दूक दाग दिहल जात वा । आज जे लरिका माई के गोद में वा,  
कालह ठीक नइखे कि कब ऊ संगीन के नोखी पर टंगा जाई ।  
सरकार, अब त अपनहीं के आसरा वा ।

देवल : मालिक ! अब नइखे सहात । बलुक ई अच्छा होई कि रठरे आपन  
तरुवार से हमनी के गरदन काट घालीं । हमनी के चैन से जान  
निकल जाई । बाकी फिरगिअन के हाथे मार खाइल ई हमनी के ना  
सहाई । अपने हमनी के उबार लिहीं मालिक ! उबार लिहीं ।

कुँअर : बस करउ देवल ! रोअल बंद करउ । रोवेला ऊ, जे कमजोर होला ।  
हम तोहरा लोगिअन के औंखि में आग देखे के चाहत बानी— आग !  
अमर सिंह ! आजु ले हमरा औंखि पर पट्टी बन्हाइल रहे । अब ऊ  
पट्टी खुल गइल । दुसमन से दोस्ती कई के हम बड़ा गलती कइलीं ।  
बड़ा गलती कइलीं ऐतना समय के नुकसान कइके । एसे का ! अब  
समय आ गइल वा । जगा द भोजपुर के । बिटोर द गोहार । कुँअर  
सिंह अब जाग उठल वा । अब तोकर तरुआर मेआन में ना सुतल  
रही । फिरगिअन के गरदने ले नइखे काटे के— तोप के नालो ले  
काटे के वा । टेलर अइसन दगाबाजन के देखा द भोजपुरिआ पानी  
के— भोजपुर के जवानी के ।

(सधे कुँअर सिंह के जयकार मनावत वा आ परदा गिरत वा )

## दूसरा दृश्य

[ अँग्रेजी पलटन के एगो खेमा । ढगलस चेतैन होके घूमत वा । ऐपथ्य से बाबू कुँअर  
सिंह के चौर जवानन के सिहनाव सुनाई परत वा । जवानन के बोली वा :-

'रुद्र देवता जै जै काली ।'  
'हर हर बम बम ।'  
'बीर कुँअर सिंह जिन्दाबाद ।'

इ सभ नारा के सुन के डगलस के लिलार पर चिन्ता के रेखा उभर आवत था आउर ऊ तेजी के साथ टहले लागत था ।]

डगलस : कुँअर सिंह एक पेटी लैन्ड लौर्ड होकर सरकार को गोराना माँगता । अइसा कभी नहीं होने सकता । हमरा टोप पल्टन शब को भूंज डेगा । कम्पनी बहादुर से टकराना और जीटना आसान नहीं हाय । (जोर जोर से चुरूट फूँके लागत था) अरे कोई हाय ? सिपाये । सिपाये ।

सिपाही : (सैलूट करता) हाजिर बानीं सर ।

डगलस : सर का बच्चा ! जाव, जल्दी मिलमैन साहब को खबर करो । क्या देखता है ? डैम सुअर जल्दी जाव । कियक् ।  
(सिपाही चल जाता ।)

डगलस : मिलमैन ने हमारी ताकत को एस्पोआइल कर दिया । कावर्ड ! डरपोक कहीं का ।

मिलमैन : (प्रवेश कके) हलो मिस्टर डगलस ! क्या मुझको बुलाया ?

डगलस : हलो । बट यू आर ए कावर्ड ! तुमसे तो अच्छा भोजपुर का जनाना लोग है, जो हम इंगलिस पीपुल से लड़ने को तैयार हाय ।

मिलमैन : एक्सक्यूज मी सर ! वह तो एक धोखा था, जो कुँअर सिंह ने हम लोग को दिया । जिससे हमें बुलोक कार्ट-आई मीन बैलगाड़ी से भागना पड़ा ।

डगलस : और इस तरह दुमने हमारा लोग का झंडा नीचा कर दिया । वो फुलिस आदमी ! हम दुमको नहीं देखना माँगता । यू गेट आउट । (मिलमैन सर झुका के चल जाता ।)

आर्थर : (भीतर आके) गुड इभनिंग सर ! हीयर इज गुड न्यूज फार यू । बाड़ी अच्छा खबर लाया हूँ । हीयर मी । (आर्थर डगलस के कान में कुछ कहत था)

डगलस : (ठहाका मार के, हँस के) सचमुच अच्छी खबर है आर्थर ! क्या कुँअर सिंह का मैनेजर हरेकिसन हम लोगों का जासूस बनेगा ? तब तो कुँअर सिंह को बरबाड हम कर डेगा— हमारा फडज उस बूढ़े को कुचल डेगा ।

- आर्थर : आफ कोर्स ! हरेकिसन हमारा मदद करेगा । बट थोड़ा ओ लालची हाय । ग्रीडी-आईमीन ग्रीडी पीपुल
- डगलस : हा-हा-हा ! तो क्या हुआ जगदीशपुर उसे देखेगा । कुत्ते के सामने हड्डी फेंक देगा । अच्छा हम उससे मुलाकात करना चाहता ।
- आर्थर : ही इज हीयर, हम बुलाता हाय । (नेपथ्य में झाँक के) बहादुर हरेकिसन सिंह इंदर आओ, साहेब दुमे देखना माँगता । (हरेकृष्ण सिंह प्रवेश करते बाढ़न)
- हरेकृष्ण सिंह : सलाम हजूर के ।
- डगलस : वो ! तो दुम हरेकिसन सिंह हाय, कुँअर सिंह का मैनेजर ?
- हरेकृष्ण सिंह : हूँ सरकार, मनेजर ना, कुँअर सिंह के दुश्मन हैं, दुश्मन । ऊ सरकार बहादुर से गद्दारी कइले बाढ़न ।
- डगलस : ठीक कहता है हरेकिसन ! वो गद्दार नहीं, गद्दार ऑफ-इन्डिया हाय ।
- आर्थर : कुँअर सिंह समझता हाय कि अँग्रेजों के फउज को कुचल डेगा । ऐसा अब कभी नहीं होगा । अब टो हमको हरेकिसन जैसा बदादुर जवान मिल गया हाय ।
- हरेकृष्ण सिंह : हूँ सरकार, कम्पनी बहादुर के जहाँ पसेना गिरी उहाँ हरेकिसन के खून गिरी, बाकी.....
- डगलस : घबराव नहीं, घबराव नहीं हरेकिसन ! दुमको जगदीशपुर मिल जायगा । कुँअर सिंह के लाश पर तुम्हारा किला खड़ा होगा ।
- आर्थर : बिलकुल ठीक । तुम राजा बनेगा हरेकिसन ।
- डगलस : मिस्टर आर्थर ! फौज को तैयार करो, कुँअर सिंह के साथ हम लोगों का आखिरी मुकाबला होगा । हम उसको जीते बिना आराम नहीं करेगा ।
- आर्थर : आई ऐम रेडी सर, चलो हरेकिसन  
(हरेकिसन आउर आर्थर के प्रस्थान)
- डगलस : गाढ सेम दी किंग । कहो कुँअर सिंह ! अब दुम नहीं बचेगा । हमारा कम्पनी तुमको बरबाद करेगा । हमारे ताकत से मत टकराव । हमारा सूरज दुनिआ में कहीं नहीं ढूबता । हम तुम्हें हुब्बा देगा । बरबाद करेगा । हा.....हा.....हा.....हा । (डगलस जोर-जोर से हँसत बा आ परदा गिरत बा)

## तीसरा दृश्य

[एगो पढ़ाव-जहाँ बाबू कुँअर सिंह घबाहिल होके बइठल बाड़े । एगो बाँहि जे में गोरन के गोली लागल रहे, ऊ तरुवार से काटि के गंगा मइआ के दे दिआइल । कथाव बाबू साहेब के मन आ सरीर में बड़ले बा । उठके टहरत बाड़े ।]

**कुँअर :** बाँह में गोली मारके, समझ लेलउ कि कुँअर के खेत कह दिहलीं । बाकि कुँअर अभी ले जिअते बा । कुँअर सिंह जिअते रहिहें जनम जनम ले जिअते रहिहें । जब ले गोरन के भोजपुर के धरती से खदेर ना दीहें-कुँअर सिंह चैन से ना सुतिहें । भोजपुरिआ जबान तेगा ना उठावे-बाकी जब एक बेरा तरुवार हाथ के मुद्ठी में आ जाई- बिजुरी लेखा लपलपात रही- दुसमन के गरदन के छप-छप काटत रही । चुप ना बइठी । (चुप हो जात बाड़े आ फेरु अबाज बदल के बोलत बाड़े) ऐ गंगा माई ! आपन भोजपुर के रछेया खातिर तोहार जल लेके हम किरिआ खइले रहीं । एहि से नूँ गोरन के गोली से अपबितर भइल बाँह तोहरा के काटि के दे दिहलीं । बाकि आजुले हम ऊ किरिआ भुलाइल नइखीं । महतारी के किरिआ कंहू भुलाला । कहिओ ना भुलाए । त हम चुपचाप इहवाँ काहे बइठल बानीं । जुझार सिंह ! अरे ए जुझार सिंह !

**जूझार :** (प्रवेश कइके) का हुकुम बा अपने के ?

**कुँअर :** हम दुलउर जाये के चाहत बानीं । तू जलदी से तइआरी करउ..... । ना, जाने, उहवाँ का होत होई ।

**जूझार :** ई कइसे होई सरकार ! बबुआ अमर सिंह के किरिआ धरावल अपने असहीं भूला देहब ।

**कुँअर :** ओह ! हो । अमर सिंह त हमरा गोड़ में बेड़ी ढाल देले बाड़न । लड़ाई के मैदान में छोट भाई लड़ी आ बड़ भाई इहवें लुकाइल रही ?

**सैनिक :** जय हो बाबू साहेब के ! दुलउर में लड़ाई जोर पकड़ लिहले बा । हरेकिसन सिंह अँग्रेजन के ओर से बाड़े ।

(सैनिक समाचार दे के चल जात बा)

**कुँअर :** हरे किसुन ! निमकहराम ! जे पसल में खइलस ओही में छेद कर रहल बा । जुझार सिंह, ई लड़ाई में सभके सबक सिखावे के बा । डगलस, आर्थर, हरेकिसुन सभके । ई बिभीसन आ जयचन्द के औलाद के मूड़ी-काट के गेंदा जइसन लतिआवे के बा । अकेले अमर सिंह का करिहें ? ना-ना-ना हमरा जाये के चहबे करी । हम जइबे करब ।

दुलडर के लड़ाई हमार अखिरी लड़ाई ह । जीत, चाहे हार । जुझार सिंह, जलदी कर धाई, हाथी पर हउदा कसवा दड । ओपर तकिआ रखवा द । जा देर मत करड ।

(जुझार सिंह जात बाड़न)

**कुँअर :** आज भारत के कोना-कोना में जबालामुखी के लाका फूट परल वा । शांसी के महारानी, पेशवा नाना जइसन लोग जनमधूमि खातिर जान दे देवेला तइआर वा । मसाल जल रहल वा । ओह मसाल में हजारन देस भाइअन के खून तेल लेखा जर रहस्य वा । इ कइसे होई कि ऊ मसाल भोजपुर में बुता जाई । ऊ जरत रही— जुग-जुग ले जरत रही । कुँअर सिंह के देंह के गाढ़ खून से ऊ मसाल हरदम जरत रही । अमर सिंह.....अमर सिंह ! हम आवते बानीं-हम आवते बानीं भइओ । (प्रस्थान करेके तइआर बाड़े कि घायल अमर सिंह आउर सिपाहिअन के साथे आवत बाड़े)

**अमर :** (प्रवेश कइके) तेगा बहादुर कुँअर सिंह के जय ! भोजपुर के जय !! भारत माता के जय !!! भइआ-भइआ-तोहरा आसीरबाद से दुलडर के लड़ाई हमनीं जीत गइलीं । अब तोहरा कतहूँ जाये के जरूरत नइखे । कबहूँ ना ।

**कुँअर :** (खुसी में जोर से) अमर सिंह ! सावस बहादुर !! आज तें भोजपुरे के ना, समूचे देस के मुँह के लाली राख लिहले भइओ ! अब तनी हमरा करेजा से लाग जो ।

(अमर सिंह के अँकवारी में लेत बाड़न)

आज-आज हमार करेजा जुड़ा गइल । अइसन मालुम होत वा कि हम धरती पर ना सरग में बानीं । आ तू अमर सिंह एगो सरग के देवता लेखा लागत बाड़ । आ, गेंदा सिंह कहवाँ बाड़ ? ओकर तहवार के पानी त आउर जोर पकड़ले होई । का रे ! साँच बात वा नू ।

**अमर :** गेंदा सिंह गेंदा सिंह लड़ाई में बीर गति पबले भइआ ।

**कुँअर :** (फीका हँसी हँस के) गेंदा सिंह ! तू हमरा से पहिले बाजी मार लिहल । हमनी के त साथे-साथे चले के किरिआ खइले रहलीं । कवनो बात ना..... कवनो बात ना । एगो गेंदा सिंह ना, हजारीं गेंदा सिंह के भोजपुर देवेला तइआर वा । अमर सिंह, चारों ओर खबर भेज द जीत के । खुसी में खाली जगदीशपुर में ना— सगरी दिवाली मनावल जाई । सरग में गइल हमार हजारन बीर बहादुरन के नाम पर गाँव-गाँव,

गली-गली में आज रोसनी होखे के चाहीं । आज के दीवाली इतिहास  
खातिर अजबे दिवाली होई । लोग आजु से दीआ में तेल जरावत रहे ।  
अब एह दिवाली में बहादुर भाइअन के खून जरत रही । लाल-लाल  
लहू के लाली से भारत के आजादी के राह.....ओह राह पर आवेदाला  
जमाना के लाखन-करोड़न गेंदा सिंह, कुँअर सिंह, अमर सिंह चलत  
रहिहें । जब ले एह खून से सींचल झांडा एह धरती पर ना गाड़ दिल  
जाई— अमर सिंह, हम आज बहुते खुस बानी । भोजपुर आपन पानी  
देखा दिलस । आज हमनी आपन तीनों महतारी के लाज बचा लिहलीं ।  
जय भोजपुर ! जय भारत !!

(अमर सिंह के साथ सभे नारा लगावत था ।)

(परदा धीरे-धीरे गिरत था ।)



## शारदा त्रिपाठी

श्रीमती शारदा त्रिपाठी सुप्रसिद्ध भोजपुरी कवि स्व. मोती बी. ए. के सुपुत्री हैं। बी. ए. साहित्यरत्न आ आयुर्वेदरत्न के उपाधि लेला के बाद समय पर इहाँ के विवाह देवरिया जिला के चकरवा निवासी पं. रमेश त्रिपाठी से हो गइल।

श्रीमती शारदा त्रिपाठी अधिकतर एकांकी आ लघु नाटिका लिखले बाड़ी जवन पत्र-पत्रिका में प्रकाशित आ आकाशबाणी, गोरखपुर से प्रसारित होत रहल बा। एह में एकांकी 'सगुनी बाढ़ा' आ 'मंगला हाथी' के विभिन्न जगहा सफलता पूर्वक मंचन विशेष महत्व के बात बा।

इहाँ के प्रकाशित पुस्तक बा 'आस का दिया' (हिन्दी कविता संग्रह) आ 'सगुनी बाढ़ा' (भोजपुरी एकांकी संग्रह)। 1993ई. में भोजपुरी संस्थान, इन्द्रपुरी, पटना-23 से प्रकाशित 'सगुनी बाढ़ा' पुस्तक अखिल भारतीय भोजपुरी साहित्य सम्मेलन से 'चित्रलेखा पुरस्कार' से पुरस्कृत हो चुकल बा।

श्रीमती त्रिपाठी के वर्तमान पता बा- द्वारा, पं. रमेश त्रिपाठी  
चकरवा, जिला देवरिया  
(उत्तर प्रदेश)

# मँगला हाथी

## पहिलका दृश्य

राजपथ के चहल पहल

[दूरों अधबुद मनई विपरीत दिशा से आवत बांड़े से दून् ऊँच सुनेले से । एगो दूसरका से पूछता ।]

पहिलका : का हो राज दरबार से आवताड़ ?

दूसरका : आँय, तनी जोर से बोल । ऊँच सुनाला ।

पहिलका : का खोले के बा । भण्टा ह । तू कौहा जात बाड़ ? हथिसारे ।

दूसरका : आ नाहीं ! तनी हथिसारे जात बानी ।

पहिलका : है नू ! हम जनलीं हैं कि हथिसारे जात बाड़ !

(दू तीन जाने ओकनी के बात सुनिके हँसे लागता)

एगो : (हँस के) का हो भाई ! ए बहिरन के बाति सूनल ह ?

दूसरका : तोहरा अधिका कान बा, तूं सून ।

तिसरका : है माने, कौहे ना ! बहुत दिन पर लउकत बाड़ । कह केइसन बीतत बा ।

पहिलका : निमने बीतत बा । महराज हरिहर छत्तर के मेला से एगो मँगली हाथी मँगववलें हैं, जानत बाड़ कि ना !

दूसरका : है ए भाई, हमहूं सुनलीं हैं । कइसन बा हथिआ ?

तिसरका : कइसन का बा, जाके देखि आव । हथिसरवे में त बा । सरकारी सड़क से लागल जवन बड़का-बड़का जँगलबा बांड़े से ओही जू हथिआ लोहे के सीकरि में बान्हल रहेले । पहिले त ऊ बड़ा सुनर बा । ओकरे सूँदे पर जो हाथ फेरे त ऊ मूँड़ी दुमावे लागी । धीरे-धीरे मस्ती में झूमे लागी । एइसन ताकति बा कि करेजा जुड़ा जाता ।

दोसरका : है नू, एइसन ! तब त ए हाथी के देखे के चाहीं ।

पहिलका : का देखे के बा ? आरे जवसे ई हाथी हथिसार में बन्हाइल तबसे जनिह जे राज में बड़ा रमन-चमन बा । का मरद, का मेहराल, बूढ़-ठेल, बच्चा-सेआन, गोरू-बछूल, चिरई-चुरुंग सब अनन्द से बा । न रोग न वेआधि, न चोरी न चमारी । बाहरे हाथी !

तिसरका : हमरे महराज के परताप, नाँव, जस बाड़ के पानी नीयर बढ़ता । दुसमन लुका अइल फिरतांड़े ।

दोसरका : तब त ए हाथी के पूजा करे के चाहीं ।

- तिसरका** : करे के चाहीं कि लोग करते वा पूजा ।  
**पहिलका** : अच्छा, अब चले के चाहीं । राज दरबार के जूनि हो गइल वा ।

## दुसरका दृश्य

### राज दरबार

[ संख, दुरुहो, सिंगा आ तरह-तरह के बाजा बाजे लागल । महाराज के जय हो, महाराज के जय हो, जय-जयकार गैंजे लागल । ]

- चोबदार** : सभे लोग सावधान होके सुनि ल जा कि हमरे महाराज के सबारी आ रहल वा । अब सब दरबारी लोग अपने-अपने आसन पर बइठि जाड ! महाराज के हुकुम होत वा ।
- महाराज** : सूचना विभाग के मंत्री जी के बोलावल जाड । शासकगण आ प्रजा आनन्द के धारा में बहे लागल । आपन-आपन कर्तव्य सभे भुला गइल । पडोसी राजा लोग ई हालत भौंपि के आपन एजेण्ट हमरे राज में भैजि के चौरी आ मार-काट के बाजार गरम क दिहले । सब तरह के असामाजिक तत्व राज्य भरि में व्यापि गइल बाँड़ सैं । समूचे राज्य में भीतरे-भीतरे अराजकता फईलि गइल वा । राजपथ माने कि सरकारी सड़कि से सटि के जवन बड़े-बड़े जैगला बाड़ सैं ओहजा राति खां गोलहाँव होला असामाजिक तत्वन के ! अपराध के योजना बनेला ओहजा । लूट के माल खातिर आपुस में मार-काट होला । गाली-गलौज होला ! 'सुनते-मुनत मति काहें न फिरे कोतनो हो मति धीर' हाथी समुझदार पशु न ह ! ओंकर दिमाग बहुत तेज काम करेला । असामाजिक गिरोहन के ढंगढबार हथियो सीख गइल आ बउरा गइलि ! जवने कारन से नीमन हाथी बाउर हो गइल ओही कारन से बाउर हाथी नीमन हो जाई । निदान सही रही त कमबो सहिए होई ।
- एगो सभासद** : ई बाति त प्रधान मंत्री सोरहो आने साँच कहतानी ! जवने तरे हाथी बउराइलि ह ओही तरे हाथी ठीक होई, बाकी तरीका बदले के परी ।
- प्रधानमंत्री** : बेलकुल ठीक । तरीका जो ना बदली त हाथिया के नाहों हमनियों का रसातल में चलि जाए के परी ! काहें कि हथिये नइखें बउराह, पूरा राज्य ।

**सूचना मंत्री** : महाराज के जय ! का हुकुम बा ।

**महाराज** : प्रजा के राजी-खुशी के हालि बतावल जाऊ ।

**सूचना मंत्री** : महाराज, जबसे मंगली हाथी के पवरा अपने राज में आइल ह तबसे राज के बड़ा तरक्की भइल ह । सब पढ़ोसी राजा लोग राउर अधीनता मानि लेले बा । सेना चुस्त बा । कहाँ कवनो किसिम के सिकाइति नइखे । परजा बहुत सुखी बाढ़ी । रठरे नाँव, जस आ परताप के ढंका चारों ओर बाजि रहल बा । ई कुल्हि, हमरे मंगली हाथी के चमत्कार ह ।

(अबहिन बेआन होते बा तबले सभा में 'जान बचाव, भाग, जान बचाव, भाग' जेइसन हो हल्ला आ भगदड़ मचि जाता ।)

नेपथ्य में सोर : भाग जा, भाग जा । आरे बाप-रे-बाप । आरे माई मुवलीं । आरे हमार लइकवा केने बा ए दादा ! हथिआ एनिए आवतिआ ! भगिहे, भगिहे, भगिहे । मंगली हाथी पगला गइल बा ! अब का होई हे राम ! ओने मति जो रे ! केने जाई ए दादा !

**महाराज** : ई केइसन हल्ला-गुल्ला हो रहल बा ? दूत के बोलवाव । सभे लोग पता लगावे ।

**दूत** : (हड्डबड़ा के आवता) महाराज, महाराज !

**महाराज** : जल्दी कहु नूरे कि एतना हल्ला काहें हो रहल बा ?

**दूत** : महाराज, मंगली हाथी बउरा गइल बा । ऊ जनपथ पर निकलि आइल बा । कई जाना के धाही क देले बा । सभे घर-दुआरि बन्न के लुका गइल बा । चारों ओर चिब्बाड़ मचल बा कि राजा के हाथी पगला गइल बा, राजा के हाथी पगला गइल बा ।

**महाराज** : (डॉट के) अब चुप्पो रहबे ! तब्बे से बकर-बकर बकधुन लगवले बाड़े । रक्षा मंत्री जी, का ताकत बानी ? जल्दी से हाथी के बस में कर्ती सधें कि हाथी खून-खराबा ना क पावे ! ए घटना के बारे में कालिंह राज दरबार में विचार होई । पूरा मंत्रिमंडल के रहल जरूरी बा ।

### तिसरका दृश्य

(राज दरबार)

**चोबदार** : सावधान ! महाराज के सवारी राज सभा में पधार रहलि बा ।

(महाराज के जय हो, महाराज के जय हो के साथे बाजा बाजता बा । महाराज सिंहासने पर बइरत बाने)

- महाराज** : सभे मंत्री लोग आ गइल बा नू !  
**भित्रिमंडल** के सब सदस्य— हँ, महाराज ।
- महाराज** : रक्षा मंत्री जी, रठरा बताई कि मँगली हाथी वाला ममिला में का कइल जाऊ ! ईहो बताई कि हाथी के का हालति बा ? हाथी काहें पागल हो गइल बा ? कइसे ऊ ठीक होई ? हाथी मँगली ह । कबनो असुध घटना त नइखे घटल चाहत । का होखो अब बताई
- रक्षा मंत्री** : हमार त ई राइ बा कि जब हाथी पगलाइए गइल त ओके पशुन खातिर बनावल पागलखाना में भेजि दीहल जाऊ । एतनी घरी ऊ हथिसार में बाहलि बा कसिके बाकी स्वस्थ नइखे ।
- महाराज** : कहीं जी स्वास्थ्य मंत्री जी, राउर विचार का ह ?
- स्वास्थ्य मंत्री** : हाथी के पागल खाना में ना भेजि के दिमाग ठीक करे वाला चिकित्सक लोगन के मदद लेवे के चाहीं आ हथिसरवे में हाथी के उपचारो भइल ठीक होई !
- कुछ सभासद** : स्वास्थ्य मंत्री जी के विचार ठीक बा ।
- महाराज** : शान्त होखीं सभे । अब हम ए ममिला में प्रधान मंत्री जी के राइ जानल चाहतानी कि मँगली हाथी बउरा काहें गइल । प्रजा पर चाहे राज पर एकर का प्रभाव पड़ी आ ई हाथी कइसे ठीक होई । साफ-साफ आ खुलासा फरिआ के कहीं प्रधान मंत्री जी ।
- प्रधान मंत्री** : सभासद गण, माननीय मंत्री जी लोग आ महाराज, हम पहिले उपचार बतावत बानी कि हाथी कइसे ठीक होई । हथिसार के बाहर उत्तर ओर जबन सरकारी सड़कि बा ओ जगहि के पूरा साफ करके हथिसार के जंगला से सटि के शानदार मंच आ मण्डप-पण्डाल बनाववल जाऊ । सजावटो खूब बढ़ियाँ से होखे के चाहीं । मंगल कलश के ऊपर दीया जरावल जाऊ । उत्तम विचार वाला नागरिक गण आर्मति कहल जाऊ लोग । संगीतज्ञ, कवि, कलाकार, कथावाचक मंच पर बइठि के मधुर स्वर में ज्ञानवर्द्धक प्रवचन, कविता आ शास्त्रीय संगीत के कार्यक्रम प्रस्तुत करे । बीणा, सितार, मृदंग, हारमोनियम, शहनाई, शंख, बाँसुरी, वायोलीन बगौरह पर भैरवी, जयजयवंती, वागेश्वरी राग में मधुर-मधुर न बजावल जाऊ, ओपर नृत्य होखे, गायन होखे । ई कार्यक्रम रुरां सभे एक सप्ताह ले चलाई । हाथी पहिलही लेखा एकदम निरोग हो जाई ।

**स्वास्थ्य मंत्री** : माफ करीं प्रधान मंत्री जी, राउर ई बाति समझ में नहिं आवत । हाथी के दिमाग खराब भइला से आ गाना-बजाना, नाच, नौटंकी, कथा वार्ता, भजन, उपदेस से का सम्बन्ध बा । कहाँ रोग आ काहाँ इलाज ! हुः !

**महाराज** : हैं त नाहीं ए प्रधान मंत्री जी, ई बाति त हमरिओ अकिलि में नहिं आवत । जबन कहतानीं रुठाँ ऊ कईल कबन मुस्किल बा ? बाकी एसे का होखे के बा ?

**प्रधान मंत्री** : एहि से कुलिह हो जाई । महाराज, राउर जय आ प्रजा के पूरा कल्याण होखे ! अब तनी ध्यान से सूनीं सभें उपचार, निदान आ रोग के सम्बन्ध ।

कुल्ही पशुन में हाथी सबसे अधिक समझदार आ बलवान ह । जबसे ई मैंगली हाथी हथिसार में आइल ह राज में सुख-सम्पद बहुत बढ़ि गइल । भीतरे-भीतरे खोंखर हो गइल बा । शासन में चुस्ती प्रथम आवश्यकता बा । असामाजिक तत्वन के मेटावल अनिवार्य बा । एसे पड़ोसी राज्यन के दालि इहाँ ना गले पाई । हाथी के ठीक भइल बहुत जरूरी बा ।

**महाराज** : सभासद गण, राउर सभन के का विचार बा ।

**सभासद गण** : (एक स्वर से) प्रधान मंत्री जी सत्य कहतानी ।

**महाराज** : त प्रधान मंत्री जी आपके संयोजन में ई काम पूरा होखे के चाहीं ।

**प्रधान मंत्री** : जो आज्ञा । (महाराज के जय के नारा से सभा समाप्त)

### सभा मंच के दृश्य

(हथिसार के जंगला के सामने आदर्श सजावट हो गइल बा, संगीत के कार्यक्रम जमल बा । हाथी ए कार्यक्रम के बड़े मन से सुनि रहल बा, देखि रहल बा ।)

**उद्घोषक** : महाराज, महाराज हऊ देखीं हऊ । हथियो संगीत के ताल पर नाचे लागल । देखीं नू ओकरे लगे जाके लइका, कुलिह खेलत बाड़े गैं आ हथिओ ओ कुल्हन के संगे खेल तिआ । मैंगली हाथी स्वस्थ हो गइल । हमनी के राज्य सम्हरि गइल । हमनी के स्वाधीनता अभर रहे । हमनीं का एकमत रहीं जा हरदम । हमनी के अस्तित्व अखण्ड रहे । महाराज की जय, प्रधान मंत्री की जय, मैंगली हाथी की जय ।



## चौधरी कन्हैया प्रसाद सिंह

चौधरी कन्हैया प्रसाद सिंह के जन्म बिहार के नोनार, पोरो (भोजपुर) में भइल। कृषि-विज्ञान में स्नातक कइला के बाद इहाँ के कृषि-पदाधिकारी का रूप में सरकारी सेवा में चल गइन्हीं। एतीधरी प्रखण्ड विकास पदाधिकारी का पद से सेवा निवृत्त होके भोजपुरी साहित्य-सेवा में लागल बानीं।

इहाँ के उपनाम 'आरोही' से भी साहित्य-सूजन कइले बानीं। अबले चौधरी कन्हैया प्रसाद सिंह जी के दर्जन-धर से ऊपर किताब छप चुकल बा जेकर नाम, विषय आ प्रकाशन-काल बा— 'माटी के महक' (कविता-संग्रह : 1967ई.), 'गीत जिनगी के' (कविता-संग्रह : 1978ई.), 'नवा एगो सूरज' (गजल-संग्रह : 1987), 'बड़प्पन' (कहानी-संग्रह : 1990ई.), 'सही मंजिल' (कहानी-संग्रह : 1992ई.), 'बेगुनाह' (कहानी-संग्रह : 1997ई.), 'आदमियत' (एकांकी-संग्रह : 1992ई.), 'साक्षात् लक्ष्मी' (नाटक : 2000ई.), 'आरोही हजारा' (दोहा-कोष : 2002ई.), 'बरवै ब्रह्म रामायण' (प्रबन्ध काव्य : 2004ई.), 'कुँवर गाथा' (कुँवर काव्य : 2004ई.), 'जयघोष' (कुँवर काव्य : 2008ई.) आदि। एकरा अलावे चौधरी जी के संदर्भ-ग्रंथ का रूप में 'भोजपुरी साहित्यकार दर्पण' तीन खण्ड में प्रकाशित बा।

इहाँ के वर्तमान पता बा— नोनार, भाया-पीरो, भोजपुर-802207

# देवता

## झलक-पहिला

समय-दिन । स्थान-ग्रामीन थोड़े के चट्टी के सड़क ।

[कार चलल जात बिया । अगिला सीट पर ड्राइवर वा आ पिछला सीट पर कन्हइया अपना कार्यालय के स्टाफ बाकी हमराज दोस्त के साथ बिठल बाढ़न । दूनो आदमी सूटेड-बूटेड वा ।]

कन्हइया : लोगिन के बात-व्यवहार नीक ना देख के नहकार देली हैं । ठीक भइल हड़ कि गलत ?

दोस्त : काहे ?

कन्हइया : पूछत बानी ।

दोस्त : ठीक त हमरो ना लागत रहे-लोगिन के बात-व्यवहार बाकिर ढेर दिन से बात चलत रहे, इहे सभ सोच के हम चुप्प रहीं ।

कन्हइया : अरे ! का भइल रहे । कबो कुछ लेले-देले त रहीं ना । बातो रहे कि लइकी देखला के बादे कवनो बात होई ।

दोस्त : तब का सोचल जात वा ?

कन्हइया : हम, हमार मेहरारु आ लइका । परिवार बिना घर-आँगन सुन-सुन आ उदास लागेता । कटावन । लइको सेयान हो गइल । हमनी के चाहत रहीं जा कि एह साल सादी हो-हवा जाइत । लोगिन के बात-व्यवहार दबो रहे त का भइल ? लइकिया ठीक रहित त कवनो बात ना रहे ।

दोस्त : फदगोबर, बउराहिन अस, अपसेट माइंडेड लागत रहे ।

कन्हइया : छोड़ ? ई सभ ना कहे के । आगे के सोच ।

दोस्त : का सोचे के वा ? सादी-बिआह कवनो गुड़िया के खेल ना हड़ !

कन्हइया : कवनो लइकी नजर में होखे तब कहड़ ।

दोस्त : लइकी त बिया एही जगह, लाखों में एक बाकिर.....

कन्हइया : बाकिर का ?

दोस्त : तोहरा बराबरी के नइखे ।

कन्हइया : मतलब ?

दोस्त : तू क्लास बन अफिसर ओकर बाप सरकारी गुरुजी । तू लखपति आ ऊ खाता-पिता तू छोट परिवार वाला आ ओकरा सात-सात बेटी, औरत आ लइका । खाए के सामानन के आवत देरी लागेला बाकिर ओरात ना ।

**कन्हइया** : एह से का भइल ?  
**दोस्त** : दोस्ती आ दुश्मनी बराबरी में सोभेला ।  
**कन्हइया** : ई सभ छोड़ । पद-पइसा से केहू बढ़ भइल बा ना होई । लइकी के कह ।  
**दोस्त** : लइकिया के कुछ नइखे कहे के । बी. ए. हड़ । कतो पढ़ावेले घर के कामो करेले । सादा खाना-पहिरना । देखे में त कबनो देवी के सूरत अस लागेले ।  
**कन्हइया** : तू कइसे जानत बाढ़ ?  
**दोस्त** : ओकर बाप हमर, हमरा दुआरे पर रहि के, पढ़ावत रहन । आवत-जात रहेलन । हम उन्हुकरे पढ़ावल हई । हमार आदि गुरु ।  
**कन्हइया** : चल । लौट चल । चल के बात करा सकेलड ?  
**दोस्त** : काहे ना ? बाकिर उहाँ पर लइकी के सिवा कुछ ना मिली ।  
**कन्हइया** : हमरा पास कबन चीज नइखे जे हम खोजब ?  
**दोस्त** : बा त ढेर लोगिन के पासे । बाकिर निगानबेके फेर..... ?  
**कन्हइया** : दोसरा से हमरा कबनो भतलब नइखे छाइबर के गाड़ी धुमावे के कहीं ?  
**दोस्त** : ना । गुरु के पास खाली हाथ ना जाइल जाला । चलीं । पहिले कुछ फल-मिठाई, हम खरीद लीं तब चलल जाई ।  
**कन्हइया** : कबनो झूठो नइखे । कहिह कि एने आइल रहीं जा त चल अइलीं हैं । तू खोलिह मत । (दूनो आदमी एक-दोसरा के देखत बा । दूनो आदमी के चेहरा पर हँसी-खुशी के भाव बा ।)  
(पटाक्षेप)

### झलक-दोसरका

समय-दिन । स्थान-पहिला झलक वाला ।

[कार रुकल बिया । अगिला सीट पर दुल्हा के पहिरावा में पप्पू (कन्हइया के बेटा) आ छाइबर अठर पछिला सीट पर दुलहिन के पहिरावा में राधा (कन्हइया के पतोह) बइठल बिया ।]

**कन्हइया** : (आके आ पप्पू के बगल में खड़ा होके) पप्पू !  
**पप्पू** : जी आबू जी ? (कार के दरवाजा खोलल चाहत बा ।)  
**कन्हइया** : बइठल रह । (राधा के देखत) बहू !  
**राधा** : (दूनो हाथ जोड़ि के) जी !

**कन्हइया** : तोहार साड़ी फाटल बिया ?

**राधा** : (साड़ी के देखत मने मन) चचेरी भठजाई के पहिल साड़ी ह । रक्क करावे के रहे बाकिर पइसा के अभाव में न करवले रहे लोग । (स्पष्ट) जी । गाड़ी में चढ़त खा कॉटी से फाट गइल ह ।

**कन्हइया** : चप्पल का भइल ?

**राधा** : हमनी किहाँ जइसे सादी कइल जाला तसहीं भेज देल जाला । सादी करत खा चप्पल ना पहिल जाला ।

**कन्हइया** : दूकानदार के आदमी झोरा-डिब्बा लेके आवत बा । (झोरा-डिब्बा लेके पहिला सीट पर धरत) एहनी में दू सेट साड़ी-साया-ब्लाउज बा । उहाँ उतरे के पहिले कतहूँ बदल लिह । डिब्बा में चप्पल-पैताबा बा । (राधा कबो झोरा-डिब्बा त कबो जात ससुर के देखत बिया ।)

(पटाक्षेप)

## झलक-तीसरा

समय-दिन । स्थान-सजल-सजावल घर ।

[राधा पलंग पर पहिर-ओढ़ के बइठल बिया । सास के आवत देख के पलंग से उत्तर के नीचे खड़ा हो जात बिया ।]

**सास** : बहू !

**राधा** : जी !

**सास** : तहरा बक्सा में देखनी हैं । ओह में पाँच सेट साड़ी बा । पाँचों के पाँचों एकदम साधारन ।

**राधा** : नेवता में आइल रहे ।

दाई-नौकर आवत बा । (दाई-नौकर लोग रख रख-अटैची-झोरा चल जात बा ।)

**सास** : (राधा के कबो समान आ कबो अपना तरफ चिंहा-चिंहा के देखत देख के) ई सभ तहरे हँ । तहरा बक्सा के बात जान-सुन के तहार ससुर मैंगवा देले हँ । ओह साड़ियन के कबो निकलिह-पहिरिह मत । ओसहीं रहे दिह भा जे मन करे करिह । (राधा जात सास के देखत गद्गद हो जात बिया)

(पटाक्षेप)

## झलक-चउथा

समय-दिन । स्थान-सजल-सजावल बड़ठका

[कन्हइया सोफा सेट पर बड़ठल बाड़न । कुर्ता-पैंजाम में बाड़न आगा में सेंट्रल टेबुल पर कागज-किताब रखल बा । अखबार पढ़त बाड़न । अगरबती स्टैंड पर अगरबती जरत बाटे । बड़ठका में दुगो दरवाजा बा । एगो बाहर जाए खातिर त दोमर भीतर जाए खातिर । दुनो पर परदा लहरात बा ।]

कन्हइया : अखबार पर से नजर उठा के भीतर तरफ देखत बहू !

राधा : (भीतर से) जी बाबूजी ।

कन्हइया : एक गिलास पानी भेज ।

राधा : जी अच्छा । (आके पानी से भरल गिलास सेंट्रल टेबुल पर रख के मुड़ के जाए लागत बिया ।)

कन्हइया : बहू !

राधा : (रुकत-मुड़त) जी !

कन्हइया : ना । कुछ ना । तहार बाप दु हजार रुपया के बैंक-ड्राफट भेजेले रहन ।

राधा : (खुश होत) काहे खातिर ?

कन्हइया : (जेबी से पर्स आ पर्स से रुपया निकाल के राधा के तरफ बढ़ावत) सवनपुरिया लेके आवे के लोग के पास समय ना रहे । साथ के खत में लिखल रहे कि अपना मन से प्रबंध कर लेब जा ।

राधा : (रुपया लेत) त हम का करब ?

कन्हइया : पप्पू के साथ बाजार जाके अपना मन से आपन साड़ी-साया आ अउर जरूरी समान खरीद लिह ।

राधा : (सबालिया नजर से देखत) खाली अपने खातिर.....?

कन्हइया : फल-मिठाई आ पूजा के सब सामान, सभ, मँगवा देसिं ।

राधा : (खड़ा ताकते रह जात बिया ।)

कन्हइया : सास-ननद के साड़ी-समान त ओ लोगिन के नइहर-सासुर से आइए गइल बा ।

राधा : (पाँव छूके प्रनाम करत बिया ।)

कन्हइया : सदा सुखी रह बेटी ! कइ एक दिन से परेसान रहू कि सबको नइहर-सासुर से सवनपुरिया आ गइल, का जाने बाबूजी भेजिहें कि ना ? देख तोहार बाबू जी तोहार कतना ख्याल राखेलन । बाप-मातारी अपना लइकन से बराबर प्यार करेला । खाली तू खुश रहल कर । (अखबार उठा के पढ़े लागत बाड़े । राधा चल जात बिया ।)

(पटाक्षेप)

## झलक-पाँच

समय-दिन । स्थान-चउथा झलक वाला बइठका ।

[राधा भीतर से आवत बिया । बाहरी दरवाजा बंद कर देत बिया । फोन के चोंगा उठा  
के ढायल करत बिया-सोफा पर बइठ के । घंटी होत बा ।]

राधा : हल्लो !

हम रुड़ा बगलगीर मास्टर साहब के बेटी, राधा हैं । तभी रुड़ा बगलगीर  
मास्टर साहब के बोलवा देब ।

हैं फोन पर रहब । अबहिएं बोलवावत बानी ।

(चोंगा कान के पास रख, गर्दन से दबा के अखबार देखत बिया ।)  
परनाम ।

सब केहू ठीक से बा नू ?

सब केहू के सबनपुरिया आइल । हमार ना आइल तब छड़ी उदास-उदास  
लागत रहे बाकिर बाबू जी के घेजल दू हजार रुपया आइल तब सब  
छूमंतर हो गइल ।

(चिहात, कान-पाट के) का भ गइल ?

अउर सभ ठीक बा नू ?

तब रखीं ?

गोड़ लागत बानी । (चोंगा रखे जात बिया कि आवाज होत बा फिर चोंगा  
कान के पास ले जात बिया ।)

कुछ बोललीस हा का ? ..... ।

सास-ससुर लोग त देवता ह । हमार ख्याल बराबर रखेलन जा । हमरा इहाँ  
पर कबनो बात के कमी नइखे । बेटी-पतोह के दू नजर से ना देखल जा ।  
कहत रहीं कि काल्ह रक्षा बंधन ह ।

तभी भइया के घेज दिहितिस तब नीमन होइ त ।

का कहत बाड़ीस ? उन्हुकर तबीयत ठीक नइखे ?

का भइल बा ?

कतना दिन से ?

(उदास) तब जाए दे । फिर रक्षाबंधन का आई ना । अतने कहे के रहे ।  
रखत बानी । रखीं ? गोड़ लागत बानी । (चोंगा रख के मने मन) सात-सात  
बहिन के एगो भाई । बाप-मातारी के आँख के पुतरौ । बुढ़ापा के एक मात्र  
सहारा । ठीको रहित तब केकरा घरे जाइत आ केकरा घरे ना जाइत ।  
(बाहरी दरवाजा पर 'खोल' कन्हइया के आवाज उभरत बा । राधा जाके

दरबाजा खोल के, बगलिया मुँड़ के जाए लागत बिया । कन्हइया  
सूटेड-बुटेड आवत, सोफा पर बढ़ित बाड़न ।)

**कन्हइया** : सात-सात बहिन के अकेला भाई शंभू कहाँ जाई कहवा ना । रधा  
चिहात आ ससुर के देखत बिया । बात के पकड़ के कोशिश करत  
बिया । जा तइयारी कर पप्पू से कह देले बानी । दूनो आदमी चल  
जा । संजू के राखी बाँध के..... ।

**राधा** : दीदी आवे के फोन कहिले बाढ़ी ।

**कन्हइया** : आई ? ठीक वा आवे । हम ओकरा के रोक लोब । तू लोग के अइला  
पर बाध के जाई ।

(राधा खुशी-खुशी चल जात बिया)

(पटाक्षेप)

### झलक-छव

समय-दिन । स्थान-साधारन अगना ।

[चउकी पर साधारन बिछावन जबना पर राधा सुतल बिया । बाहर में भुनभुनाहट होता  
था । राधा औंख मूँदले कान लगा के सुनत बिया । बगल के कमरा से ओकरा बाप  
मातारी के आवाज बुझात वा ।]

**बाप** : फोन कर के तूहीं बोलवले होइबू । कुछ समझत काहे नइखू ? अबहीं  
त बिआहे के कर्जा नइखे उतरल । बेकार-बेमतलब के हजारन के  
बोझ आ गइल ।

**मातारी** : तनी गवें-गवें बोलीं । दामाद बाबू सुनिहें त का सोचिहें । हम केहु के  
नइखीं बोलवले । हम का नइखीं समझत ? एही से त सबनपुरियो ना  
भेजले रहीं । संजू के बोलावे खातिर फोन कहिले रहे तब बहाना कर  
देले रहीं । रठवे का तो दू हजार रुपया सबनपुरिया में भेजले रहीं ?

**बाप** : हम ?

**मातारी** : रधवे त फोन पर कहत रहे ।

**बाप** : हम भेजतीं त तू ना जनतू ?

**राधा** : मने-मने बाबू जी रुपया ना भेजले रहन । हमार उदासी देख के ससुर  
जी आपन पास से झठ बहाना कर के देले रहन । हमरा के सास-ननद,  
टोस-पड़ोस के नजर से गिरे से बचा लेले रहन । कतना महान बाड़न ?

(पटाक्षेप)

## झलक-सात

[अगना गोबर से लीपल बा । बोचे औंगन में पीढ़ा रखल बा । संजू पेन्ह-ओढ़ के आगे पीढ़ा पर बइठ रहल बा । राधा हाथ के धारी में अक्षत-चंदन रोरी बगैरह लेके आवत बिया । मातारी आके खड़ा हो जात बाड़ी । पीढ़ा के आगा में अल्पना बनावल बा । राधा धारी रख देत बिया । रोरी से संजू के लीलार पर टीका लगावत बिया । अठरी बिध-व्यवहार करत बिया । संजू पाकिट से निकाल के, पचास आ एक के, दू गो नोट आगे में रख देत बा ।]

राधा : थारी में से 50 के नोट उड़ा के संजू के पाकिट में रखत भइया तहार रुपया ना तहार आसिस चाहीं । साथे-साथे ई अधिकार कि हम जब चाहीं, जब मन करे, बेधड़क आ जाई ।

मातारी : ई का कह रहल बाड़ी स ? तोरा के आवे से के गेकले बा ई संजुए के घर ह तोर ना ? (राधा के नजर मातारी के नजर से मिलत बा । मातारी के नजर झुक जात बा ।)

(पटाक्षेप)

## झलक-आठ

समय-दिन । स्थान-चउथा झलक वाला झलक ।

[कन्हइया अपना औरत के साथ सोफा पर बइठल बाड़न । कुर्ता-पैजामा में कन्हइया बाढ़े आ साड़ी-ब्लाउज में उन्हुँकर औरत बाड़ी । फोन सेंट्रल टेबुल पर धइल बा । भीतर से राधा आवत बिया । दुनो लोग के देख के चल जात बिया ।]

औरत : समधी से कह दीं ।

कन्हइया : का ?

औरत : का हमनी के रुपया नइर्हीं जा देखले ? का खुद ना अहें भा केहू के ना भेजिहें तब रुपया मत भेजिहें । ना त हम उन्हुकर रुपया ओसहीं लौटा देब ।

कन्हइया : .....

औरत : रअबा ना कह सकब त कहीं हमहीं कह दीं । फोन के देखत बाड़ी ।

कन्हइया : सोचत, तय करत, मुस्कात ठीक बा । हम कह देब अब तक ठीक ? दुनो के नजर मिलत बा ।

(पटाक्षेप)

## झलक-नौ

समय-साँझ । स्थान-सजल-सजावल कमरा ।

[पलंग पर बड़ठल राधा किताब पढ़त बिया । दरवाजा पर पर्दा बा ।]

**दाई :** (पर्दा के बाहर से बीबी जी !)

**राधा :** पलंग पर किताब रखत, दुआर तरफ देखत का ह ? आव !

(दाई ढेरे झोटा-बगैरह के साथ आवत बिया । सामान पलंग के बगल के टेबुल पर रखत बिया ।) देख के चिहात ई सब का ह ?

**दाई :** रारे भई आइल बानी । बाबू जी साथे बड़ठका में बड़ठल बानी । ई सब उहें के ले आइल बानी ।

राधा के सास आवत बाड़ी ।

**सास :** बहू ! तोहार भाई आइल बाड़न । कहत बाड़न कि जलिदए लौटल जरूरी बा । भेट करे के कहत बाड़न । इहवें भेज देत बानी । सास जात बाड़ी । संजू आवत बा । राधा उठ के जाके गोड़ लागत बिया । हाथ से असीसत संजू जाके पलंग पर बड़ठ जात बा । राधा खड़ा बिया । दाई ला ला के नास्ता-पानी टेबुल पर लगा देत बिया । सब सामान पलंग के बगल के रेक पर रख देत । संजू नास्ता करत बा ।

**राधा :** सादी के बाद त आइल ना रह । घर-राह ईयाद रहे ! भुलइला ह ना ?

**संजु :** तोर ससुर गाड़ी भेज देले रहन । इबार गाड़ी के पहिले उहाँ के आफिस पर ले गइल रहे । उहाँ से साथे-साथे अड़नी हा जा ।

**राधा :** तर-ऊपर जात बिया ।

**संजु :** तोर तबियत ठीके देखत बानी । का भइल रहे ?

**राधा :** चिहात हमार ?

**संजु :** हाँ ।

**राधा :** हमरा त कुछ नइखे भइल । काहे ? केहू कुछ कहत रहे का ?

**संजु :** रेक पर के सामान सभन के देखत, देखावत एह सामान सभन के कवन जरूरत रहे । बाबूजी कतना खर्चा में पढ़ गइल होइहें ।

**संजु :** हम नइखीं ले आइल ।

**राधा :** चिहात, तू नइखड़ ले आइल ?

**संजु :** ना ई सामान सभ तहश ससुर के आफिस में गाड़ी में रखल रहे ।

**राधा :** (दीवार पर टागल अपना ससुर के फोटो के देखत बिया । मने मन रउबा सच्चो के महामानव बानी, देवता बानी ।)

**संजु** : कुछ सोचत, तय करत, उठ के चले लागत बा । राधा ई घर तोरा खातिर स्वर्ग समान बा । अपना स्वर्ग के स्वर्ग बनवले रखिहे । हमनी के तोरा तरफ से निश्चित भइलीं जा । बाकिर बहिन ! भाई के मत भुलइहे ।

(दूनो के नजर मिलत बा ।)

(पटाक्षेप)

### झलक-दस

समय-दिन । स्थान अस्पताल के कमरा

[बेड पर राधा आँख मूँद के पड़ल बिया । मुँह छोड़ के पूरा देह कपड़ा से ढाँपल-लेपल बा । अगल-बगल के ब्रेडवन पर दोसर-दोसर औरत बाढ़ी स । नर्स आवत बिया ।]

**नर्स** : राधा के आँख खोलत देख के, नजदीक जाके लक्ष्मी आइल बाढ़ी ।

**राधा** : मने मन लक्ष्मी ना खाक । जहाँवा बेटी के जन्म लेते धरती बीता भर धस जात होखस, उहाँ बेटी के लक्ष्मी कहल सफेद झूठ बा । अपराध बोध से गड़त आ चिहात ई का भइल ?

सास, ससुर आवत बाड़न

**कन्हइया** : राधा बेटी तू हमनी के, ई नन्हा फूल देके, दादा-दादी बना देलु । एकरा के खूब सँभाल के रखिह ।

**सास** : चलीं । ईहाँ पर अठर देर मत करीं । चल के तइयारी करीं । धूम-धाम से समारोह करीं । बहुत दिन के बाद ई समय आइल बा ।

**कन्हइया** : काहे ना ? जहाँ बेटी ढोर-ढांगर समझल जात होइहें स तहवाँ मातम मनावल जात होई । हम त खुशी से नाचत बानी । ई हमरा आँगन के फूल ह । प्यार के खुशबू ह खर-पतवार ना ।

(राधा के चेहरा पर सुखद अचंभा के भाव उभरत बा ।)



## तैयब हुसैन पीड़ित

डॉ. तैयब हुसैन पीड़ित के जन्म बिहार में सारण जिला के गरखा अचल-अन्तर्गत 'मिर्जापुर-बसंत' गाँव में 16 अप्रैल 1945 ई. के भइल।

निम्न मध्यम परिवार में जन्मल डॉ. पीड़ित बचपन से पढ़े-लिखे में मेधावी रहलन बाकी घर के खराब आर्थिक स्थिति उनकर प्रगति रोकत रहल। ऊ उच्चर माध्यमिक परीक्षा जयगोविन्द विद्यालय, दिघवारा से पास कइलन, इन्टरमीडिएट विज्ञान के परीक्षा जगदम कॉलेज, छपरा से आ बाद के बी. ए., एम. ए. (हिन्दी) आ पी-एच. डी. (भिखारी ठाकुर पर) स्वतंत्र रूप से विभिन्न विश्वविद्यालय से, काहें कि बीच-बीच में अपना आ संयुक्त परिवार के जीवन-यापन खातिर उनका छोट-बड़ नोकरियो करे के पड़ल।

आखिर में ऊ जेड. ए. इस्लामिया कॉलेज, सीवान (जयप्रकाश विश्वविद्यालय) से हिन्दी-प्राध्यापक के पद पर काम करत 2005 में सेवा-निवृत्त होके फिलहाल हिन्दी-भोजपुरी-साहित्य-सृजन में सक्रिय बाढ़न।

तैयब जी के प्रकाशित पुस्तक बाड़ीसउ :

हिन्दी में— भिखारी ठाकुर (विनिबंध), लोकनारायण (नाटक), एक गुमशुदा इतिहास (नाटक) आ, भोजपुरी में— 'बिछऊतिथा' (कहानी संग्रह), 'भोजपुरी साहित्य के सक्षिप्त रूप रेखा' (साहित्येतिहास), 'भोजपुरी कविता के सामाजिक परिप्रेक्ष्य' (आलोचना)।

डॉ तैयब हुसैन पीड़ित के साहित्य-सेवा खातिर अखिल भारतीय भोजपुरी भाषा सम्मेलन, पटना से 'रघुवंश नारायण सम्मान', अखिल भारतीय भोजपुरी सङ्हित्य सम्मेलन, पटना से 'हरिशंकर वर्मा पुरस्कार', अखिल भारतीय भोजपुरी परिषद्, लखनऊ से 'भोजपुरी शिरोमणि' आ 'भोजपुरी भास्कर' सम्मान आ बिहार राष्ट्र भाषा परिषद् (बिहार सरकार) से 'लोकभाषा-साहित्य-पुरस्कार' मिल चुकल बा।

इनका सम्पर्क के बर्तमान सूत्र बा—

'टी. एच. ठौर'

न्यू अजीमाबाद कॉलोनी, पो. महेन्द्र, पटना-800006

## त्रिशंकु

पात्रः-

त्रिशंकु : दफ्तर के चपरासी

साहेब : त्रिशंकु के साहेब

बीबी : साहेब के बीबी

### झलक-१

स्थान : दफ्तर में साहेब के कमरा

[साहेब फाइल देखे में मशगूल बारन। त्रिशंकु पर्दा हटा के बड़ा आदर से साहेब के सलामी दागता।]

त्रिशंकु : सलाम हजूर !

साहेब : (आँख गुड़ेर के) केतना दिन पर आफिस अइले ह ?

त्रिशंकु : आठ दिन पर हजूर

साहेब : ई जानियो के कि हम गरहाजिर-दिन के पइसा काट दीहिले ?

त्रिशंकु : ना हजूर ! बड़ा साहेब कहले रहलीं कि.....

साहेब : बड़ा साहेब ?

त्रिशंकु : जी हैं हजूर ! हम उहाँहों उनका डेरा पर काम करत रलीहैं। साहेब कहले रहीं कि हम उनकर काम सम्हार दीं तब इहाँ आईं। जब हम कहलीं कि साहेब आफिस में बिगरे लगीहें त कहे लगलन— हम बानी नू ? कवनो बात होय त कहिहङ् !

साहेब : (अपने आप) कुछ बात होय त कहीहङ् ! ऑर्डर छाँटता कमबछता । बौस ना भइल जइसे लाट साहेब हो गएल ।

त्रिशंकु : कुछ कहत बानी हुजूर ?

साहेब : है ! तू कान खोलके सुनले, हम केहू से ना डेराई ।

त्रिशंकु : बड़ो साहेब से ना ?

साहेब : (खोस में) ना-ना-ना ! जइसे तोर बड़ा साहेब नोकर चइसे हम.... ।

फेर हम केहू के दबाव काहे बर्दाश्त करव ? तोर, सिवाय हमरा, आउर केहू के बात ना मानेला होई ! समझले ?

त्रिशंकु : बाकी..... अपनहीं त ओहदिन बड़ा साहेब के सामने कहले रहीं-  
(नकल कके) सर ! जब जवना चीझ के जरूरत पड़े— बस खाली  
हमरा के फोन कर दीं.... ।

साहेब : बेबकूफ ! जबान लड़ावतारे ? जो बाहर ! बड़ा बाबू से बोल दे कि  
तोहर बिल आठ दिन के काट के बनावस । (भुनभुना के) बड़ा साहेब  
के सामने हमरा के हेठ करता बदतमीज..... ! (त्रिशंकु बाहर चल जाता)  
बीच में पड़लन त समझ लीहें बड़ो साहेब ! आखिर चाइफ के भामा  
कवना दिने काम अझेहें ! तगड़ा मिनिस्टर बाड़े— माहमूली बात बा ?  
रहड बताइये दीं !

(फोन के डायल धुमावे लागतारन । लाइन मिलला पर)

साहेब : मामाजी ? ह-है..... जी ! हम भूषण बोलत बानीं । औंय ? है-है राउर  
भागिनी मजे में बाड़ी ! .....आरे अपने का कहत बानीं— आराम-तकलीफ  
त अपना किस्मत के बात होले । आ उनका सुधाव के कड़ा भइल ?  
.....ई त रउरा सभके लॉइ-प्यार के परस्पर ह जबन हमरा हिस्से पड़ल,  
आउर का ? (हैसे लागतारन) है-है कुछ कामे रहल । देखीं ना-आज  
फेरु ऊ हमर इन्स्लिंग कइलख । है-है ऊहे हमर बॉस ! .....कइक बेर  
कहलीं रउरा से-ओकर ट्रांसफर जो एह आफिस से हो जाइत त बड़ा  
अच्छा होइत । .....ऐ ? अबहीं बहुत मुश्किल बा ? गोटी ना बइठी !  
बाकी काहे ? राउर त धाक..... अबहीं ऊपर के सब लोग ओकरे कास्ट  
के बाड़न ? बाकी ई हमरा प्रेस्टिज के सवाल बा । जी..... जी..... जी ?  
का कहल गइल ? फेर के लोग अइला पर.... ? तब तकले चपरासिये  
के बदल दी । .....है-है..... लेकिन कइसे ? बौसवा आपन प्रेस्टिज इशु  
ना बना सी ? .....जी ! जी ! .....ओ हौं-हौं ठीक-ठीक ! आरे अपने  
सब के मोहरा थोड़े कबो मात खाले ? अच्छा देखत बानीं ! ..... ना-ना  
.....चार्ज ढूढ़ल कवन बड़का काम बा ? गुड आइडिया ! ओ. के, ।

प्रणाम.....। (थोड़का देर चुप्पी। साहेब कपार पर हाथ धके कुछ सोचे लागतारन, तबे फोन के घंटी बाजता)

साहेब : (फोन उठा के कान तर लगावत) हलो ! (हड्डबड़ा के) नमस्ते सर ! ना-ना.....ना त-ऊ अपने के बात लेके ना सर ! ऊ आफिस के कबनो काम कबो ठीक से ना करे..... एही से..... त ऊहों डैंटलीं हैं कहाँ ?.... हैं-हैं..... समझावते रलीहैं । जी-जी.....जी..... एक्सेक्युज मी सर । अबसे अइसन गलती ना होई । (फोन रखव के खीस में अपने आप) शैतान त्रिशंकु ! तुरते बड़ा साहब कन पहुँच गएल । शोख हो गइल बा-शिकाइत करत फिरता । अच्छा देखत बानीं एकरो हेठी.....।  
(कॉलबेल बजावतारन)

त्रिशंकु : (बाहर से कहत अन्दर) अइलीं हजूर !

साहेब : (डैंट के) अइली हजूर ! कहाँ चल जालस आफिस छोड़ के ? कबसे घंटी दे रहल बानी आ.....

त्रिशंकु : कहाँ हजूर ! अपने त घंटी देलीं आ हम हाजिर भइलीं ।

साहेब : (जब कुछ गलती ना मिलल त-) आउर जल्दी आवे के सीख !

त्रिशंकु : अच्छा हजूर !

साहेब : (दिमाग पर जोर डालत) हूँ ! पिछलो हप्ता में दू दिन अब्सेंट रहस ?

त्रिशंकु : ना हजूर !

साहेब : तब कबना हप्ता में ना आयेल रहस ?

त्रिशंकु : पिछल का हप्ता के पहिलका हप्ता में हजूर ।

साहेब : (जइसे लर मिल गइल) काहे ना आइल रहस ?

त्रिशंकु : बेमार रहीं हजूर ।

साहेब : काहे बेमार रहस ?

त्रिशंकु : (अपने मने) काहे बेमार रहीं.....? जी ! जी ! पेट के गड्ढबड़ी से बोखार.... ।

साहेब : आई मीन अपलिकेशन काहे न देते ?

त्रिशंकु : देले रहीं हजूर !

साहेब : ना देले रहस ।

त्रिशंकु : देले रहीं हजूर !

साहेब : का सबूत बा ?

त्रिशंकु : ई का बा पाकिट में दरखास्त देला के रसीद....., (निकाल के देखावता)

साहेब : (झुझंलात-जइसे ईहो फेल गइल) कब देले रहस दरखास्त ?

त्रिशंकु : ओही दिन हजूर !

साहेब : ओही दिन काहे ? पहिले काहे ना ?

त्रिशंकु : बाकी बेमारी से पहिले.....कइसे हजूर ?

साहेब : कुछ ना— अप्लिकेशन एट लिस्ट एक दिन पहिले जरूर आ जाय के चाहीं..... समझले ?

त्रिशंकु : समझलीं त हजूर ! बाकी.....एक दिन पहिलाँ कइसे जानब कि काल्ह से बेमार....

साहेब : (डपट के) जबाब दे तारस ? चुप रह !

(चुप हो जाता ।)

साहेब : हूँह ! (इयाद करत) हौं-हौं ! ओह दिन हमर रजिस्ट्री कर देले रहस ?

त्रिशंकु : ओह दिन ना सर !

साहेब : ओह दिन काहे ना ?

त्रिशंकु : डाकखाना बन्द रहे हजूर !

साहेब : काहे बन्द रहे डाकखाना ?

त्रिशंकु : छुट्टी रहे हजूर !

साहेब : (वोही तेवर में) काहे रहे छुट्टी ?

त्रिशंकु : सन्डे रहे हजूर !

साहेब : काहे रहे सन्डे ?

त्रिशंकु : आँय ? काहे रहे सन्डे ? (माथा खजुआवे लागता)

साहेब : (अपना जिद में) हैं-हैं ! तोरा बहुत बके के आदत पड़ल जाता ।

काबिल बन गएल बाड़स ते ? तोरा ई हो पता नइखे कि अपना अफसर

से कइसे बात करे के चाहीं ? हम इमिडियेट तोर ट्रान्सफर करत

बानीं । बहुत जल्दी । आफिस में शोख हो गएल बाड़स तें ! (अपने मने)

बड़ा साहेब के भरोसे जबान लड़ावता । चल-हमरा डेरा पर औंडरली

बन के तथ पता चलतठ..... ।

## झलक-2

[जगह, साहब के घर के द्वाइंग रूम। समय-आफिस जाये के। साहब कुछ फाइल लेले भीतर से आके धम्म सेन सोफा पर बइठ जात बारन। मिजाज चीड़ल लउकता। रुमाल से बारम्बार हाथ मुँह पोंछत बारन। बुझता अबके खाना खा के अइतन हैं। थोड़का देर फाइल टलिट-पलिट कइला के बाद दुआरी कावर कुछ के पैंग हेरत बारन फेर अपने मने यके लगत बारन—]

**साहेब :** कुफुत बा— हर जगेह कुफुत। आफिस में किरानी कपार खात रहेलन स आ घर में बीबी दिमाग चाट जाले। ना मुतत चैन बा ना खात। (घड़ी देख के) दस बजे के आएल। केहू तरेह खाना नसीब भइल त पानी नदारद ! अब समझ में आवता कि कुछ लोग घर के बजाय होटले में खाना खाएल काहे पसन्द करेलन। एतना पर बेयरा के कड़ांट बतवती कि ओकर मिट्टी-पिट्टी गुम हो जाइत..... बाकी घर में....! हुँह ! (पुकारत) त्रिशंकु ! त्रिशंकु !!

**त्रिशंकु :** (आवत) जी हजूर !

**साहेब :** अबे आफिस में त तें एतना ओबेडियन्ट रहस— ई हमर घरे आवते—आवते तोरा का हो गइल ? खाना त लगा देलस आ पानी ? बोलत काहे नइखस ? पानी खातिर का केहू अलग से पिठन बहाल होई ?

**त्रिशंकु :** जी....जी....बी....बी जी त दूध ले आवे....

**साहेब :** (बिगड़ के) बीबी जी के बच्चा ! पचास बेर कहलीं कि तें हमर औडरली बारस-हमर ! याने साहब के— बीबी जी के ना ! समझले ?

**त्रिशंकु :** जी....जी....

**साहेब :** जी-जी ना, कान खोल के सुनले; पइसा आफिस देले आ आफिस के साहब हम बानीं— एह से हुकुम हमर बजावे ला पड़ी समझले ? बीबी जी कवन होली तोरा में काम लेवे वाली....

**त्रिशंकु :** अपने के मेम साहेब हुजूर....!

**साहेब :** जबाब देवलस। शोंख कहीं के। एक्सप्लानेशन भइल, प्रिवियस भन्थ के पेय विव्हेल्ड भइल तबहूँ ना सम्हरले ?

**त्रिशंकु :** हैं-हैं मिलल रहे हजूर !

**साहेब :** मिलल रहे ? का मिलल रहे ?

त्रिशंकु : तनखाह हजूर ।

साहेब : (अचरज से) तनखाह ? मिलल रहे ? के देलक तनखाह तोरा के रे ?  
चल आज ओह कैशियरों के पता काटत बानी । विना हमरा से पुछले....

त्रिशंकु : बीबी जी देले रहलीह हजूर ।

साहेब : बीबीजी ? अपना पास से ? (कपार पीटत) हाय-हाय ! हमर सब  
कमाई तोरा पर लुटावल जाता । तबहीं सोचत रलीह कि धू कइसे टिकल  
बारे अबताकल ? अच्छा-अच्छा जे होता-ठीके होता । चल ! चल ! जो  
बहरे ! मुँह का ताकत बारस ? जा के जल्दी पानी लाव एक-दू  
गिलान्त ! (त्रिशंकु चल जाता । माथा के पसीना पोछत अपने मने-)  
अंठ सूखल जाता । हमरा कमाई पर सबके सब गुनधर्म उड़ावत बारन ।  
दफ्तर के बगावत दबावल जा सकेला बाकी का करी कोई जब मेहरे  
बागी हो जाय.... (चिल्ला के) त्रिशंकु ! त्रिशंकु !! अंरे त्रिशंकुआ !!!  
जाके मर गएल कमवखा का दो । (आडर जोर से) त्रिशंकु !!! अब  
पानी लड़ले ?

बीबी : (तमक के बाहर आके) का जोर-जोर से नारा लगावल जाता । शानि  
से बात कहे के आदत नइखे ।

साहेब : (खीस में हाँफत) त्रिशंकुआ कहाँ गइल ? हम पूछत बानी त्रिशंकु  
गइल कहाँ ?

बीबी : काहे लाग ? का सदेह स्वर्ग भेजेला वा ओके ? हम पूछतानी का  
कारण वा विश्वामित्र जी के इसे अँफरला के ?

साहेब : स्वर्ग ? हम जल्दीए नरक पंथावत बानी ओके । पियासे मर रहल बानी  
आ तोहरा दिल्लागी सूझता !

बीबी : ओ ! त साहेब के पानी चाहीं ? आज आफिस नइखे जाएला का ?

साहेब : काहे ? आफिस से पानी के का सरोकार ?

बीबी : सीधा सरोकार वा । उहाँ जा के पिडन से पानी मांगी । साइत पिया दंबे !

साहेब : आ इहाँ ?

बीबी : इहाँ हमर अफसरी चलेला समझलीं ? है ! त्रिशंकु अपने पानी पियावे  
के बेसबी में कौच के नएका गिलास तूँ पसाक ह । एह से हम हुक्कुम  
देले बानी जब तकसे तूँ अपना पइसा से हू-ब-हू ओइसने फूलदार  
गिलास खरीद के ना ला देये तब तकले अपना साहंब के पानी ना....

साहेब : ओफ् हाँ ! कहाँ या कमबख्त ?

बीबी : बाजार तरफ गिलास खोजे गएल ह ।

- साहेब** : आजे ट्रांसफर करत बानी इडियट के ! ना रही ए घर में कबनो  
ऑडरली तोहरा सब काम खुदे करे ला पड़ी हैं ।  
(पैर पटकत उठ के चल जा तारन)
- बीबी** : (मुँह बिचुकावत) देखतानीं कइसे ना कोई ऑडरली रहेला घर में ?  
शक्ति आजमाइस के बेरा आ गइल साइत !.....  
(तब त्रिशंकु गिलास में पानी लेके हाजिर होता)
- त्रिशंकु** : पानी साहेब ।
- बीबी** : साहेब चल गइलन ! रख दे गिलास ले आके आलमारी में । आ  
सुन ! तोरा बदली के जो चिट्ठी मिल जाय त तें का करवे ?
- त्रिशंकु** : (रोआनी सूरत बनाके) करब का ? जहाँ बदली होई चल जाएब । इहाँ  
त हम कतहीं के नइखीं । समझ में नइखे आवत राडर बात मानी कि-  
साहेब के हुकुम बजाई । राउर करीले त साहेब अनराज होलन आ  
साहेब के कहना करीले त रठरा सजाय दीहीले..... ।
- बीबी** : ना तू ना जा सकस !
- त्रिशंकु** : बाकी अइसन कइसे होई बीबी जी ! हम उनकर हुकुम कइसे ना मानब ।
- बीबी** : अच्छा ई त बताव कि एगो छोट अफसर आ एगो बड़ अफसर दुनो तोरा  
के हुकुम देवे त केकर बात मनवे ?
- त्रिशंकु** : बड़ा अफसर के हुजूर !
- बीबी** : ठीक ! काहे कि छोट अफसरो त बड़के के हुकुम मानेलन ! का ?  
बा नू इहे बात ?
- त्रिशंकु** : हैं बीबी जी ।
- बीबी** : आ-एह घर में केकर बात चलेला हमर मतलब बा कि हुकूम चलेला ?
- त्रिशंकु** : राउर बीबी जी ।
- बीबी** : शाबास । अब तू समझ गएल होखबे । (कार आवे आ हार्न के आवाज)  
देख ! साइत साहेब आ गइलन । हम भीतर जा तानीं ! घबरइहे मत तोहर  
तनखाह, आउर बड़ा देब हम । आउर ना त मामा से कह के तरक्की करा  
देब !.....
- साहेब** : (प्रवेश क के) हूँ ! त आ गइले ते बाजार से गिलास लेके ?
- त्रिशंकु** : जी सरकार !
- साहेब** : (गाधी से) बड़ा जलदी आ गइले ?
- त्रिशंकु** : हैं हुजूर ! आज काहे जलदी आफिस से आ गइलीं अपने ?
- साहेब** : (एक-ब-एक बिगड़ के) उल्टे हमरे से सवाल करतारस ? निकल

हरामी कहीं के ! चल दसखत कर हेह कागज पर आ बान्ध अपन  
बोरिया-बिस्तरा, निकल जो अबहीं हमरा घर से ।

त्रिशंकु : (डेरत) ई कइसन कागज बा हजूर ?

साहेब : ब्रान्च ऑफिस जाय के परवाना ।

त्रिशंकु : बाकी बीबी जी जाये दीहें तब-नूँ ?

साहेब : बीबी जी के बच्चा ! एही से रिलिविंगो लेटर साथे-साथ लेले आइल  
बार्नीं ! ले ! पकड़ ! आ जाके सुना दे बीबी जी के खुशखबरी.....  
(जबरदस्ती दसखत कराके कागज दे-दे तारन । त्रिशंकु अन्दर जाता,  
साहेब, थोड़का देर बाहरे खीस में हाथ गोर पटकत रहत बारन । त्रिशंकु  
रोअत बहरी आवता—)

त्रिशंकु : हजूर ! बीबी जी त हमर रिलीविंग लेटर चुल्हा में झोंक देली..... ठुँस्स  
(रोअत) कहत बारी एह घर के मालिकन हम हईन । हम रिलीव करब  
तब तूँ जड़हे ! अब हम का करीं हजूर ?

साहेब : (खीसे आग होके) का करीं ? हमरा सामने से चल घर से बहरी ! जा  
तारस कि ना ?

त्रिशंकु : बाकी ऐमें हमर कवन कसूर बा हजूर ? अपने बीबी जी के त कुछ  
कहते नइखी उनका से डेराइले आ हमरा गरीब आदमी पर रोब....

साहेब : सद्भाप ! नॉनसेन्स ! चल अभी चल ! हम कुछो सुने के नइखीं चाहत ।  
(बाँह पकड़ के घसीटे लागतारन तबे झटका से बीबी आके त्रिशंकु  
के दोसरका बाँह पकड़ के अपना ओर खींचे लागतारी । एह  
घोंचा-घोरी में—)

बीबी : ना जाई त्रिशंकु कतहीं ! क इहाँहीं रही एही घर में । देखीं कइसे ओके  
के निकलवा देत बा ?

त्रिशंकु : (रोअत-चिचिआत) बाकी हमर बाँह त छोड़ी सधे । हाय रे राम ! हमर  
त दूनो पैलूदा उखड़े चाहता । कोहु यचाओ रे ! ना त बाँट देल जायब  
हम आधा आधा ।

साहेब : एतने ! अदहीं, पहीं समय हम तोरा के नरक में भेजिए के दम लोब ।  
हमरो ताकत के धाह लगायो कोई ! पाजी ! जो ब्रान्च ऑफिस का  
कालापानी में ।

बीबी : ना । हम तोरा के कबहूँ ना जाये देब त्रिशंकु । तोरा इहाँहीं— एही घर  
का स्वर्ग में रहे के बा ।

**त्रिशंकु** : बाकी अपने सभ हमरा के छोड़ दीही दादा ! हम त एह दूनों पाटन  
के बीच में पिसा जायेब.....। छोड़ दीहीं साहेब हमरा के, बीबी जी  
अपनहूँ छोड़ दीहीं । हम बाज अइलीं नोकरी से ।

**साहेब** : ना ! हम तोरा के अब ना छोड़ सकीं.....

**बीबी** : आ ना हमहीं छोड़ वाली बानीं ।

**त्रिशंकु** : आरे बाप रे बाप । तब हमर का होई रे....। हम त ना आकासे  
गइलीं ना पाताले....

(बहुत तरह से रोअत-गिड़गिड़ाता । एही रस्साकस्सी का बीच में परदा गिरता ।)





तैयब हुसैन पीड़ित

## प्रकाशित पुस्तक

### हिन्दी

- ❖ भिखारी ठाकुर ( विनिबंध )
- ❖ लोक नारायण ( नाटक )
- ❖ एक गुमशुदा इतिहास ( नाटक )

### भोजपुरी

- ❖ बिछऊँतिया ( कहानी-संग्रह )
- ❖ आपन आपन डर ( एकांकी-संग्रह )
- ❖ एक पर एक इगारह ( संपादित एकांकी-संग्रह )
- ❖ भोजपुरी साहित्य के संक्षिप्त रूपरेखा ( साहित्येतिहास )
- ❖ भोजपुरी कविता के सामाजिक परिप्रेक्ष्य ( आलोचना )

सम्पर्क सूत्र

‘टी० एच० ठौर’

न्यू अजीमाबाद कॉलोनी  
पो.-महेन्द्र, पटना-800 006